



# मेरा जीवन प्रवाह

वियोगी हरि

साम्युद्देश्य संघ

सर्वोदय तथा पुस्तक माहिल्य विक्रेता  
१७३, हरिनगर रोड ३ नौन तमला

काठमांडू-७

सरता साहित्य मण्डल

नई दिल्ली

प्रकाशक

श्री मार्तण्ड उपाध्याय, मंत्री  
सस्ता साहित्य मण्डल, नई दिल्ली

---

---

प्रथम बार : १९४८

मूल्य

साढ़े चार रुपए

---

---

मुद्रक

अमरचन्द्र

राजहंस प्रेस, दिल्ली, १०-४८

## दो शब्द

अपने कुछ मस्मरणां, या जीवन-प्रवाह के कुछ बहे-बिखरे जल-कणों को बाँधने का मैंने इन पृष्ठों में प्रयास किया है। जिन असंख्य जल-कणों ने मेरे प्रवाह को बनाया उनमें से किसे तो सामान्य कहा जाये, और किसे विशेष? जल-कण तो सभी एक हैं। फिर भी, गुरु-सरिता की स्तुति की जाती है, दूमरी महस्रो नदियों की उपासना। और गटर से बहनेवाले प्रवाह को लोग घृणा की दृष्टि से देखते हैं। जल-कण उतरते तो सब ऊँचाई से ही हैं, पर अलग-अलग मसर्ग, भिन्न-भिन्न प्रयोग या भावना जगत् में किसीको तो वन्दनीय बना देते हैं और किसीको निन्दनीय। किन्तु सबमें बड़ी संख्या तो उन जल-कणों की होती है, जो आदि से अन्ततक सदा उपेक्षित ही रहते हैं। उनपर किमकी दृष्टि जाती है?

मदात्माओं की जीवन-कथाएँ सामने आई हैं, और दुरात्माओं की भी। पर जिन करोड़ों के कार्यक्षेत्र सदा क्षुद्र और सीमित रह, जिनके प्रवाह-पतित साधनों का मूल्य भी नहीं आँका गया, उनकी ओर कोई झँकने भी नहीं जाता। स्वयं भी अपने विषय में उन्होंने मुँह नहीं खोला, हिम्मत भी नहीं पड़ी।

मुझ-जैसों को स्वभावतः सदा सकोच और भय रहा कि कहीं कोई यह न कह बैठे कि—“अच्छा। ये क्षुद्र मानव भी अब ‘आत्म-कथाकारों’ की सूची में अपने नाम लिखाने जा रहे हैं। यह इनकी वृष्टता और निर्लज्जता नहीं तो क्या है?”

तब, मैं इसे आत्म-कथा का नाम नहीं दूँगा। यह तो जीवन की कुछ साधारण-सी घटनाओं और अनुभूतियों की एक

मामूनी अभिव्यंजना है। जीवन के सहज प्रवाह को मैंने उसके सहज रूप में ही देखा है, इसलिए इसमें न तो कोई गहरी जीवन-समीक्षा मिलेगी, और न कोई खास शोध या साधना ही।

लिख डालने का मन तो इसलिए हुआ कि ऐसी ही घटनाएँ शायद दूसरों के भी जीवन में घटी हों, अनुभूतियाँ भी शायद ऐसी ही हुई हों या आगे चलकर हों, तो मेरे जीवन-प्रवाह के उतार-चढ़ाव के साथ मिलान करना उनके लिए कदाचित् अच्छा ही होगा। तुलना का तो सदा आदर ही हुआ है। उपमेय और उपमान को एक दूसरे से काफ़ी मिला है। महत् और अल्प ने मिलकर कभी कुछ खोया नहीं। मानव-समाज को बड़ों से ही सब कुछ मिला हो ऐसी बात नहीं है, छोटों ने भी उसे बहुत कुछ दिया है। विनिमय जान में हुआ हो या अनजान में, उसके महत्त्व को कौन स्वीकार नहीं करेगा ?

जीवन को मैंने प्रवाह का रूपक देकर गलती नहीं की। प्रत्येक घटना भले ही अपना स्वतन्त्र अस्तित्व रखती हो, पर जीवन के साथ तो उसका 'एकरूपता' का ही सम्बन्ध है न ? प्रवाह का और काल का पृथक्करण कौन कर सकता है ? देखने-वाला भले ही जीवन को समय-समय पर आशिक रूपों में देखता रहा हो—और मैंने भी स्वभावतः यही किया है, पर अपने आपमें तो जीवन का प्रवाह सपूर्णतया एक है अविच्छिन्न है। और अन्त में तो सारे ही प्रवाहों का प्रयास ज्ञात या अज्ञात रूप में उस महार्णव में अपने आपको मिला देने का है।

वियोगी हरि

# विषय-सूची

१	वे तीर्थ-स्वरूप	१
२	मेरी जन्म-भूमि	६
३	नरक कहूँ या स्वर्ग ?	१०
४	विद्यार्थी-जीवन	२३
५	रग में भग	३०
६.	नया मसार	३८
७	फिर तीर्थ-यात्राएँ	४६
८.	श्रव तो प्रयाग ही था	५५
९.	साहित्य के पथ पर	६२
१०.	व्रज-साहित्य की ओर मुकाब	६६
११	मेरी काव्य-रचनाएँ	७७
१२	‘वीर-सतसई’	८४
१३	क्या हमें सन्यास कहूँ ?	९३
१४	गद्य-काव्य	१००
१५	लेखन-व्यवसाय	१०८
१६	हिन्दी-साहित्य-सम्मेलन (१)	११५
१७	हिन्दी-साहित्य-सम्मेलन (२)	१२४
१८	विद्यापीठ	१३१
१९	श्रद्धाजलियाँ	१३८
२०	काशी के सस्मरण	१४६
२१	कैसे उद्धारण हां सकता हूँ ?	१५६
२२	साहित्य का अध्ययन	१६६
२३	पन्ना में छह साल	१७७
२४	‘छत्रसाल-स्मारक’	१८५
२५	शिक्षा-विभाग में	१९१
२६	तूफान के सामने	२००

२७	एक-दो प्रसन्न और	२०७
२८	तीसरा पढाव	२१५
२९	धर्म-परिचय कहूँ ?	२२१
३०.	अब डगमगाया	२२९
३१.	एक पुण्य कथा	२३७
३२	शास्त्र-ज्ञान के फेर में	२४३
३३	एक प्रकाश-किरण	२५१
३४.	“संघ सरण गच्छामि”	२५९
३५.	‘हरिजन-सेवक’	२६५
३६.	अस्पृश्यता अभी कहाँ दूर हुई ?	२७३
३७	हरिजन-निवास	२७९
३८	दिल्ली के ये नरक !	२८५
३९.	कलकत्ते के वीभत्स दृश्य	२९३
४०	नरक के साथ स्वर्ग-दर्शन भी !	३०१
४१	गढवाल में चार दिन	३०७
४२.	उड़ीसा की पैदल यात्रा	३१३
४३	स्मरणीय प्रसन्न	३२०
४४.	उद्योगशाला (१)	३२६
४५	उद्योगशाला (२)	३३५
४६.	चौबीस बरस बाद	३४४
४७	खजुराहे के मन्दिर	३५२
४८.	सम्मेलन ने फिर खींच लिया	३६०
४९.	मेरा अभिभाषण	३६७
५०.	सिन्ध-प्रवास	३७६
५१	मेरा परिवार	३८४
५२	महापरिनिर्वाण	३९४
५३.	सिंहावलोकन	४०७





वहीं मन्त्रों की धूप में खेलते और पढ़ते थे। शिवरात्रि को हम लोग बड़े चाव से शिवजी का शृङ्गार किया करते थे। इस शिव-मन्दिर में तुलसी-कृत रामायण के मैंने दो-तीन नवाह्न-पारायण भी किये थे।

आज उस कच्चे घर के साथ तो मेरी कितनी ही मधुर स्मृतियाँ गुँथी हुई हैं। मोहल्ले में धनिकों के कई अच्छे पक्के मकान थे, एक-दो हवेलियाँ भी थीं। पर मेरे लिए तो वह कच्चा घर ही सब कुछ था। उस घर की एक-एक दीवार, छप्पर की एक-एक लकड़ी जैसे जीवन के अनेक संकेतों से भरी हुई थी। पूरे इक्कीस वर्षतक उस राममढैया में मैंने बहुत-कुछ पाया। वहीं खेला, वहीं खाया। हँसा भी वही, रोया भी वही। वहाँ जनन देखे, और मरण भी देखा। मरण केवल अपने नाना का। उस मरण-दृश्य ने मुझे जो अनित्यता का अनुभव कराया वह अपूर्व था। उससे पहले मृत्यु का मैंने इतने समीप से दर्शन नहीं किया था। पर उसे मैं जीवन का स्वच्छ दर्शन क्यों न कहूँ ?

त्यौहार और उत्सव भी उस घर के खूब और बारबार याद आते हैं। तो दीवाली से शुरू करूँ। माँ और मेरी मामी दशहरे से ही लाल मिट्टी से और फिर गोबर से चौतरे और दीवारों लीपने-पोतने लगती थीं। सफेद मिट्टी लेने छुईखदान उनके साथ मैं भी जाया करता था। आँगन में गोबर के 'गोवर्द्धन देव' थापे जाते, और अन्नकूट की पूजा होती। कार्तिक का नहान भी कभी भूलने का नहीं। मोहल्लेभर की स्त्रियाँ तारों की छाँह में ही तालाबों पर नहाने चली जाती थीं। 'दहीरा लैकै आजाऊँगी बड़े भोर' आदि उनके कार्तिक नहान के गीत बड़े श्रुति-मधुर होते थे। कई स्थानों पर रासलीला भी होती थी। पूरा कार्तिक मास

उत्साह और उत्सव में बीतता था। मकरमक्रान्ति के दिन, मिवाही नदी पर, बड़े तटके हम लोग पर्वस्नान करने जाते थे। मेरी नानी सक्रान्ति पर नाना प्रकार के पकवान बनाया करती थीं। आषाढ़ में औरते गाँव के बाहर, देवी-देवतों के मंदिरों के आसपास, गकड़ियाँ ( वाटियाँ ) खाने जातीं। साहँ ( पके आम ) वहाँ खूब चूमने को मिलती थीं। सावन की कजलियों की सवारी भी धूमधाम में निकलती थी। कृष्ण-जन्माष्टमी की साँकी हमारे घर पर मजाई जाती थी। गान-वाद्य के साथ सात-आठ दिन हम लोग नन्दोत्सव मनाते थे। मुझे याद है कि एक ऐसे ही उत्सव पर मेरे उदार हृदय नाना ने भक्ति-विह्वल होकर घर का बहुत मारा चाँदी का जेवर कीर्तन करनेवालों को दे दिया था। फिर राम-लीला के दिन आजाते। महीनों में मैं रामलीला की वाट जाँहता था। 'जल विहार'का मेला तो हमारे यहाँ का दूर-दूरतक प्रसिद्ध था। मांहरम भी खूब धूमधाम में मनाया जाता था। हमारे छतरपुर के ताज़िये मशहूर थे, और अब भी हैं। ऊदलसिंह का अबरख का ताज़िया कितना कला-पूर्ण बनता था! हिन्दू-मुसलमान के बीच तनावट का तब कोई सवाल ही नहीं था, और आज भी उधर यह ज़हर नहीं पहुँच पाया। एक-दूसरे के त्यौहारों में हिन्दू और मुसलमान बड़े प्रेम से हिस्सा लेते थे। ताज़ियों के मेले में हम छोटे-छोटे बच्चे रेवड़ियाँ और मसाला खरीदते थे।

यह मेरे जन्मस्थान छतरपुर की बाल कहानी है। छतरपुर बुन्देल-खण्ड की एक छोटी-सी रियासत थी। वहाँ, संवत् १९५२ की राम-नवमी के दिन, एक गरीब ब्राह्मण-कुल में मेरा जन्म हुआ। छह या सात महीने का था कि पिता का स्वर्गवास होगया। लालन-पालन मेरे

नाना पंडित अच्छेलाल तिवारी ने किया। मुझपर वह बहुत स्नेह करते थे। स्वभाव के क्रोधी थे, पर जहाँतक मुझे याद पडता है, मुझपर मेरे नाना कभी नाराज़ नहीं हुए। घर की स्थिति हमारी बहुत साधारण-सी थी, पर उनके वात्सल्य-स्नेह के कारण मुझे कभी किसी अभाव का अनुभव नहीं हुआ। मेरा बाल्यकाल सुख में ही बीता।

नाना को राज्य से १५) मासिक पेंशन मिलती थी। और, घर की कुल यही आय थी। नाना अच्छे गुणी थे। सितार बड़ा बढ़िया बजाते थे। सज़ीतज्ञ भी ऊँचे दरजे के थे। मुझे याद है, जब उन्होंने कलकत्ते के मशहूर पखावजी भृगुनाथ वर्मा को राज-दरवार में परास्त किया था। सितार पर तीन-चार गते, जब मैं नौ-दस बरस का था, मुझे भी सिखाई थी। पर मेरा मन उसमें लगा नहीं। मेरे मामा पंडित भगवानदास तिवारी ने अलवत्ता उनसे सितार बजाना अच्छी तरह सीखा था। अभ्यास मामाजी का इधर छूटा हुआ है, फिर भी खासा बजा लेते हैं। जवानी के दिनों में कुशती भी मेरे नाना अच्छी लडते थे। अपने ज़माने के कई नामी गरामी पहलवानों को उन्होंने पछाडा था। बन्दूक और तलवार चलाने का भी उन्हे शौक था।। साँसी में महारानी लक्ष्मीबाई का अद्भुत पराक्रम उन्होंने अपनी आँखों देखा था। पढे-लिखे खुद बहुत मामूली थे, पर मुझे उन्होंने बड़े प्रेम से पढाया।

पंडित अच्छेलाल तिवारी स्वभाव के काफी क्रोधी थे, पर हृदय उनका बालकों के जैसा सरल व मधुर था। बड़े दयालु थे। किसीका दुःख देख नहीं सकते थे। सूर तथा तुलसी के पदों को गाते-गाते भक्ति-मद्गद हो जाते थे। मोहल्लेभर की बहू-बेयियाँ उनसे भय खाती थीं,

उनकी श्रान मानती थीं ।

मेरी नानो भी मुझे खूब प्यार करतीं थीं । मेरे लिए न जाने क्या-क्या खाने-पीने की चीजें सेंट-सेतकर रखती थीं । हाट बाज़ार और गाय-भैंस को ग्वामन्ती (ढोरों की सेवा) प्राय वेही करती थीं । बेचारी मक्की सुन लेती थीं । सबको राजी रखती थीं । पर अधिकतर वह दुखी ही रहीं । बुढ़ापे के दिन उनके काफ़ी क्लेश में कटे । अतः मैं प्यारी भी हो गई थीं । मैं उनको कुछ भी सेवा न कर सका—आर्थिक सहायता भी न पहुँचा सका, इसका सदा पछतावा ही रहा । माँ हमेशा मेरे साथ तो रहीं, पर उनसे मेरा उतना लगाव नहीं रहा, जितना कि नानी के साथ ।

बाल्यकाल में घर की शरीवी जो मुझे रखती नहीं इसका मुख्य कारण नाना और नानी का मेरे ऊपर अत्यधिक लाड-प्यार ही था । बचपन में सुनहरे पंख लगाकर उड़ा, झोंपड़ी में मैंने महल पाया, ग्रामों की कल्पना भूमि पर एक सुन्दर बुनियाद भी रखी—यह सब इन्हीं दोनों गुरुजनों की बदौलत । तीर्थ-स्वरूप वे दिवगत आत्माएँ मेरी तुच्छ स्मृति-श्रद्धाजलि स्वीकार करें ।

: २ :

## मेरी जन्म-भूमि

मेरा जन्म स्थान छतरपुर, बुन्देलखण्ड का, एक छोटा सा कस्बा है। जन सख्या उसकी कोई बारह हजार होगी। पर मेरी दृष्टि में तब मेरा छतरपुर किसी भी नगर से छोटा नहीं था। सचमुच मेरे लिए तो वह बहुत बड़ा नगर था। बड़ा सुन्दर था, बड़ा सुखद था। छतरपुर पर मुझे गर्व था। हरी-भरी पहाड़ियाँ, छोटी-सी हमारी सिवाही नदी, दो-तीन अच्छे तालाव, टेकरियों पर श्री जानराय और हनुमान्जी के मंदिर मेरे लिए वे सब कितने आनन्दप्रद और कितने आकर्षक थे। चौक बाजार और शानदार राजमहल के भव्य चित्र तो हमेशा मेरी आँखों के सामने रहते थे। बुन्देलखण्ड-नेसरी महाराजा छत्रसालने इस सुन्दर ऐतिहासिक नगर को बसाया था। बीच बाजार में छत्रसाली मंडा वहाँ फहराया करता था।

बुन्देलखण्ड मध्यभारत का बड़ा सुन्दर भू-भाग है। इस प्रदेश का प्राचीन एवं मध्यकालीन इतिहास खासा समृद्ध है। इसके प्राचीन नाम 'दशार्ण' और 'जेजाकमुक्ति' हैं। वाल्मीकि ने रामायण में और कालिदास ने 'मेघदूत' में इस पुण्य प्रदेश के मनोज्ञ चित्र अंकित किये

हैं। विन्ध्यभूमि की लावण्यमयी वनश्री देखते ही बनती है। छोटी-छोटी हरी-भरी पहाड़ियाँ, काली चट्टानों के साथ खेलती हुई चञ्चल फेनिल नदियाँ, कई ऊँचे-ऊँचे प्रपात और सुन्दर करने, सैकड़ों स्वच्छ सरोवर और सवन वन-समूह किस प्रकृति-प्रेमी को मुग्ध न कर लेंगे। सचमुच वेतवा और केन के श्रवणों पर के मनोरम दृश्यों को एक बार जिसने देखा लिया, वह कभी उन्हें भूलने का नहीं। चित्रकूट का प्राकृत चित्राङ्गण भला कौन चित्त से उतारना चाहेगा? खजुराहो के कला-रूप मन्दिरों पर कौन यात्री मोहित न हो जायेगा? चण्डेलों के समय की वास्तुकला के ये श्रद्भुत नमूने हैं। देवगढ़ की मूर्ति-निर्माण कला भी आश्चर्यकारक है।

भारत के इस भव्य भू-भाग पर बहुत कम, बल्कि नगण्य-सा साध-कार्य हुआ है। विन्ध्य भूमि की न जाने कितनी श्रद्भुत शिलाएँ अन्वकार में जहाँ-तहाँ ढबी पड़ी हैं। उनकी भाल-लिपि कौन ता पढ़े, और कौन उनका रहस्यपूर्ण अर्थ लगाने का कष्ट उठाये। इस विराट् कार्य के लिए एक नहीं अनेक वृन्दावनलाल वर्मा चाहिए। मेरे मित्र पंडित बनारसीदास चतुर्वेदी की प्रेरणा में निस्संदेह कुछ सांस्कृतिक चर्चा का सूत्रपात हुआ, पर वह समुद्र में बूँद के समान रहा।

प्रकाश में आये या न आये, यह सब अतीत की सपना है। किन्तु इस प्रदेश का वर्तमान भी अब कुछ-कुछ प्रकाश में आ चला है।

कलतक तो प्रायः सभी दृष्टियों से यह प्रदेश भारत का एक घोर अंधेरा कोना था। पहले तो इन्दौर, भूपाल, रतलाम, झाबुआ आदि पाँच सात राज्य ही अज्ञान पड़नेवालों की दृष्टि में मध्यभारत के

देशी राज्य माने जाते थे। बुन्देलखण्ड के इन अभागों राज्यों की ओर तो देश का ध्यान जाता ही नहीं था। यहाँ का चित्र बहुत कुत्सित और वीभत्स रहा है। सारी शोभा और वास्तुकला को इस काले चित्र ने अपनी कुरूपता में ढकसा लिया था।

दुर्भाग्य से इस अंधेरे कोने की ओर कभी कोई झाँकने भी नहीं जाता था। कोई भूला भटका यात्री इधर कभी पहुँचा भी, तो उसने या तो खजुराहे या देवगढ़ की स्थापत्य कला का कुछ साधारण-सा वर्णन लिख डाला, या बेतवा, केन और घसान के सुन्दर दृश्यों पर एकाध कविता या लेख लिख दिया। बहुत हुआ तो बस नोत्सव या साहित्य-समारोह मनाने की कोई सुन्दर-सी योजना बना डाली। किन्तु प्रजा जहाँ अत्याचारों के नीचे बुरी तरह पिस रही हो, कलप-कलपकर भूखों मर रही हो, जीवन जागरण का जहाँ कोई चिह्न भी न दिखाई देता हो, वहाँ मुझे तो ये सारी साहित्यिक और साम्कृतिक योजनाएँ असामयिक और अनावश्यक-सी मालूम देती थीं।

बुन्देलखण्ड एवं बघेलखण्ड के राजवाड़ों की कहानी बड़ी कष्टनाभरी रही है। युग-काल की प्रगति से विन्ध्यप्रदेश आत भी प्रायः पीछे ही है। सौ बरस पहले ऐसी जागृति या स्वातंत्र्य-भावना नहीं थी यह सही है, मगर प्रजा में तब समृद्धि और शक्ति थी। फिर तो जैसे वहाँ कुछ भी नहीं रहा—न कोई आकांक्षा, न आशा। अस्थि-कंकालों के भीतर प्राण-ज्योतिभर टिमटिमा रही थी। प्रजा को अपनी वर्तमान स्थिति में ही झूठा सतोष मानने का आदी बना दिया गया था। सामान्य लोग इतने भाग्यवादी और इतने जड़ हो गये कि उन्हें अपनी गिरावट या

दासता की याद भी नहीं आती थी ।

आर्थिक स्थिति लोगों की बहुत गिर गई । मैंने वहाँ न कहीं कोई उद्यम देखा न उद्योग । शिजा की दिशा में भी घोर अन्धकार । काल चक्रमे, कुम्भकार और मूढ़ विश्वास जड़ पकड़ गये । पुरुषार्थ मारा लुप्त हो ग । आगे बढ़ने-बढ़ाने का न कोई साधन रहा, न अवसर ।

प्रजा का रक्त-शोषण बहुत बुरी तरह किया गया । राजाओं को रिशवाय के सुख दुःख की रत्तीभर पर्वा नहीं थी । राज्य के कोप को ये अपनी संपत्ति मानते थे । विलासिता में आकट-मग्न । इनके नारकीय जीवन की विनोनी कहानियाँ हैं । इनके अत्याचारों को सुन-सुनकर हृदय काँप उठेगा । दिनदहाड़े वहाँ लूट होती थी । खूनतक कर दिये जाते थे । प्रजा की बहू बेटीयों की लाज सुरक्षित नहीं थी । मनुष्य की जान का मूल्य चालीस-पचास रुपये में ऊपर नहीं लगाया जाता था । शिकार में जब कोई हाँके का आदमी शेर के पंजों से, या गलती से बटूक चल जाने में, मौत के मुँह में चला जाता, तो उसकी औरत या माँ को चालीस-पचास रुपये बतौर इनाम के दे दिये जाते थे । ऐसी घटनाओं को मैंने खुद अपनी आँखों से देखा था ।

एक राज्य का एक जुल्म तो मैं आज भी नहीं भूला हूँ । एक मेहतर का लड़का अपने रिश्तेदार की साइकिल पर राजमहल के सामने से जा रहा था । इस बेअदबी पर उसकी साइकिल ज़ब्त करली गई, ऊपर से उस उद्दण्ड लड़के पर जूते भी पड़े ! महल के सामने से कोई छाता खोलकर नहीं जा सकता था ! नगे सिर निकलना भी किसी किसी राज्य में जुर्म माना जाता था ! यह बात तो कल्पना से परे थी कि राजा या



राजकुल का कोई भी व्यक्ति अथवा कोई ऊँचा अधिकारी ही आपके मकान के सामने से जा रहा हो, और आप कुर्सी या चारपाई पर बैठे रहें, और उठकर उसे अदब से मुजरा न करें ।

राजा, रानी या राजमाता के स्वर्गारोहण पर प्रजा को सूतक में शामिल होना पड़ता था, मूँछें मुँडानी पड़ती थीं । और मूढ प्रजा ऐसे-ऐसे अपमानों को अपना धर्म समझती थी ! भोली-भाली प्रजा ही नहीं, स्वयं राजा भी अपने-आपको 'नरों में नारायण' मानता था । कविजन उसका यशोगान करते, खुशामदी सरदारों से वह हमेशा घिरा रहता, और प्रजा हाथ जोड़-जोड़कर उसकी स्तुति किया करती थी ।

ब्रिटिश-छत्रछाया के नीचे राजा चालाक या कूट-नीतिज्ञ अधिक हो गया था । बचपन से ही अँग्रेजों के सम्पर्क में रहकर वह काफ़ी धूर्तता सीख गया । अँग्रेजों के दुर्गुण तो उसने अनेक ले लिये थे, गुण उनका एक भी नहीं । वह स्वयं अच्छा शिक्षित था, पर अपनी प्रजा का विलकुल निरक्षर रखना चाहता था—उसे भय था कि रिआया शिक्षित हो जाने से किसी दिन विद्रोही भी बन सकती है । ब्रिटिश भारत का कोई छोटा-मोटा नेता या पत्रकार—जिससे वह काफ़ी भयभीत रहता—जब वहाँ पहुँच जाता, तो उससे वह बड़ी धूर्तता से बात करता था । देश-भक्ति का भी स्वाँग भरता, महात्मा गांधी और जवाहरलाल नेहरू के प्रति श्रद्धा भी प्रकट करता—प्रजा की खातिर अपना राज-सिंहासन तक छोड़ने को तैयार हो जाता था । बेचारा आगन्तुक उसके उच्च उदगारों पर मन्त्र-मुग्ध-सा हो जाता था । पर उसके पीठ फेरते ही वह धूर्त फिर अपने असली रूप में आ जाता । पीठ पीछे देश के

बड़े-बड़े नेताओं की खिल्ली उड़ाता, उन्हें बुरी-से-बुरी गालियाँ देता था। राष्ट्र-पताका से वह घृणा करता, और खादी पहननेवालों को मदा सन्देह की दृष्टि से देखता था।

कभी-कभी प्रजा के कुछ जाग उठने व खड़े होजाने के परिणामस्वरूप किसी-किसी राज्य में मामूली-से कुछ सुधारों की घोषणाएँ भी सुनने में आती थीं, पर उन घोषणाओं का असल में कुछ भी मूल्य नहीं था। अखवार पढ़नेवाले धोखे में आ जाते थे। असल में, ये लोग स्वेच्छा से अपना एक भी अधिकार छोड़ने को तैयार नहीं थे। 'यात्रच्चन्द्र दिवाकरौ' ये अपनी सत्ता को अजुएण बनाये रखना चाहते थे। और, प्रजा में उसे छीन लेनेकी ताकत नहीं थी। साधारण प्रजा ने तो अपना यह सूत्र बना रखा था—“पहाड़ में सिर मारोगे तो तुम्हारा ही सिर फूटेगा, पहाड़ का क्या बिगडना है ?” कुछ वर्ष पहले पड़ोस के अंग्रेजी इलाके से कुछ प्रेरणा पाकर छतरपुर की रिश्ताया ने ज़रा सा सिर उठाया। पुलिस और फौज की मदद से फ़ौरन उन राज-विद्रोहियों को दबा दिया गया। कुछ आदमी गोली से भी उडा दिये गये। अखबारों में इस हत्याकाण्ड के बारे में एक शब्द भी नहीं आया। कई साल बाद मुझे इसका पता चला। बाहर खबर भेजने की किसीको हिम्मत भी नहीं पडी।

ऐसे-ऐसे अत्याचार तो प्रायः सभी देशी राज्यों में होते थे। फिर बुन्देलखण्ड के ही राज्य क्यों क्रूरवार ठहराये जायें ? ठीक है। पर

अन्य राज्यों की प्रजा की कुछ-न-कुछ आवाज़ बाहर तो पहुँच जाती थी। वहाँ का काला पक्ष कम-से-कम दुनिया के सामने तो आ जाता था। दूसरे राज्यों के जुल्मों की कहानियाँ भी मैंने काफ़ी सुनी हैं। पर बुन्देल-खण्ड और चवेलखण्ड की रियास्तों के काले कारनामे और जुल्म तो सचमुच बड़े भयंकर थे। वहाँ शासन के नाम पर क्या क्या नहीं होता था।

अंग्रेजी सार्वभौम सत्ता को हर तरह से प्रसन्न रखकर ये प्रजा-पीडक नरेश अपने को पूर्णतया सुरक्षित समझते थे। अंग्रेजों को रिम्माने के इनके क्या-क्या तरीके थे, इसका एक उदाहरण यहाँ देता हूँ। एक राज्य में श्रीवाँकेविहारीजी का एक प्रसिद्ध मन्दिर था। पोलिटिकल एजेंट मि० प्रिचर्ड के प्रीत्यर्थ उस मन्दिर का नया नाम-संस्कार किया गया—नया नाम उसका “श्रीप्रिचर्ड-विहारी टेम्पल” रखा गया। और एक दूसरा नरेश नित्य प्रातःकाळ पुष्पांजलि लेकर बड़ी श्रद्धा-भक्ति से पोलिटिकल एजेंट के फोटो की वन्दना और स्तुति किया करता था।

इन राज्यों की ऐतिहासिक कीर्ति चाहे जो रही हो, पर बाद का तो इनका यह घृणित चित्र था। किन्तु शोक ! इनकी संरक्षिका विदेशी प्रभु-सत्ता भारतसे सदा के लिए उठ गई, और ये प्रजा-पीडक नरेश आश्चर्य से ताकते रह गये। लौहपुरुष सरदार पटेल इन्हे पापड की तरह चबा गया। देखते-देखते सारा दृश्य बदल गया। अब इस प्रदेश के भी अच्छे दिन आगये हैं। यह आशा करनी व्यर्थ थी, बल्कि दिवास्वप्न था, कि ये राजे महाराजे कभी प्रजा के ‘द्रुस्ती’ बनकर रहेगे। इनका हृदय कभी पलट नहीं सकता था।

चौदह-पन्द्रह वर्ष की अवस्थातक तो मुझे अपने जन्म-स्थान की दुरवस्था का कभी भान भी नहीं हुआ—वहाँ के कष्टों और अभावों का कुछ भी अनुभव नहीं हुआ। मेरे लिए भी सब की तरह वहाँ का सब-कुछ सुन्दर और सुखद ही था। वह छोटी-सी नगरी उन दिनों मेरी दृष्टि में सचमुच अलका या अमरपुरी थी। असन्तोष या विराग होने का तबतक कोई कारण ही न था। किन्तु दुर्भाग्य या सद्भाग्य से कुछ समझ आने पर वह स्वर्ग सुख धीरे-धीरे चुभने-सा लगा। थोड़ी-थोड़ी जागृति आने पर वचपन के सुनहरे पख मेरे एक-एककर ऋदने लगे। उल्लास के हिदोले की रस्सियाँ टूट गईं। मैं अब तड़फटा रहा था।

: ३ :

## नरक कहूँ या स्वर्ग ?

हमारे घर के पिछवाड़े काछियों का मोहल्ला था। ये लोग या तो खाग भाजी उमजाते और बेचते थे, या डेढ़-दो आने रोज़ की मेहनत-मजूरी कर लेते थे। औरतों को एक आना रोज़ मिलता था। सब मोटा-मोटा खाते, और चीथड़े पहनते थे। बरतनों के नाम काली हडिया, काठ की कलछी और मिट्टी का तवा। फिर भी अपने रंग में मस्त रहते थे। रात के पिछले पहर गीत के साथ इनकी झोंपड़ियों में जाँतों का सुर बड़ा सुहावना लगता था। अथाइयों पर आधी-आधी राततक हमारे ये गरीब पड़ोसी सरंगी और डफली के स्वर-ताल में बड़े प्रेम से गाते थे। औरतें उधर तबतक रोटी तैयार कर लेती थीं। व्याह-शादियों में इनकी स्त्रियाँ खूब घूम-घूमकर नाचती थीं। और फाग के दिनों में इनके रंगीले झुलूस निकलते थे। कोई बीमार पड़ जाता या मोहल्ले पर कोई और आफत आ जाती, तो इनकी 'जात्रा' लगती थी। गाते-गाते किसी भगत के सिर भैरों बाबा आ जाते थे, तो किसी-के सिर काली माई। किसीको वह शाप दे डालते थे और किसीको वरदान ! आतक से सन्नाटा छा जाता था।

नवरात्र में, या जब गाँव में माता का प्रकोप फैलता तब, सारी रात ये लोग महामाई के 'हो माँ' या भजन गाते थे । बचपन में मुझे उनका यह भजन बड़ा प्रिय लगता था--

दिन की उवन, करन की बेरा,  
सुरहिन वन को जाय हो माँ,  
इक वन नाँव दुजे वन पहुँची,  
तीजे सिंघ दहाड़ो हो माँ ।

भगत लोग नवरात्र में धधकते हुए अगारों का स्तर लेकर जवारों के जुलूस में निकलते थे, और उनके गालों में लोहे की लम्बी-लम्बी सोर्ग छिड़ी होती थीं ।

काछी, कुर्मी, नाई, ढावर और कुम्हार की आर्थिक तथा सामाजिक स्थिति में कोई खास अन्तर नहीं था । सबसे बुरी हालत तो वहाँ चमारों और बोरों की थी, और आज भी है । इनके माथ लोगों का वर्तव जानवरों से भी बुरा था । लोग इनमें गालियों और जूतों से बात करते थे । पर जहातक गरीबी का प्रश्न है, नानो (छोटी) जात के कहे जाने-वाले लोग लगभग सभी एकसमान थे । बहुत-से ब्राह्मण और ठाकुर भी भूखों मरते थे । यह तो राजधानी की हालत थी । देहात की प्रजा का हाल तो और भी बुरा था । आज भी लोग उधर अधिकतर कोदो, कांकन, सामा और कुटकी की रोटी खाते हैं । एक और मोटा धान्य 'बसारा' या 'लठारा' नाम का इन इलाकों में पैदा होता है, जो घास की कोटि में आता है । इसकी रोटी खाने से मल इतना सख्त उतरता है कि कभी-कभी मल के साथ खून तक आ जाता है ।

चौमासे में घास-पात तोड़-तोड़कर उसका साग उबाल लेते हैं, नहीं तो नमक की डली और लाल मिर्च तो है ही। दाल का दर्शन तो अमावस-पूर्व को ही होता है। और यह काली-कलूटी मोटी रोटियाँ भी बारहों मास नहीं मिलती। दो-तीन मास तो ये लोग महुए और गुल्लैदे (महुए के फल) खा-खाकर काट देते हैं। डूबरी (महुए की जपसी) और मुरका (भुने महुए और तिल) की गणना वहाँ के स्वादिष्ट न्यंजनों में की जाती है। कहा भी है--

महुआ मेवा, बेर कलेवा,

गुलगुच बड़ी मिठाई।

गुल्लैदे का एक नाम 'गुलगुच' भी है। बिरचुन (गुठली-सहित जगली बेरों का चूरन) को पानी में घोल-घोलकर नमक के साथ गर्मियों में बड़े स्वाद से खाते हैं। बिरचुन यहाँ सत्तू का काम देता है। तालाब के पास गाँव हुआ तो वहाँ के अधिकांश लोग कसेरू-और मुरार (कमल की जड़) पर दो-तीन महीने गुज़ार देते हैं। जड़ों की रोटियाँ भी पका लेते हैं। बचपन में इन स्वादिष्ट न्यंजनों का मैंने भी कितनी ही बार रसास्वादन किया था।

गेहूँ की रोटी इन शरीबों को कहाँ नसीब होती है। मुझे याद है कि एक बुढ़िया काल्पिन अपने बीमार नाती के लिए हमारे घर से जौ के आटे के दो फुलके और आम का अचार मेरी नानी से माँगकर ले गई थी। बीमार बच्चे का वह पथ्य था। और इस पथ्य से, वह कहती थी, उसके नन्हें की तिजारी चली गई थी। कैसा दूध, और कैसा फल। कुनैन का तो काम देता है वहाँ नीम की छाल का काढा,

और मट्टा और जो चने की रोटी या कुदई (कोदों का चावल) को समझ लीजिए आप उनका दूध और फल। अब आज जब आहार-विज्ञान पर साहित्य पढा और सुना, तो देखता हूँ कि यह शास्त्र तो उनके लिए है, जिन्हें जरूरत से ज्यादा आहार मिलता है, और जो उसे पचा नहीं सकते। वेशक, वह बैठे-बैठे विश्लेषण किया करें कि उनके उदर में क्या-क्या विटामिन पहुँच रहे हैं, या पहुँचने चाहिए।

पथ्य के मिलसिले मे ऊपर मैंने मट्टे का नाम लिया है। मट्टे से मतलब मेरा सफेद खट्टे पानी से है। चार-पाँच दिन के जमा किये हुए दो-तीन सेर दही की छाछ मे एक मट्टका पानी मिलाकर मट्टा तैयार किया जाता है। मोहल्लेभर की औरतें उस मट्टे को माँग-माँगकर ले जाती हैं। गाय उधर की पाव-आध सेर दूध देती है, और भैंस तीन पाव से सेर-सवा सेरतक। घर मे लोग दूध-घी नहीं खाते। वी जमा करते जाते है और सस्ते भाव बेच देते है। यह पशु-धन भी विरले भाग्यवानो के ही घरों में मिलेगा।

मैंने एक दिन दिल्ली के अपने एक राष्ट्रकर्मी मित्र को उधर की इस गरीबी का वर्णन सुनाया, तो उन्हे मेरे कथन पर विश्वास नहीं हुआ। बोले—“यह तो आपकी प्रत्युक्ति है। मैं भी तो गाँव मे रहता हूँ। मैं भी गाँवो में ‘जाट-रोटी’ और छाछ पर गुज़र करता हूँ।”

“ठीक है,” मैंने कहा, “पर आपकी ‘जाट-रोटी’ और हमारी कोदो-बसारा की रोटी में, भाई साहब, बहुत बड़ा अंतर है। कहीं तो जनाव, आपकी गेहूँ-चने या बाजरे की स्वादिष्ट घी-चुपड़ी रोटी, और कहीं हमारा काले टपले के मानिन्द मिट्टी के जैसा भुरभुरा कोदो और



बसारा का बिल्कुल निस्सत्व रोट । हमारे यहाँ ज्वार की रोटी बड़े स्वाद से अच्छे-अच्छे घरों के लोग खाते हैं, आपके गाँवों में वही ज्वार डाँगरों को खिलाया जाता है । आपके गाँव तो स्वर्ग हैं स्वर्ग । फिर, आपकी वह बढिया मीठी छ़ाछ़—वह तक जो शक को भी दुर्लभ है, और कहाँ हमारा वह सफेद खटा पानी । सो मैंने अपने वर्णन में जरा भी अत्युक्ति से काम नहीं लिया ।”

फिर भी उनकी मुख-मुद्रा से मालूम होता था कि मेरी बात पर शायद वह विश्वास नहीं कर रहे हैं । काश, खुद जाकर अपनी आँखों से मेरे ग्राम-सेवक मित्र ने एक बार मेरे अभागे प्रात की हृदय-विदारक दशा देखली होती ।

मगर मेरा जन्म जिस वर्ग में हुआ उसके लेखे मेरा खाना-पीना बुरा नहीं था । हम लोग वहाँ मध्यम वर्ग के कहे जाते थे । इस वर्ग के लोगों की सख्या ३० प्रतिशत से ऊपर नहीं है । हमारी वहाँ प्रति-ष्ठित घरों में गिनती की जाती थी । मेरे घर में एक-दो गायें थीं, और शायद एक भैंस भी । राज्य से एक टट्टू भी नाना को प्रदान किया गया था । वाद को एक पुराना इक्का भी उन्हें बखशा गया था । अपने बुढ़े नन्हू खा साईस की मुझे खूब याद है । नई-नई कहानियाँ हमारे नन्हू मियाँ मुझे रोज सुनाया करते थे ।

खाना मुझे घर के और लोगों से अच्छा मिलता था, क्योंकि मुझ-पर सभी का लाड-प्यार था । जाडों में रात की बासी रोटियाँ खाकर स्कूल जाता था । वारह बजे से पहले उधर रोटी बनाने का रिवाज नहीं है । रोटियाँ चुपडी हुई होती थीं—घी से, जाडों में प्रायः तेल से, और

गर्मियों में कभी-कभी पानी में बासी रोटियाँ चुपड़ लेता था। माग-तरकारी तो हमारे यहाँ कभी-कभी ही बनती थी। दाल रोज। कुदई या कुटकी के चावल अकसर बनते थे। दूध भी पाव-आध पाव मिल जाता था। कभी-कभी पैसे-दो पैसे की मिठाई भी मेरी नानी ला देती थीं।

- कपड़े-लत्ते भी मैंने कुछ बुरे नहीं पहने। साल में दो-या तीन धोतियाँ फाड़ता था, और शायद इतने ही कुरते। याद पड़ता है कि सन् १९११ में जब मुझे हैडमास्टर ग्राहब के आदेश से अन्य विद्यार्थियों के साथ मट्टुमशुमारी का काम करना पड़ा था, वद गले का एक काला कोट भी मेरे नाना ने सिलवा दिया था। कोट, बस, वही एक पहना। एक पजामा भी तभी बनवाया था। मट्टुमशुमारी का मुशी जो बनना था। पहले काली टोपी पहनता था। बाद को साफ़ा बाँधने लगा। जाड़ों में रुईभरी छोटकी फतुही पहनता था। परिवार के दूसरे लोगों को इतने सारे कपड़े कहाँ मिलते थे।

मध्यम वर्ग के लोगों को भी मुश्किल से साल में एक धोती-जोड़ा मसीब होता है। स्त्रियाँ वीसियों पैवद लगी धोती पहनती हैं। लड़कियों के शिक्षण-क्रम में सीना-पिरोना और बेल-बूटो का काढना आज अनिवार्य कर दिया गया है। पर ऐसी हजारों-लाखों स्त्रियों को आप किस प्रकार की ललित कला की शिक्षा देंगे, जिनके शरीर पर फालतू तो क्या, जरूरी कपड़े भी नहीं ?

और बहुत बड़ी संख्या तो उन ग्राम-वासियों की है, जिनका सारा जीवन चीथड़ों में ही कटता है, जो बारहों मास लगभग नग्न ही रहते हैं। बहुत-से तो सर्दों की लम्बी-लम्बी हडकम्प रातें पुआल में घुमकर

या आग के पास करवट बदलते-बदलते काट देते हैं। उनके पास एक फटी-पुरानी चादर भी नहीं होती, जिसे रात को अपने काँपते हुए हाडों पर डाल लें।

ऐसी नगी-भूखी जनता, फिर भी, आश्चर्य है, विद्रोह नहीं कर बैठती ! ठाकुर लोग डाके डाल लाते हैं ब्राह्मण भीख माँग खाते हैं, बनिये भी कुट-पिटकर कुछ-न-कुछ बनिये कर लेते हैं। पर दूसरे लाखों आदमी, जिनकी हड्डियों पर केवल चमड़ा मढा है, किस तरह आखिर अपना पापी पेट पालें ?

ऐसी हठ दरजे की दरिद्रता में मुझे जैसा खाने-पहनने को मिला उससे असन्तोष या कष्ट होने का कोई कारण नहीं था। मैं नहीं कह सकता कि मेरे बचपन के दिन कसाले में कटे। ईश्वर के प्रति कृतघ्न नहीं बनूँगा। अपने से अधिक साधन-सम्पन्न लडकों को देखकर मन में ईर्ष्या नहीं होती थी। सौभाग्य से सापेक्षता मेरे लिए दुःख और डाह का कारण नहीं बनी। या तो बुद्धि आगे दौड़ती नहीं थी, या फिर मेरे स्वभाव में ही कुछ सन्तोषवृत्ति थी, जिससे बचपन में कोई ऐसी बड़ी आकांक्षा मन में नहीं उठी। दूसरों के अभाव और कष्ट देखकर भी दुःख नहीं होता था। अपनी स्थिति में तो मुझे सन्तोष था ही। घर में चैन की बाँसुरी बजती थी। और राज्य भी हमारा, मेरी दृष्टि में, राम-राज्य था। दुःख का अनुभव न होने में मेरा अज्ञान भी बड़ा सहायक हुआ। घर में जब कभी कलह होता, तब ज़रूर मैं कुछ खिन्न-सा होजाता था। फिर भी लडकपन में मेरा सुख का ही पलड़ा झुका रहा।

हाँ, एक-दो लम्बी-लम्बी बीमारियों ने अलबत्ता मुझे बड़ी पीड़ा

दी थी। राजनगर में पेचिंग मे मैं मरते-मरते बचा था। तब मैं मात-  
आठ साल का था। जिस दवा से मैं अच्छा हुआ था उसपर मेरी आज़  
भी श्रद्धा कायम है। मोफ, मोठ और खागक (छुहारा) को दो-दो तोला लेकर  
आधी कच्ची और आधी तवे पर भून लेते थे। तीनों चीज़ों को पीमर  
दो तोला मिश्री मिलाकर, दिन में कई बार मैं, पानी के साथ, फाका  
करता। ओपधि बड़ी गुणकारक थी और स्वादिष्ट भी।

ज्वर भी मुझे बचपन में लगातार पाँच महीने आया था। तब मैं कोई  
ग्यारह वरस का था। ज्वर जीर्ण पड़ गया था। किसी तरह जाता ही नहीं  
था। बहुत अशक्त हो गया था। अपने आप उठकर बैठ भी नहीं सकता  
था। लाला सालिगरामजी ने, जो पेशेवर हकीम नहीं थे, मेरा इलाज  
किया था। दवा का भी पैसा नहीं लेते थे। सचमुच वे पीयूष-पाणि थे।  
कुई दिनों के बाद मूँग की पतली ढाल से पथ्य कराया था। पीछे थूली  
(दलिया) दी थी। बकरी का दूध, छोटी पीपल डालकर, चाद को दिया  
था। उन दिनों वहाँ न कोई थर्मामीटर लगाता था, न दिल और फेफड़ों  
की परीक्षा होती थी। थर्मामीटर का प्रयोग मैंने खुद पैंतीस वर्ष की  
श्रवस्था के बाद किया। कुनैन भी तभी जीभ पर रखी।

गरीब लोगों की दवा-दारू उन इलाकों में अनाडी वैद्य ही अधिक-  
तर करते हैं, या यों ही बिना दवा के वे अच्छे होजाते हैं। संकड़ों मर भी  
जाते हैं। अस्पताल अब्बल तो बहुत कम है, दूसरे, इनमें कोई खास  
लाभ भी नहीं। जो दवाइयाँ दूध और फलों के सेवन पर निर्भर  
करती हों, उनके लिए वहाँ कोई स्थान नहीं। यह सब तो बड़े आद-  
रमियों के लिए है—दवाइयाँ भी, डॉक्टर भी और छोटी-बड़ी अनेक

प्रकार की बीमारियाँ भी । सौ बीमारी की बीमारी तो वहाँ हृदय दर्जे की गरीबी है, भुखमरी है । धन्वन्तरि और लुकमान के पास भी इस बीमारी का कोई इलाज नहीं ।

स्वयं मैं मन से स्वस्थ था । दूसरो की चिन्ता तब मेरे मन को अस्वस्थ नहीं बना सकी । अज्ञान का पर्दा उठना ही मेरे हक में बुरा हुआ ।

## विद्यार्थी-जीवन

पितृ-भूमि मेरी पुरमऊ नाम के एक छोटे-से गाँव में थी। उस गाँव में आज भी पूर्वजों का एक कुआँ है और माफ़ी की कुछ ज़मीन भी। महुए और आम के कुछ दरख़्त भी हैं। ज़िन्दगी में सिर्फ़ एक बार मैं पुरमऊ गया हूँ—कोई तीस साल पहले। पूर्वज मेरे कर्नाजिया दुबे थे। खेती चाही किया करते थे। पढा-लिखा उनमें कोई नहीं था। गाँव में मेरा जन्म हुआ होता, तो मैं भी वहाँ आज हल जोतता होता। गाँव के उस तंग घेरे में, अनपढ़ होने के कारण, बहुत-सी झूठों से तो बच जाता। जो आज हूँ वह न होता, और जो नहीं हूँ वह होता—इन असम्भावनाओं या सम्भावनाओं पर व्यर्थ क्यों अपनी कल्पना को दौड़ाऊँ ? मेरे मन में ऐसा अजीब विचार आया ही क्यों ?

मेरे नाना ने मुझे अपनी गान-विद्या नहीं सिखाई। स्वर का यह थोड़ा-सा ज्ञान तो सुनते-सुनते होगया। उन्होंने मुझे पढाना उचित समझा। घर पर स्वयं ही मुझे अक्षर-बोध कराया। फिर मद्रसे में नाम लिखा दिया। हमारे छोटे-से गहर में एक हाईस्कूल था, और एक कन्या-पाठशाला। सस्कृत का भी एक विद्यालय था। शिक्षा नि शुल्क थी। पाठेजी की एक 'चटसाल' भी थी। इसमें पुरानी पद्धति की

पढ़ाई होती थी। 'ओ नामा सीधम' (ओश्म नम सिद्धम्) से आरम्भ कराके पाडेजी चारों 'पाटियो' और 'बन्नायके' (चाणक्य अर्थान् राजनीति के ढोहे) समाप्त करा देते थे। पहाडो और महाजनी हिमाच-किताब में भी पढ़ा कर देते थे। बनिये-महाजनो के लडके सब इमी चटसाल में पढ़ते थे। 'पाटियो' से अभिप्राय अपभ्रंश रूप में पचसन्धियों से था। पाडेजी दण्ड मुक्तहस्त से देते थे। नाम लिखाते समय लडके के मा-बाप गुरुजी को दण्ड-दान का खुद ही पूरा अधिकार दे आते थे। उस दिन से लडके की चमडी और मास पर वे अपना अधिकार नहीं समझते थे। विद्या की समाप्ति पर वे अपने लडके की सिर्फ इड्डियों वापस चाहते थे—“हाड-हाड हमारे, मास-मास तुम्हारा।”

नोंगाँव के एटूनमेण्ट छतरपुर में फिर से आजाने से राज्य में अब एक हाईस्कूल और बढ गया है। खास छतरपुर का हाईस्कूल अब डटर कालेज कर दिया गया है। राजनगर कस्बे में शायद एक मिडिल स्कूल भी है। कुछ ग्राम-पाठशालाएँ भी हैं। लेकिन जिस राज्य की जन-संख्या पाने दो लाख के लगभग ही, और क्षेत्रफल ११३० वर्गमील, उसमें ४ प्रतिशत से भी कम साक्षरता का होना दुख और लज्जा की ही बात है। पर यह दुखद दशा तो बुन्देलखण्ड के प्राय सभी रज-वारों की है। पडौस के अंग्रेजी इलाकों में भी आपको साक्षर लोगों की संख्या कुछ अधिक नहीं मिलेगी।

हमारे हाईस्कूल के हेडमास्टर रायसाहब मुशी सोहनलाल थे। पक्का रंग, बटो-बटो भूँड़, बगले के पल के जैसा बन्द गले का लम्बा कोट, चूड़ीदार पजामा और सिर पर काली टोपी, हाथ में चादी की मूठ की

छड़ी। मिजाज के बड़े तेज थे। अनुशासन उनका बड़ा सख्त था। स्कूल में किसीने कभी उनको हँसते नहीं देखा। लडकों और मास्टर्स पर उनका बड़ा रौंठ था। जिस क्लाम के पास से निकल जाते, सन्नाटा छा जाता। छठे दरजे के सालाना इम्तिहान में अपने एक साथी को मैं गणित का एक सवाल, मास्टर को नजर बचाकर, लिखा रहा था। उन्होंने मेरी यह हरकत देखली। उम्र पर्व में हम दोनों को फेल तो किया ही, पाँच-पाँच वेंत की सज़ा भी दी।

सेकण्ड मास्टर थे हिन्दी के प्रख्यात साहित्यकार स्व० लाला भगवानदीन। अंग्रेजी की पहली पोथी लालाजी से ही मैंने उनके घर पर पढ़ी थी। लालाजी के काशी चले जाने के बाद उनके पट्टशिष्य बाबू गोविन्ददास सेकण्ड मास्टर बना दिये गये थे। हिन्दी के यह भी ऊँचे कवि और लेखक थे। अपनी किन्नी-किसी तुकबन्दी का मशोधन मास्टर गोविन्ददामजी से मैं कराया करता था। संस्कृत के प्रधानाध्यापक प० अनन्तराम शास्त्री थे। शास्त्रीजी के घर पर भी मैं संस्कृत पढ़ने जाया करता था। तीन मर्ग रघुवण के, पूर्वार्द्ध मेघदूत का और थोड़ी लघु-कौमुदी, इतना मैंने इनसे पढ़ा था। पंडितराज जगन्नाथ के 'भामिनी-विलास' के भी कुछ श्लोक उनसे पढ़े थे।

अध्यापकों का मैं बहुत भय मानता था। एक पुण्य प्रसंग मुझे आज भी याद आता है। मास्टर दिल्लीपत ने, जब मैं सातवें दरजे में पढ़ता था, छुट्टियों में घर पर कुछ 'पार्जिङ्ग' (पद-व्याख्या) करने को दिया था। हम तीन लडकों ने पार्जिङ्ग नहीं दिया। मास्टर साहब की बड़ी डांट पड़ी। गुस्मे में कांपते हुए बोले--“कल इन दो पूरे पेजों का



पाजिट करके लाना—अगर न किया तो क्लास से निकाल दिये जाओगे ।’

दो पूरे पृष्ठों का क्या मतलब होता है ! सैकड़ों शब्दों की व्याख्या कर लाने का हुदस मिला था, जिसके पीछे भारी दण्ड का भय था । हम लोग कॉप गये । मगर मुहँ से ‘ना’ कहने की हिम्मत न हुई । रात को आठ घंटे, और मवेरे भी दो घंटे क्लम घिसता रहा, तब कहीं पार पडा । टेम्पलर मास्टर साहब ने प्रेम से मेरी पीठ ठोकी । आँखों में उनकी स्नेह के आँसू छलछला आये । मेरे साथी अपराधियों ने भी जोर लगाया था, पर वे एक पृष्ठ से आगे नहीं जा सके । मगर स्नेह-दान पाने में वे भी पीछे नहीं रहे ।

अ-यापकों के प्रति केवल भय का ही भाव रहा हो यह बात नहीं, आदर भी उनका हम लोग काफी करते थे । विद्या से विनय प्राप्त होती है और विनय से विद्या, इस स्वर्ण-सूत्र को क्या अच्छा हो कि प्रत्येक विद्यार्थी जीवन में सदा अपने सामने रखे । ‘स्वाभिमान’ शब्द का आज बहुत पाठ किया जाता है, लेकिन गलती से ‘अद्वैत’ को स्वाभिमान मान लिया गया है । विद्यार्थी को इस दुष्ट मान्यता से बचना चाहिए । स्वाभिमान तो विनय का दूसरा नाम है । मैं तो ‘स्व’ का अर्थ आत्मा या ममन्त मद्गुरु लगाता हूँ । ‘अभि’ का अर्थ सम्पूर्ण और ‘मान’ का अर्थ आदरभाव—अर्थात् मद्गुरुओं के प्रति सम्पूर्ण आदरभाव । हृदय के इस उदात्त भाव को ही विनय या शील का नाम दिया गया है । विद्या की साधना ही जिसका एकमात्र अर्थ है वह विनययुक्त न हो यह कैसे हो सकता है ? ज्ञान का साधक विनयी न होगा, तो फिर कौन होगा ?

उम युग में हमारे स्कूल में हाकी, क्रिकेट या फुटबाल के यह विलायती खेल दाखिल नहीं हुए थे। सिर्फ कवायद कराई जाती थी। पर मैं उससे भी बचता था। न जाने क्यों अच्छी नहीं लगती थी। कवायद का महत्व तो बहुत पीछे ममक में आया। हरेक विद्यार्थी के लिए कवायद, बल्कि फौजी कवायद, आवश्यक होनी चाहिए। मुझे कसरत करने का शौक था। खूब टड-बैठक लगाता था। मुगादर की जोड़ी भी घुमाता था।

गरीब कस्बे के विद्यार्थियों को केवल पढ़ने का शौक था। हमारे ज़माने में वहाँ न फ़ैशन था, न सिनेमा। हमने सिनेमा का नाम भी नहीं सुना था। वायस्कोप तब क्राँन्तीक पहुँच पाया था। सिनेमा की यह बीमारी तो गायद छतरपुरमें अब भी नहीं पहुँच पाई। उच्च अधिकारियों के दो-चार लडके कपडे बेशक कुछ अच्छे पहनते थे। गोक या न्यमन में फँसने-फँसाने का हम गरीब विद्यार्थियों के पास कोई साधन भी नहीं था। हमारे पास पैसे कहाँ थे ?

पैसे का मुह तो तब देखा, जब गायद में मिडिल में पढता था। दरबार से एक रुपया मसिक वजीफा मिलने लगा था। एक-डेड माल बाद दो रुपये महीने की एक ट्यूशन भी मिल गई थी। उसमें कागज़-क़लम व पढाई का साधारण खर्च चलता था। अच्छी-अच्छी कितायें खरीदने की इच्छा अवश्य होती थी, पर उसका पूरा होना मुश्किल था। कुछ पुराने सूचीपत्रों का संग्रह कर रखा था। उनपर अक्यर निशान लगाया करता कि कौन-कौन पुस्तकें वी० पी० से मँगानी हैं। पर कीमत जोड़ने बैठता तो मीजान दस-बारह रुपयेतक पहुँचता।

इतना रुपया कहाँ जुटा सकता था ? दरिद्र के मनोरथ का पूरा होना कठिन था । मेरे कुछ साथियों ने एक वाल-पुस्तकालय खोला था । पर मैं उसका भी मदस्य नहीं बन सकता था, क्योंकि चन्दा उसका दो आना गामिक रखा गया था । नि शुल्क पुस्तकालय तो 'मरस्वती-मदन' था, जिसकी स्थापना लाला भगवानदीन ने की थी । अपनी पढने की 'प्यास' में वहीं जाकर जुम्ता था ।

फिर भी, मुझे कभी ऐसा नहीं लगा कि मैं एक गरीब घर का विद्यार्थी हूँ । मेरे साथ ऐसे भी कुछ लडके पढते थे, जिनके पास कोर्स की भी पूरी किताबें नहीं थीं । एक-दो साथी मेरी किताबों से काम चलाते थे । किताबें उन्हें मैं इस शर्त पर देता था कि उनके पन्ने न माँटे, मँली न करें और समय पर लौटा दें ।

मुझे कभी पाठ्य सामग्री का अभाव नहीं खटका । किताबें पूरी थीं । बिना दराज का एक डेस्क भी था । तीन रुपये की एक छोटी-सी आल्मारी भी खरीद ली थी । उसमें मेरे पास जो दस-बीस किताबें थीं उनको बड़े प्रेम से सजाकर रख छोड़ा था । अपनी पढने की कोठरी में महापुण्यों की कुछ सूक्तियाँ भी सुन्दर अक्षरों में लिखकर टॉग दी थीं । और उस कोठरी का नाम मैंने 'प्रेम-निकेतन' रख लिया था ।

व्यर्थ का एक व्यसन मुझे निस्सन्देह विद्यार्थी अवस्था में लग गया था । उसमें पेना-टका खर्च नहीं होता था । वह व्यसन था कविता—कविता क्या, कुछ तुकबन्धियाँ लिखने का । जैसे से भी अधिक मूल्य-मान समय तो उसमें मेरा खर्च होता ही था । मेरी कविता के प्रशंसक हमारे पड़ोसी लाला चिन्ताहरण और छक्कीलालजी थे । मेरे मित्र

भवानीप्रसादजी पटेरया भी डाढ़ दिया करते थे । छक्कोलालजी की बैठक में रात्रि को रामायण की कथा कहा करता, और श्रोताओं को नित्य अपनी एक नई रचना भी सुनाता । पर नाना को मेरा यह काव्य-व्यसन पसन्द नहीं था । उन्हें डर था कि इसकी पढाई में इससे बाधा पहुँचेगी, और परीक्षा में यह जरूर फेल हो जायगा । लेकिन चस्का लग चुका था । नशा चढ़ चुका था, उतरना अब मुश्किल था । यह अनुभव तो बाद को हुआ कि विद्यार्थी को विद्या-व्यसनी ही होना चाहिए, दूसरे व्यर्थ के व्यसनो में वह क्यों पड़े ? तब का लगा हुआ यह व्यसन आयु के सैंतीसवें वर्ष में जाकर छूट सका । इसे भी गनीमत समझता हूँ ।

: ५ :

## रग में भंग

सन् १९१४ में मैंने मैट्रिक पास किया। आगे और पढ़ने या बढ़ने का वहाँ कुछ भी साधन नहीं था। कालेज में पढ़ने का मन में विचार भी नहीं थाया। वहाँ के लिए तो यही आखिरी मज़िल थी। मैट्रिक-पास को दस-बारह रुपये माहवार की नौकरी, कोशिश करने पर, मिल जाती थी। अच्छी सिफारिश पहुँच गई, तो पन्द्रह-बीस रुपये की नौकरी भी राज्य में मिल सकती थी। लेकिन कई महकमों में ऊपर की आय अच्छी होजाती थी।

मेरे मित्र छक्कीलालजी, एक अच्छे प्रतिष्ठित घराने के होने के कारण, मदरसों के इन्सपेक्टर नियुक्त कर दिये गये थे। उन्नीस रुपये उनकी तनखाह थी और पाँच रुपये घोड़ी के भत्ते के मिलते थे। घर में उनके चाटी-मोने का व्यापार होता था। खासा सम्पन्न घराना था। व्यापार में हाथ डाला होता, तो उन्हें उसमें अच्छी सफलता मिल सकती थी। मगर दूकान पर बैठना गान के खिलाफ समझते थे। सेठ की अपेक्षा 'बाबू' कहलाने में वह अधिक गौरव अनुभव करते थे। फिर सरारी के लिए घोड़ी, और चार रुपये माहवार का पट्टेदार अर्दली, इससे उनकी वश-प्रतिष्ठा, उनकी दृष्टि में, और भी बढ़ गई थी।

प्रयत्न करने पर दस रुपये माहवार की नौकरी मुझे भी वहाँ मिल सकती थी। उन दिनों दीवान का पद हिन्दी के लब्धप्रतिष्ठ विद्वान् प० शुक्रदेवविहारी मिश्र सुशोभित कर रहे थे। मेरी कान्य-रचनाओं की खबर उनके कानों तक पहुँच चुकी थी। दीवान साहब ने कृपाकर एक दिन मुझे अपने बगले पर बुलाया। उन दिनों राज-काज के साथ-साथ 'मिश्रबन्धु-विनोद' का संपादन कार्य भी चल रहा था। मुझसे कहा—“मैं अपने साथ तुम्हें दौरे पर लेजाना चाहता हूँ। तुममे वहाँ कुछ 'मिश्रबन्धु-विनोद' का काम कराऊँगा। वेतन तुम्हें अपने पाम से बारह रुपये मासिक दूँगा। यह काम तीन या चार महीने में समाप्त हो जायेगा। बोलो, तैयार हो ?”

“और उसके बाद ?” मैंने डरते-डरते पूछा।

“कोशिश करके फिर कहीं दूसरा काम तलाश लेना।”

“लेकिन मुझे यह काम पसन्द नहीं।” मैंने साफ़ इन्कार कर दिया।

“तो जाओ।”

जब मैं कमरे से बाहर निकला, तो पेशकार ने, जो मेरे हितचिन्तक थे, लानत-मलामत करते हुए कहा—“तुम निकले वही निरे बुद्ध। इतने बड़े अफसर की सेवा बड़े भाग्य से मिलती है। घर आई लक्ष्मी तुमने ठुकरा दी। और तुम्हें तहज़ीब से बोलना भी तो नहीं आता। बातचीत के मिलसिले में दीवान साहब को एक बार भी तुमने 'हुजूर' न कहा। हमारे मिश्रजी महाराज तो देवता हैं। वह ऐसी बातों का खयाल नहीं किया करते। कोई और दीवान होता तो तुम्हें आज इस चदतमीज़ी का मज़ा मिल जाता।”

‘मैं क्यों किसीको ‘हुजूर’ कहे ? यह कोई बदतमीज़ी नहीं है । रहनें त्रीजिएँ आप अपना यह उपदेश ।’ मुझे गुस्सा आगया । पेशकार की ममक में नहीं आरहा था कि अगर मैं सामने पडी हुई कुर्सी पर जाकर बैठ गया तो मैंने कोई बेअदबी नहीं की । घरवालो को भी मेरी इस बुद्धिहीनता पर बहुत बुरा लगा । कल्पवृक्ष के पास से इस तरह मेरा रिक्तहस्त लौटना सचमुच मेरी भाग्यहीनता का द्योतक था ।

तुशामद करना मुझे यूँ भी पसन्द नहीं था, फिर स्वतन्त्र विचारों की हवा भी कुछ-कुछ लग चुकी थी । जब मैं दसवें दर्जे में पढता था, उन दिनों यूरोप का महासमर बड़े जोर से छिडा हुआ था । हमारे मोहल्ले में एक सज्जन साप्ताहिक ‘हिन्दी बगवामी’ मँगाया करते थे । उसे मैं नियम से पढता था । रात को मैं ऊँचे स्वर से उसका एक-एक अक्षर पढता और मोहल्ले-भर के लोग बड़े ध्यान से लडाई की खबरे सुना करते । एक वृद्ध पंडितजी भी कभी-कभी हमारी मण्डली में आकर बैठ जाते थे । उन्हें विज्ञान के नये-नये आविष्कारों और चमत्कारों पर विश्वास नहीं होता था । उनकी जिह्वा पर रामायण और महाभारत के ही योद्धा और शस्त्रास्त्र मदा रहते थे । वायुयान उस युद्ध में इतनी बड़ी-बड़ी करामाते नहीं दिखा सके थे । पंडितजी यदि आज जीवित होते, और उडन बमों और परमाणु-बमों की कथाएँ उनके सामने आईं होतीं, तो भी शायद वह विश्वास न करते । मैं नाम्तिक था, जा त्रिजटा राक्षसी के वंशज (पंडितजी का ऐसा ही पिश्वाम था) श्रँग्रेजों या जर्मनों की विज्ञान-विद्या का उनके आगे नित्य गुल-गान किया करता था । ससार में कहाँ क्या हो रहा है, इसका

सुम्ने पहले कुछ भी पता नहीं था। 'हिन्दी बंगवासी' ने दुनिया की कितनी ही नई चीज़ों और घटनाओं से मेरा परिचय करा दिया। अपने यहाँ से मिलान किया तो पृथ्वी-आकाश का अन्तर पाया। कृप-मण्डूक का संसार अब बड़ी तेज़ी से विलीन होने लगा। मन बड़े विस्मय में पड़ गया। चित्त अपनी पूर्व सृष्टि से उचटने-सा लगा, किमी और दिशा की ओर खिंचने लगा। अपने मनोरम नगर का नकशा अब पहले के जैसा नहीं रहा। मगर नहीं, तत्त्वत वह कुछ बदला नहीं था। सब कुछ वही का-वही था। दोप तो, असल में, मेरी दृष्टि में आगया था। अपने नगर के 'सम्पन्न' और 'पठित' दरिद्रों के बीच रहना सुम्ने अब-बड़ी-बड़ी व्याकुल कर रहा था। यहाँ, 'सम्पन्न' और 'पठित' दरिद्रों का अर्थ खोल देना आवश्यक है।

एक ज़माना था, जब हमारा छतरपुर एक खासा सम्पन्न नगर माना जाता था। यह शायद सौ साल पहले की बात है। पर अब तो उसकी गिरती के दिन थे। लखपती मिट चुके थे, उनके सिर्फ़ क्रिस्से चलते थे। हवेलियाँ खाली पड़ी थीं। जिस हवेली में कभी रुपये तुला करते थे, उसके दरवाज़ों में से लोग किवाड़ और चौखटेंतक निकाल ले गये थे। जिनके बड़े-बड़े साके सुनने में आते थे कि व्याह-शादियों की ज्योंनार में घी को धार तोड़कर नहीं परोसते थे, भले ही फर्श पर घी की कीच मच जाये, उनके वशधरो का कहीं पता भी नहीं चलता था। हमारे पड़ोसी मिश्रजी के घर में भी लक्ष्मीजी उनकी महाकृपणता से रूठकर चली गई थीं।

दो-चार अब वहाँ जो साधारण-से धनवान रह गये थे, वे पूरे सूँजी



थे। न उन्हें खाने का स्वाद था, न पहनने का। उनके धन का कुछ भी उपयोग नहीं हो रहा था। स्वेच्छा से अथवा अपने दुर्भाग्य से उन धनिकों ने दरिद्रों का रहन-सहन अख्तियार कर रखा था। रुपये को ज़मीन में गाड़ रखना ही उनका परम ध्येय था। उनका धन हमारी ईर्ष्या का विषय नहीं बन सकता था। उनकी हृदय दरजे की कृपणता देख-देखकर हँसी ही आती थी। रुपया होते हुए भी रूखा-सूखा खाते थे, मँले चीयडे पहनते थे। मेरी दृष्टि में वे 'सम्पन्न दरिद्र' थे।

और 'पठित दरिद्रों' की भी वैसी ही दशा थी। मेरा आशय उन लोगों से है, जो शिक्षित तो थे, जिन्होंने पुस्तकें पढ़-पढ़कर ज्ञान का कुछ सचय तो कर लिया था, पर उसका उपयोग वे कुछ भी नहीं कर रहे थे। उनमें और दूसरी अपढ़ प्रजा में कुछ भी अन्तर नहीं था। वे पठित कूप-मण्डूक थे। उनका भी रहन-सहन खास कुछ बदला नहीं था। चौदिक घेरा उनका त्रिदकुल सिकुड़ गया था। उनके मुकाबिले, बल्कि अपढ़ लोगों में मुझे कुछ अधिक सहानुभूति व उदारता दिखाई देती थी। न तो उन धनिकों से कुछ प्रेरणा मिलती थी, और न इन शिक्षितों से। दोनों ही मानों 'अजागला-स्तन' थे। मैं इन दोनों ही प्रकार के 'सम्पन्नो' से कभी प्रभावित नहीं हुआ। कभी ऐसा नहीं लगा कि मैं एक दरिद्र या अनपढ़ घर में पैदा हुआ हूँ, और उनके जैसा बनने का मैं भी प्रयत्न करूँ। वे सब 'बड़े आदमी' अलवत्ता कहे जाते थे। पर मैं हैरान था, कि उनके प्यटर आगिर ऐसा क्या हूँ, जिससे कि लोग उन्हें 'बड़े आदमी' कहते हूँ। इस तरह का कुछ कुछ विचार-सघर्ष उन दिनों भी मेरे अन्दर चला करता था। बाद को तो उन बड़ों के प्रति उपेक्षा के

बदले अंदर-अंदर एक प्रकार की विद्रोह-भावना उठने लगी। सोचा करता कि न तो इन धनिकों के पैसे का ही कोई अर्थ या उपयोग होरहा है, और न उन शिक्षितों के यत्किचित् ज्ञान-संचय का ही। प्रजा का उत्पीड़न इन 'बहों' के अस्तित्व से ज़रा भी कम नहीं हुआ, यत्कि कुछ बढ़ा ही है। जीवन में यहीं से सवर्ष ने जड़ पकड़ी।

मैट्रिक की परीक्षा देने हम नौ या दस विद्यार्थी नौगाँव छावनी गये हुए थे। राजवाहों की दृष्टि में नौगाँव छावनी का तब भारी महत्व था। नौगाँव पोलिटिकल एजेंट का सदरमुकाम था, लगभग सभी छोटी-बड़ी रियासतों के वहाँ शानदार बंगले थे, और अमन कायम रखने के लिए अंग्रेजी फौज भी वहाँ रहती थी। छतरपुर के बंगले में हम सब परीक्षार्थियों को ठहराया गया था। साथ में हमारे एक मास्टर साहब भी थे। मेरी माँ ने कलेवा के लिए ब्रेसन के लड्डू बनाकर साथ में बाँध दिये थे। परीक्षा तो दी, परचे भी ठीक किये, पर मन वहाँ लग नहीं रहा था। चित्त हमेशा अशांत रहता था। ऐसा लगता था कि सामने पहाड़-जैसी ढरावनी दीवार खड़ी है और पीछे से मुझे कोई धक्का देरहा है। पहाड़ की बड़ी-बड़ी काली शिलाएँ टूट-टूटकर मेरे सिर पर गिरनेवाली हैं। मेरी एक भी हड्डी-पसली नहीं बचेगी, फिर भी मुझे उस दीवार की तरफ ढकेला जा रहा है। कल्पना की भयावनी दीवार पर कुछ मूर्तियाँ भी दिखाई देती थीं, जो मुझे मोहित करने का प्रयत्न कर रही थीं। मेरे साथ के विद्यार्थी तो रात को रोज़ परीक्षा की तैयारी किया करते, और मैं कोमल-कठोर कल्पनाओं में उलझता रहता था। घर पर जो मेरे विवाह की तैयारी होरही थी उसीकी विचित्र

कल्पना ने मुझे तुरी तरह उलझा रखा था ।

सवेरे रेखा-गणित का परचा करना था, पर रात को मैं अपने भविष्य की अस्पष्ट रेखाएँ खींचने में व्यस्त था । अन्त में आधी रात को विवाह-वन्धन में न पडने का निश्चय कर डाला । तर्क-वितर्क में नहीं पढा, या पढना चाहता नहीं था, अथवा तर्क-वितर्क में पढना तब मुझे आता नहीं था । रात को तीन बजे अपने मित्र छुकीलालजी को एक सक्षिप्त पत्र लिखा, और उसके द्वारा घर के लोगों को अपने निश्चय की सूचना भेज दी । पत्र में थोटी धमकी भी दी थी । यह कि, अगर वे लोग ज़िद करेंगे, तो परिणाम अच्छा नहीं होगा, वाद में उन्हें बहुत पछताना पड़ेगा ।

परीक्षा समाप्त हुई और मैं घर वापस आया । सारा दृश्य बदल गया था । मेरे उस छोटे-से पत्र ने वज्रपात का काम किया था । सारी तैयारी सहसा बन्द होगई । अब न वे मंगल-गीत थे, न वह आनन्द-उल्लास । रो-रोकर सब मुझे समझाते थे । पर मैं अपने निश्चय से डिगा नहीं । काफ़ी कठोर बन गया । विवाह के पक्ष या विपक्ष की दलीलों में नहीं उतरा । चुपचाप सबकी सुन लेता था । एक 'नकार' की शरण ले रखी थी । विवाह के पक्ष में तब इतना ही तर्क मेरे पास था : "गृहस्थ-जीवन भारी भ्रूण का है । पढाई के और खुद अपने घर के ही लोग सुखी कहाँ हैं ? घर में नित्य कितना कलह मचा रहता है । कौन भ्रूण मोल ले ? क्यों न पहले से ही 'सावधान' होजाऊँ ? जान-बूझकर क्यों हम मोह-भरे दलदल में धँसूँ ?" विवाह के पक्ष में जो युक्तिपूर्ण और पुष्ट दलीलें हैं उनकी ओर ध्यान नहीं दिया था । समर्थ रामदास स्वामी

का उन दिनों जीवन-चरित पढ़ा था। याद पड़ता है कि विवाह-बन्धन में न पढ़ने की तात्कालिक प्रेरणा समर्थ स्वामी की जीवनी से ही मुझे मिली थी।

एक पहाड़-जैसी दीवार से तो वचने का प्रयत्न किया, पर जिस ओर मुड़ा, वहाँ भी सामने दीवार ही पाई और वह दीवार कुछ मोम की बनी नहीं थी। वह मामूली चट्टानों की नहीं, बज्र की थी। मेरा वह निश्चय, जैसा कि मैंने तब समझ रखा था, वैसा आसान साबित नहीं हुआ। लड़ते-झगड़ते मैं चूर-चूर हो गया। प्रयत्न करते हुए भी विषय-विकारों से पार न पा सका। सकल्प सदा दुर्बल रहा। पर ईश्वर की कृपा का आसरा नहीं छोड़ा। अपने किये पर पछताया भी नहीं। स्वजनों को भले ही निर्दयतापूर्वक रुलाया, पर सुद नहीं रोया।

: ६ :

## नया संसार

मेरे जिस निश्चय के पीछे न गहरी विवेक-बुद्धि थी, न कोई ऊँचा उद्देश, उसने लोगो मे एक भारी भ्रम फैला दिया। जहाँ-तहाँ मेरे 'त्याग' का गुण-गान होने लगा। गनीमत थी कि मैं उनके भुलावे में आया नहीं। वह मेरा कोई त्याग नहीं था। पर जब दूसरा रास्ता पकड़ लिया, तब कैसे भी हो, मन को कुछ न-कुछ तो उस ओर मोड़ना ही चाहिए था। वैराग्य विषय की जो भी पुस्तक हाथ लगती, बड़ी श्रद्धा से पढ़ डालता। पढ़ने-सुनने मे तो ज्ञान-वैराग्य बड़ा अच्छा लगता, पर उमे आचरण मे कुछ भी उतारना पहाड-जैसा मालूम देता था।

स्व० महाराजा विश्वनाथसिंह के चचेरे भाई ठाकुर जुम्कारसिंह से मेरी घनिष्ठ मित्रता होगई थी। उनके संपर्क से काफ़ी लाभ हुआ। ठाकुर माह्व का श्रपना एक छोटा सा पुस्तकालय था। विवेकानन्द और राम-तीर्थ का लगभग सारा साहित्य उनके पुस्तकालय से लेकर पढ़ डाला। फलत चिन्तवृत्ति वैराग्य की ओर झुकने लगी। चाहता भी मैं यही था। पर वैराग्य-निधि हाथ लगी नहीं। श्रव मैं एक विचित्र-से मनो-राज्य मे जा पहुँचा। स्वामी रामतीर्थ के दिव्यउद्गारों मे प्रेरित होकर हिमालय-प्रवास के शुभ्र स्वप्न देखने लगा। उसी साल,—शायद १९१६

मे-ठाकुर साहव के साथ चित्रकूट, प्रयाग, काशी, गया और जगन्नाथ-पुरी की यात्राएँ भी कीं, किन्तु इन यात्राओं में जितना ज्ञान बढ़ा उसमें कहीं अधिक मेरा मिथ्या अहंकार बढ़ा ।

उन दिनों की मेरी दिनचर्या प्रायः यह रहती थी —

सवेरे के दो तीन घंटे पूजा पाठ में जाते, फिर खाना खाकर या तो यूँही इधर-उधर घूमने निकल जाता, या कोई कविता लिखने बैठ जाता । शाम को नित्य नियमपूर्वक हनुमान्जी की टोरिया (टेकरी) पर घूमने चला जाता । मेरे पाँच-सात साथी वहाँ जमा होजाते थे । टोरिया पर हमारा अपना अखाड़ा भी था । हम लोग कसरत करते और कुश्ती भी लड़ते थे । फिर एकाध घंटा सस्सग होता था । समय हमारा आनन्द में कटता था ।

हनुमान्जी की टोरिया को मैं कभी भूल नहीं सकता । बड़ा भव्य स्थान है । मन्दिर से लेकर नीचेतरु पक्की सीढ़ियाँ बनी हुई हैं । खासी चढ़ाई है । चढ़ती उन्न के जोश में मैं टौडता हुआ चढ़ता और उतरता भी उसी तरह खूब सरपट था । पर इस लडकपन का एक दिन मुझे पूरा फल चेखने को मिल गया । पैर चूका और बहुत बुरी तरह लुढ़कते-लुढ़कते नीचे आया । एक हाथ में लम्बी लाठी थी, दूसरे में कुछ कितायें । इसलिए संभल नहीं सका । काफी चोट आई । आधे से अधिक दाँत हिल गये । मुँह से बहुत खून आया । पर बेहोश नहीं हुआ । दो महीनेतरु चारपाईं सेता रहा । मुँह के अन्दर बड़ी मुश्किल से पाव-डेह पाव दूध जाता था । उस भारी यत्रणा को मैं कभी भूलने का नहीं ।

रात को रोज़ तीन-चार घंटे ठाकुर लुम्भारसिंहजी के ढेर पर बैठक

जमती थी। हम लोग विविध विषयों पर चर्चा करते थे। कुछ मित्र शतरंज के खेल में व्यस्त रहते थे। बुन्देलखंड के अज्ञात इतिहास-लेखक स्व० दीवान प्रतिपालसिंहजी को शतरंज और चौसर खेलने का बड़ा शौक था। अकेले ही, वगैर किसी बाहरी मदद के, उन्होंने बुन्देलखंड का वृहत्काय इतिहास बड़े परिश्रम से तैयार किया था। अर्थाभाव के कारण वे उसे प्रकाशित न करा सके। किसी संस्था से भी उन्हें प्रोत्साहन न मिला। उस इतिहास का केवल प्रारंभिक भाग लाला भगवानदीनजी ने काशी से प्रकाशित कराया था। इतिहास तथा पुरा-तत्त्वशोध के दीवान प्रतिपालसिंह एक ऊँचे विद्वान् थे। मगर उनकी वहाँ क्रूर न हुई—प्रकाश में न आ सके। चिराग बन्द अंधेरी कोठरी में ही गुल होगया। पता नहीं, उन बड़ी-बड़ी हस्तलिखित जिल्दों का फिर क्या हुआ। दीवान प्रतिपालसिंह राज-काज भी करते थे, और साहित्यिक कार्यों के लिए भी काफ़ी समय निकाल लेते थे। थक जाते तो हमारी बैठक में शतरंज खेलने आजाते थे। एक खेल और हुआ करता था, जिसमें शायद ६६ गोल पत्ते रहते थे। उस खेल का नाम याद नहीं आ रहा है। खेल एक भी मेरी समझ में न आता था। समझने की कुछ कोशिश भी की, पर दिमाग आगे चला नहीं।

हाँ, तो जितना किताबी ज्ञान बढ़ा, उसमें कहीं अधिक मेरा अहंकार बढ़ा। अपने को अब मैं उस वातावरण के उपयुक्त नहीं समझ रहा था। कवि तो मैं था ही, विद्वान् भी अब अपने को मानने लगा। बेकार बैठा-बैठा बड़ी-बड़ी योजनाएँ बनाया करता। जैसे, हिमालय के किसी एकान्त स्थान में जाकर बैठूँगा। वहाँ एक आश्रम बनाऊँगा। आश्रम

का आदर्श स्वामी रामतीर्थ का रखूँगा। एक मासिक पत्र भी वहाँ से निकालूँगा। नहीं, अभी वेदान्त के चक्कर में न पहुँगा। पहले तो इन अन्वकूप-जैसे रजवाडों की प्रजा को किसी तरह जगाना है। तत्काल तो राजनीतिक जागरण की आवश्यकता है। तो सब से पहले मुझे प्रजा-पक्ष का एक आग उगलनेवाला अखबार निकालना चाहिए। उसे कौसी से निकालूँ या इलाहाबाद से? इलाहाबाद जँचता है। सुनता हूँ कि वहाँ पत्र-प्रकाशन के साधन बड़े अच्छे हैं। पर इन सब कामों के लिए मेरे पास रुपया कहाँ है? यह पिशाचिनी अर्थ-चिन्ता मेरे सारे सुनहरे स्वप्नों को भग कर देती थी। निठल्ला बैठा-बैठा और भी न जाने क्या-क्या सोचता रहता था। नौन-तेल जुटाने की फ्रिक्र तो कुछ थी नहीं। रोटी दोनो वक्त बिना हाथ-पैर हिलाये मिल ही जाती थी। घर के लोग अब मुझे नौकरी करने के लिए भी नहीं उकसाते थे। पर मेरी चित्त-वृत्ति जैसी बनती जा रही थी, उसकी ज़रूर उन्हें कुछ चिन्ता थी।

एक दिन एक ऐसा सयोग आगया, जिससे मेरी डावाँडोल नाव को एक निश्चित दिशा मिल गई। वह पुण्य प्रसंग निस्सन्देह मेरे किसी पूर्व सुकृत का सुफल था। छतरपुर-नरेश स्व० विश्वनाथसिंहजी की बड़ी महारानी श्रीमती कमलकुमारी देवी ने मुझे अचानक एक दिन बुलवाया, और कुछ ही दिनों में मैं उनका स्नेह-भाजन बन गया। उनके निश्छल वात्सल्य को जीवन में कभी भूल सकता हूँ? उनकी ज्वलन्त धर्म-श्रद्धा और तपोनिष्ठ आध्यात्मिक जीवन ने मेरी विश्व खल विचार-धारा को एक निश्चित दिशा बता दी। मेरी वे, वास्तव में, धर्म-माता थी। उन्हें मैंने अपने जीवन में 'जननी' से भी अधिक आदर



दिया है। उनके विषय में कुछ विस्तार से किसी अगले प्रकरण में लिखूँगा। उनके साथ कई बार भारत के विभिन्न भागों की यात्राएँ करने और नये-नये अनुभव बढ़ाने का मुझे बड़ा सुन्दर अवसर मिला।

प्रवास के लिए तो मैं कभी से लालायित बैठा था। सो वह सुयोग अपने आप आ गया। अनेक नये-नये स्थान अनायास देखने को मिले। दक्षिण भारत का दर्शन पहली बार किया। कृतकृत्य होगया। उस प्रवास में तीर्थदृष्टि ही मुख्य थी। शैव और वैष्णव सम्प्रदायों का काफ़ी निकट से परिचय हुआ। चित्त उन दिनों शकाशील नहीं था। सामान्य श्रद्धा से ही सब जगह काम लेता था। अथवा, उस अपूर्व सत्संग ने मन को श्रद्धा की ओर जाने का अवसर ही नहीं दिया।

उन लम्बी तीर्थ-यात्राओं से वापस लौटा, तब घर की आर्थिक स्थिति काफ़ी गिर चुकी थी। उसी साल, १९१८ के शुरू में, पूज्य नाना की मृत्यु हुई। उन्होंने 'मंगलमरण' पाया। साधारणतया स्वास्थ्य उनका अच्छा था। माघ का महीना था वह। मृत्यु से दो घड़ी पूर्व मूरटासजी का एक पद गाया, फिर हाथ सेकने के लिए मेरी माँ ने आग जलवाई, और हरिस्मरण करते हुए, बिना किसी कष्ट के, शांतिपूर्वक प्राण त्याग दिये। आश्चर्य-सा होगया। मैं बाहर शिवाले पर बैठे तब सवेरे की धूप ले रहा था।

चारों ओर हमारे लिए अब अँधेरा-ही-अँधेरा हो गया। घर की आय कुल सात या आठ रुपये मासिक रह गई। यह रुपया भी पेंशनों से आता था। साल में साठ-सत्तर रुपये गाँव की जमीन से आजाते थे। छोटो-बड़े हम सब आठ प्राणी थे। कल्याणार्थों के जो सुनहरे भवन

मैंने खड़े किये थे वे सहसा उठ गये। भयानक वास्तविकताएँ सामने आकर खड़ी होगईं। महारानी साहिबा ने बड़ा ज़ोर डाला कि मैं अर्थ-चिन्ता में न पड़ूँ, घर की आर्थिक सहायता वे बराबर करती रहेंगी। पर मैं उनके उज्ज्वल स्नेह को अर्थ-सम्बन्ध से मलिन नहीं करना चाहता था। मैं तो बाहर भाग जाने को तड़फड़ा रहा था। पुस्तकें पढ़ना या एकान्त में बैठकर चिन्तन करना मुझे अब अच्छा नहीं लगता था।

सचमुच मेरा बुरा हाल था। घर की दुर्गति देखी नहीं जाती थी। और, परिवार के मोह से सर्वथा मुक्ति भी नहीं मिल रही थी। सोचता, अगर यहीं कहीं नौकरी करलूँ तो पन्द्रह-बीस रुपये में घर का खर्चा तो अच्छी तरह चल ही सकता है, फिर क्या जननी-जन्म-भूमि को छोड़ ? पर उचते हुए मन को यहाँ स्थिर कैसे करूँ ? यहीं, मोह-पक में पड़ा गड़ता रहूँ यह तो मेरे लिए एक तरह का 'आत्म-घात' होगा। बाहर एक बार घूम-फिर तो आया हूँ, पर ऐसी कोई जगह ध्यान में नहीं आरही, जहाँ बैठकर किसी काम में लग जाऊँ।

ऐसा लगता था कि पैरों को जैसे किसी अज्ञात शक्ति ने जकड़ रखा हो, यद्यपि पिंजड़े से निकल भागने की मेरी कल्पना के निर्वल पंख बुरी तरह फड़फड़ा रहे थे। उन सुनहरे स्वप्नों का अब कहीं पता भी न था। कहाँ चला गया मेरा वह हिमालय का सुरम्य आश्रम, और क्या हुआ मेरी उन बड़ी-बड़ी योजनाओं का ! हाय ! मुझ कल्पना-शील वेदान्ती को एक वर्ष में ही, एक ही फुटके से, निपटुर परिस्थितियों ने बिल्कुल दीन-हीन बना डाला !

## मेरा जीवन-प्रवाह

हिन्दी-समार के सुपरिचित विद्वान् बाबू गुलाबरायजी उन दिनों महाराजा साहब के प्राइवेट सेक्रेटरी थे। महाराजा को विद्या का बड़ा व्यसन था। पूर्वी तथा पश्चिमी दर्शन-शास्त्रों के स्वयं अच्छे ज्ञाता थे। गुलाबरायजी और बाबू भोलानाथजी के साथ नित्य एक-दो घंटे शास्त्र-चर्चा होती थी। गुलाबरायजी ने तब हिन्दी में लिखना शुरू ही किया था। उनसे मेरी अच्छी मित्रता होगई थी। उनके द्वारा आरा के स्व० देवेन्द्रकुमार जैन से मेरा पत्र-व्यवहार हुआ। 'प्रेम-पथिक' नामक मेरी एक छोटी-सी रचना उन्होंने अपने 'प्रेम-मन्दिर' से प्रकाशित की, और उसी सिलसिले में मुझे १९१८ के अक्टूबर में इलाहाबाद बुलाया। देवेन्द्रकुमारजी ने बड़ा सुन्दर हृदय पाया था। वह साहित्य-रमिक और कला-प्रेमी व्यक्ति थे। गुलाबरायजी की पहली कृति "फिर निराशा क्यों?" देवेन्द्रकुमारजी ने ही प्रकाशित की थी। प्रकाशन बड़ी सज्जधज से करते थे। इलाहाबाद में श्रद्धेय पुरुषोत्तमदासजी टण्डन से उन्हींने मेरा परिचय कराया था। टण्डनजी ने, प्रथम परिचय में ही, मुझे रींच लिया। 'सूरसागर' का एक सच्चिप्त सटिप्पण सस्करण हिन्दी-साहित्य-सम्मेलन की ओर से संपादित करने की चर्चा की, और बड़ी हिचकिचाहट के साथ मैंने उस महाकठिन काम को अपने हाथ में ले लिया। शायद ३०) मासिक पर टण्डनजी ने मुझे सम्मेलन में रखा था। मेरे लिए इतना वेतन पर्याप्त था। खर्च तो १२) में ही चल जाता था। बाक़ी रुपया घर भेज देता था। सुट्टीगंज में, गोकुलदास तेजपाल की धर्मशाला में, देवेन्द्रकुमारजी ने खास निफारिश करके मुझे एक कोठरी दिलादी थी। सूरसागर का संपादन-

कार्य टण्डनजी के जान्स्टनगजवाले मकान में बैठकर किया करता था । मेरे लिए वह विल्कुल नया ससार था, एक नया ही वायुमण्डल था । खुलकर अच्छी तरह साँस ली । धीरे-धीरे छतरपुर की एक-एक स्मृति ध्यान से उतरने लगी । पर जिस पवित्र मातृ-स्नेह को छोड़कर आया था, उसे न भुला सका ।

## फिर तीर्थ-यात्राएँ

डोरी अभी कटी नहीं थी। घर के प्रति पहले जो मोह था, वह तो टूट चुका था, किन्तु उस पवित्र स्नेह की डोरी से मैं अब भी वैसा ही बँधा हुआ था। इसीलिए, इलाहाबाद में जमकर बैठ न सका। बीच में तीन या चार बार छतरपुर जाना पडा।

दो और लम्बी-लम्बी तीर्थ-यात्राएँ करने का अवसर मिला। चित्रकूट, वृन्दावन और हरिद्वार तो यूँ कई बार गया। सबसे पहले मिथिला की चिरस्मरणीय यात्रा को लेता हूँ। इस जनपद के प्रति आज भी मेरे मन में वैसा ही आकर्षण बना हुआ है। तिरहुत के सरल सात्विक सौन्दर्य को भला कभी भूल सकता हूँ ? जनकपुर में कोई एक मास हम लोग ठहरे थे। आसपास भी खूब घूमा था। घोड़े की सवारी का वहाँ मुझे खामा अच्छा अभ्यास हो गया था। 'धनुषा' में घोड़े पर ही गया था। वहाँ 'रमणीक' स्थान था। मिथिला की छोटी-छोटी कमला-विमला नाम की नदियाँ कितनी निर्मल और कितनी सुन्दर थीं ! भूमि भी यहाँ की बड़ी मृदुल है। ग्रामवासियों का स्वभाव भी मैंने भूमि के जैसा ही मृदुल और सरल पाया।

मिथिला की इस तीर्थयात्रा में नवाही के परमहंस बाबा का भी

दर्शन किया था। यह एक पहुँचे हुए महात्मा थे। आयु सौ वर्ष से ऊपर थी। सस्कृत के प्रकाण्ड पंडित होते हुए भी स्वभाव उनका बालकों के जैसा सरल और मधुर था। लोकमान्यता उनकी काफ़ी थी, पर उसने वे सदा दूर ही रहे। अच्छे सिद्धपुरुष थे। 'नवाही' उम्र ग्राम का नाम इसलिए पढ़ गया था कि वहाँ बैठकर परमहंसजी ने साधना काल में वाल्मीकि-रामायण के लगातर एक सौ आठ 'नवाह-पारायण' किये थे।

जनकपुर में हम लोग टीकमगढ़ के राजमन्दिर में ठहरे थे। सामने नित्य हाट लगती थी। मिट्टी की छोटी-छोटी हड्डियों में गाँवों से ढही इतना मीठा और इतना सौधा विकने आता था कि उम्मे कितना ही खायें, तृप्ति न होती थी। मैंने तो जनकपुर के अति स्वादिष्ट दधि को अपना मुख्य आहार ही बना लिया था। एक दिन हम लोगों ने श्रीखण्ड तैयार कराया। एक बड़े कटोरे में भरकर पढौस के मन्दिर में भी हमने कुछ श्रीखण्ड भेजवाया। पर हमारा प्रेमोपहार वहाँ एक रामे विनोद का कारण बन गया। महन्तजी ने, जो व्याकरण और न्याय के अच्छे विद्वान् थे, उसे केसरिया चन्दन समझा, और अपने प्रशस्त ललाट और वक्षस्थल पर उसका खूब गाढा लेप कर लिया। रूप से ही नहीं, नाम से भी उन्होंने और उनके शिष्यों ने उम्मे पीत चन्दन ही समझा। चन्दन का एक नाम सस्कृत में 'श्रीखण्ड' भी है। पर जब वह सूखा नहीं, और शरीर चिपचिप करने लगा, तब विद्वान् महन्त को कुछ शका हुई कि कहीं यह चन्दन मधु-मिश्रित न हो। जब उन्हें बताया गया कि 'महाराज, यह पीत स्निग्ध पदार्थ आलेप्य कहीं, आलेप्य है, इस श्रीखण्ड

का उपयुक्त स्थान आपका ललाट-पटल नहीं, किन्तु जिह्वाग्र और आमाशय है, तब अपने घोर अज्ञान पर वह बड़े विस्मित और लज्जित हुए। हम लोग तो श्रीखंड की इस 'श्लेष-लीला' को देखकर हँसते-हँसते लोट-पोट हो गये।

अन्नाहार का त्याग भी मैंने जनकपुर में ही किया था। शायद सन् १९२० में। पूज्य धर्ममाता ने दस ग्यारह वर्ष से फलाहार का नियम ले रखा था। उन्होंने ऐसा तप साधना की दृष्टि से किया था। योग-साधन के लिए फलाहार को वह आवश्यक समझती थीं। उनका तो तप था। किन्तु मेरा वह मूढ़ग्राह था। देखा-देखी हठपूर्वक, बिना कुछ सोचे-समझे, मैंने अन्नदेवता का तिरस्कार किया था। अन्नत्याग में मेरी कोई योगात्मक दृष्टि भी नहीं थी। प्रयोगों के विषय में तब मैं कुछ जानता भी न था। अन्नाहार और फलाहार विषयक कोई साहित्य भी नहीं पढ़ा था। अन्न का तो त्याग कर दिया, पर 'रोटी' का नहीं। रोटी सिघाड़े या कूट के आटे की, और कभी-कभी कच्चे केले की खाता था। केले के गूदे की रोटी, और छिलके का साग। चावल भी खाया करता था, परन्तु 'पसई' का, जिसे 'तिन्नी' भी कहते हैं। यह बोया नहीं जाता। बरसात में नालों या तालाबों के पास यह अपने आप उगता है। रंग इसका लाल होता है। पोषक तत्त्व बहुत कम रहता है। साग-भाजी पर्याप्त मात्रा में लेता था। दूध-दही का कोई खास नियम नहीं रखा था। फल भी खाता था, पर बहुत कम और वह भी सस्ते। इसलिए, सच्चे अर्थ में, मेरा आहार 'फलाहार' नहीं था। फिर भी जहाँ-तहाँ मेरे इस त्याग की महिमा गाई जाती थी !

लोगों का यह गुण गान मुझे बड़ा अप्रिय लगता था। प्रवास में मित्रों को बहुधा मेरे इस व्रत से असुविधा भी होती थी। और कहीं-कहीं तो मुझे भूखा भी रह जाना पड़ता था। कोई इक्कीस वर्षतक मेरी यह सनक जैसे-तैसे निभी। सौभाग्य से यह मेरा आजीवन व्रत नहीं था। बुद्धिसगत इसका कोई आधार भी नहीं था। कई बार सोचा कि यह चीज तो अच्छी नहीं। जो नहीं हूँ लोग मुझे वह समझें और मैं चुपचाप उन्हें वैसा समझने दूँ, यह तो एक प्रवचना ही हुई। फिर ऐसी व्यर्थ की चीज क्यों गले से बाँधे रहूँ? फलाहारी जीवन से और 'तपस्वी' की उपाधि से जी मेरा ऊब उठा। फलत अपने उस तप को मैंने साहसपूर्वक एक दिन भग कर दिया। अपने आहारयोग से मैं १९४१ में भ्रष्ट हुआ। मन पर से मूढग्राह का एक भारी भार उतर गया। भय था कि कहीं स्वास्थ्य पर इस यकायक परिवर्तन का कोई हानिकारक असर न पड़े, पर वैसा कुछ भी नहीं हुआ। स्वास्थ्य जैसा तब था 'योगभ्रष्ट' होने के बाद भी प्रायः वैसा ही रहा। हो सकता है कि इसका कारण मेरा वह आहार-विषयक स्वर्ण-नियम हो, जिसका पालन मैं आज लगभग बीस वर्ष से कर रहा हूँ। वह यह कि पेट भर कभी नहीं खाता, थोड़ा भूखा ही रहता हूँ, भोजन चाहे कितना ही स्वादिष्ट क्यों न हो।

सबसे लम्बी और अंतिम तीर्थ-यात्रा हमारी १९२०-२१ के साल की थी। आरम्भ इस यात्रा का चित्रकूट से हुआ था, और अन्त नाथ-द्वारा से लौटते हुए जयपुर में। बड़ा लम्बा प्रवास था। कोई छह महीने में हमारा यह भ्रमण समाप्त हुआ था।



चित्रकूट से हम लोग सीधे नासिक गये थे । ब्रह्मगिरि पर गोदावरी का उद्गम-स्थान भी देखा था । बड़ा सुन्दर दृश्य था । नासिक से हम लोग सीधे इलोरा के विश्व-विख्यात गुहा-मन्दिरों को देखने गये । इलोरा जाने का मुख्य उद्देश तो घृणेश्वर महादेव का दर्शन करना था । घृणेश्वर की गणना द्वादश ज्योतिर्लिंगों में की गई है । दौलताबाद से मिला हुआ यह एक पहाड़ी स्थान है । पहाड़ को खोद-खोदकर उसके अन्दर बड़े सुन्दर मन्दिर बनाये गये हैं । इन गुहा-मन्दिरों का निर्माण-काल ईसा की छठी और सातवीं शताब्दी माना जाता है । पार्वनाथ का मन्दिर अठारहवीं शताब्दी का है । अर्द्धचन्द्राकार पर्वत की दक्षिण भुजा पर बौद्ध-मन्दिर, उत्तर भुजा पर इन्द्र-सभा अथवा जैन-मन्दिर और मध्यभाग में शिव और विष्णु के अनेक मन्दिर बने हुए हैं । इन गुहा-मन्दिरों और मूर्तियों का शिल्प-नैपुण्य देखते ही बनता है । चौबीस खम्भों पर खड़ा हुआ विस्तीर्ण बौद्ध-विहार, शिल्प-कला का अद्भुत नमूना कैलास-भवन तथा इन्द्र-सभा और पार्वनाथ का जैन-मन्दिर देखकर भारत के उन अमरकीर्ति शिल्पियों के चरणों पर किस कला-प्रेमी का मस्तक न झुक जायेगा । किन्तु तब मेरी कला की दृष्टि नहीं थी । मैं तो मात्र तीर्थ-दृष्टि लेकर इलोरा के महामहिम गुहाद्वार पर पहुँचा था । अब की दक्षिण-यात्रा में हम लोग किष्किन्धा भी गये । तुङ्गभद्रा के तट पर हम एक प्राचीन खडहर में तीन-चार दिन ठहरे थे । मातंग ऋषि का आश्रम भी देखने गये थे । यहाँ से सीधे पठरपुर पहुँचे । इस महातीर्थ को महाराष्ट्र का वृन्दावन कहना चाहिए । पर तब महाराष्ट्र के सन्तों के विषय में मुझे कुछ भी ज्ञान नहीं था ।

तुकाराम और एकनाथ के पावन चरित तो बहुत पीछे पड़े। वह भी हिन्दी में। इच्छा होते हुए भी मराठी अबतक सीख न सका, इसका मुझे पछताव है। तुकाराम महाराज के अमृतोपम अभगों का यदि मुझे थोड़ा भी परिचय होता, तो पंढरपुर की पुण्ययात्रा में न जाने कितना आनन्दानुभव हुआ होता। फिर भी चन्द्रभागा का वह सुन्दर तट और ग्विठोवा के मन्दिर का वह सतत हरि-कीर्तन सदा स्मरण रहेगा।

इस बार दक्षिण भारत की प्राकृतिक शोभा और स्थापत्य-कला को देखकर तो मैं स्तब्ध होगया। वेकटाद्रि और नीलगिरि के मनोरम दृश्यों को भला कभी भूल सकता हूँ? गोटावरी, कृष्णा और कावेरी की वह मनोज्ञता आज भी वैसी ही हृदय-पट पर अंकित है। और कन्याकुमारी के पुण्य प्रागण में दोनों सागर सहोदरों का वह धीर-गम्भीर सम्मिलन। रामेश्वरम्, मटुरा, तजोर और श्रीरगम् के महान् मन्दिरों की शिल्प-कला का वह अद्भुत वैभव आँसों में आज भी वैसा ही झूल रहा है। तोताद्रि और उडुपी इन दो आचार्य-पीठों का भी मैंने इसी यात्रा में दर्शन किया था। तोताद्रि मलवार में है, और उडुपी कन्नड प्रदेश में। तोताद्रि के तत्कालीन रामानुजाचार्य दर्शन के पारगत विद्वान् थे। साथ ही, वह युग के प्रवाह को भी पहचानते थे। विचारों में सकीर्ण नहीं थे, जैसे प्राय दूसरे धर्माचार्य होते हैं। उडुपी में श्रीमध्वाचार्य स्वामी का विशाल मठ है। स्थान बड़ा रमणीक है। उन दिनों, जब हम लोग वहाँ गये, कोई महोत्सव हो रहा था। मध्वसंप्रदाय के महत्त्व अनुयायी दूर-दूर से आये हुए थे। बड़ा सुन्दर समारोह था।

सुन रखा था और इसका हमें डर भी था कि दक्षिण भारत के

भ्रमण में भाषा की भारी कठिनाई आती है। या तो द्राविडी भाषाओं का थोड़ा-बहुत ज्ञान होना चाहिए, या फिर राजभाषा अंग्रेजी का अन्यथा गति ही नहीं। पर जितनी कठिनाई की कल्पना कर रखी थी, उतनी असल में थी नहीं। तीर्थों के पडे, पुजारी और दूकानदार, हर जगह के, कामचलाऊ हिन्दी समझते और बोलते थे। साधु-सन्त भी सनातन काल से भारत के विभिन्न भागों में 'एकभाषा' का प्रचार करते चले आ रहे हैं। वास्तव में, यही लोग राष्ट्रभाषा के असली निर्माता हैं। इन अज्ञात प्रचारकों ने 'एकभाषा-निर्माण' का इतना बड़ा काम किया है, जितना सैकड़ों प्रचार-सभाएँ भी न कर पातीं। उन दिनों दक्षिण में राष्ट्र-कार्य शुरू ही हुआ था। मद्रास में हिन्दी-प्रचार-सभा का एक छोटा-सा दफ्तर था। मद्रास के शहरों और कस्बों में हमें भाषा-सम्बन्धी कोई खास दिक्कत पेश नहीं आई। हाँ, ग्रामों में जरूर कठिनाई होती थी। वहाँ अंग्रेजी से भी काम नहीं चलता था। विश्व-भाषा के सच्चे प्रतीक 'सकेत' ही वहाँ काम देते थे। लेकिन कहीं-कहीं हमारे सकेत गड़बड़ी भी पैदा कर देते थे। तिन्नेवली के पास के एक गाँव में एक दूधवाली को मैं समझाना चाहता था कि हमें गाय का दूध चाहिए, क्या वह उसके यहाँ मिल जायेगा? पहले तो गाय की मैंने साकेतिक व्याख्या की। फिर दोनों हाथों से दूध दुहने की क्रिया का सकेत किया। पर वह कुछ और ही समझ बैठी। मेरे सामने, कुएँ के पास, रस्सी लाकर फेंक दी। दूध दुहने के सकेत से उसने गराठी पर से 'पानी खींचने' का अर्थ ले लिया। लोटा तो मेरे हाथ में था ही। उसके इस अज्ञान पर मैं हँस पड़ा। मेरी अशिष्टता

पर वह बहुत झुल्लाई। अपनी भाषा में देरतक बडबडाती रही। मैंने तब उसके एक पटोसी को उसी मकेत से अपना भाव समझाया। वह समझ गया, और दूधवाली बहिन को भी मेरी बात समझा दी। देवीजी का क्रोध तब कहीं शांत हुआ। मेरे लोटे में दूध टुहकर भर दिया और दाम भी मुझसे उमने उचित ही लिये। और भी ऐसे दो-तीन प्रसंग उन यात्राओं में आये थे, जब भाषा की अनभिज्ञता ने काफ़ी झमेले में डाल दिया था।

तमिल और मलयाली की कुछ कविताओं का अर्थ जब मुझे बतलाया गया तो उनके भाव सौष्ठव पर मैं मुग्ध होगया। तमिल का साहित्य, सुनता हूँ, बड़ा समृद्ध है। मेरे मन में हुआ कि अब तो सब भाषाएँ जानने से रहे, क्यों न हिन्दी के कुछ विद्वान अन्य प्राचीन भाषाओं का, खासकर दक्षिण की भाषाओं का, गहरा अध्ययन करके उनके ऊँचे साहित्य का शुद्ध भाषान्तर कर डालें ? हम लोग विदेशी भाषाओं में जब पारगत हो सकते हैं, तब अपने देश की साहित्य-सम्पदा से ही क्यों वंचित रहें ? केवल बंगला साहित्य का, और वह भी कहानियों और उपन्यासों का ही हिन्दी में सबसे अधिक अनुवाद हुआ है। दक्षिण की भाषाओं को तो अबतक हमने हाथ भी नहीं लगाया। इस अत्यन्त महत्वपूर्ण कार्य को हाथ में लेने की यदि हमारी बड़ी-बड़ी संस्थाओं को फुर्सत नहीं है, तो कुछ व्यक्ति ही क्यों न इस काम को शुरू करें ? प्राचीन काल के महापुरुषार्थी बौद्ध भिक्षुओं के उदाहरण हमारे सामने मौजूद हैं। उन्होंने अकेले ही तो दूर-दूर के देशों में जाकर भाषा-विनिमय के द्वारा सद्धर्म का प्रचार किया था। क्यों न

हम उन्हीं भित्तुओं से प्रेरणा ग्रहण करें ?

हमारी इन यात्राओं की पूर्णाहुति नाथद्वारा में हुई। नाथद्वारा की यह दूसरी यात्रा थी। कौन जानता था कि इस यात्रा के पन्द्रह दिन बाद ही मेरी अनन्त स्नेहमयी धर्म-माता 'महायात्रा' की तैयारी कर देंगी।

## अब तो प्रयाग ही था

स्नेह की जो लची डोरी थी वह कट चुकी थी। सो जन्मभूमि अब सदा के लिए छूट गई। एकमात्र आश्रय-स्थान अब मेरा प्रयाग ही था। 'मुझा की दौड़ मस्जिद तक' थी, वहाँ जाकर बैठ गया। मद्गुरु के वियोग से काफ़ी हृदय मन्थन हुआ। वैराग्य-वृत्ति की ओर फिर एक बार चित्त का झुकाव हुआ। किंतु वह वैराग्य-वृत्ति अधिक दिन टिकी नहीं, क्योंकि उसके मूल में ज्ञान की अपेक्षा कोमल भावना ही अधिक थी। हृदय की इसी भक्ति-भावना ने मुझे 'हरिप्रसाद' से 'प्रियोगी हरि' बना दिया। मेरा यह दूसरा नाम-सस्कार त्रिवेणी के तट पर ठीक २६ वर्ष बाद हुआ—उस दिन सवत् १९७८ की रामनवमी थी।

हिन्दी-साहित्य-सम्मेलन का कृपा-भाजन तो मैं पहले ही बन चुका था। अब सर्वथा 'उसका' ही हो गया। सम्मेलन से भला कभी ऋण-मुक्त हो सकता हूँ ? मैं सम्मेलन का हूँ—यह पवित्र अभिमान मुझे सदा सर्वत्र रहेगा। ग्रन्थ-संपादन के साथ-साथ हिन्दी-विद्यापीठ में अध्यापन कार्य भी दिया गया। विद्यापीठ की स्थापना २२ दिसम्बर, १९१८ को हुई थी। उद्घाटन डॉ० भगवानदासजी ने किया था। निमन्त्रण देने काशी मुझे ही भेजा गया था। विद्वद्वर रामदाम गौड़

मे तभी मेरा प्रथम परिचय हुआ था, जो धीरे-धीरे घनिष्ठ मैत्री में परिणत हो गया। उद्घाटन-भाषण बाबू भगवानदासजी का बड़ा विद्वत्तापूर्ण हुआ था। विद्यापीठ खोलने का उद्देश यह था कि, “यह केवल साहित्य-शिक्षा का ही केन्द्र न हो, किन्तु साथ ही ऐसा हो कि इससे निकले हुए विद्यार्थी पेट भरने के लिए पराधीन न रहें। ऐसे कला-कौशल भी साथ-साथ सिखाये जायें, जिससे विद्यार्थियों का नित्य का व्यय ही नहीं, विद्यापीठ के भी समस्त व्यय का निर्वाह होता रहे।”

आचार्य-पद संस्कृत एवं हिन्दी-साहित्य के धुरन्धर विद्वान् पंडित चन्द्रशेखर शास्त्री को दिया गया था। उद्घाटन के बाद ही प्रयाग में तीर्थ-यात्राओं पर चला गया।

विद्यापीठ हमारा अब बड़ा अच्छा चल रहा था। किन्तु केवल साहित्य-शिक्षण ही उसमें दिया जाता था। कला-कौशल सिखाने की योजना अभी व्यवहार में नहीं आ सकी थी। टण्डनजी भूमि की तलाश में थे। कृषि तथा उद्योग सिखाने का काम शहर से बाहर ही हो सकता था।

सम्पादन और अध्यापन का वेतन सम्मेलन से मुझे ५०) मासिक मिलता था। यह वेतन मेरे लिए बहुत अधिक था। कुछ दिनों बाद माँ को तथा ममेरे भाई लक्ष्मण को भी प्रयाग बुला लिया। गृहस्थी जमा तो ली, पर मैं तो फिर भी उससे अलग ही रहा। ये लोग मुट्टी-गज में रहते थे और मैं ढाई मील दूर जान्स्टनगज में।

सन् १९२५ तक मैं प्रयाग में ही रहा। इस बीच में अनेक साहित्य-सेवियों से निकट का परिचय हुआ। सद्भाग्य से कई सत्पुरुषों का कृपा-पात्र बना और कई विद्यार्थियों को अपना स्नेह-भाजन बनाया।

कितने ही सुखद सस्मरण हैं, किम्व-किमुका उल्लेख करूँ ?

सम्मेलन से सबध तो मेरा इतना पुराना है, पर उसके अधिवेशनों में अधिक बार सम्मिलित नहीं हुआ। सिर्फ तीन अधिवेशनों में गया था। सबसे पहले, १९२० में, पटनावाले दसवें अधिवेशन में शामिल हुआ था। सभापति मध्यप्रात के यगस्वी राजनेता पंडित विष्णुदत्त शुक्ल थे। टण्डनजी ने मुझे तथा अपने सबसे बड़े पुत्र स्वामीप्रसादजी को भाषणों की सक्षिप्त रिपोर्ट लेने का काम सौंपा था। डरते-डरते हमने इतने बड़े उत्तरदायित्व के काम को हाथ में लिया। हम लोगों को मकेत-वलिपि का ज्ञान तो था नहीं, हाँ, तेज लिखने का अभ्यास अवश्य था। फिर भी हम ठीक-ठीक लिख न सके। भाषणों की सही रिपोर्ट एक दूसरे सज्जन ने ली। श्रीदेवदाम गाधी को मैंने सबसे पहले वहीं पटना के अधिवेशन में देखा था। शायद तब वे मद्रास से लौटे थे। पू० महात्माजी ने राष्ट्र-भाषा हिन्दी का प्रचारक बनाकर उन्हें मद्रास भेजा था। अधिवेशन के अन्तिम दिन हम लोग गंगा-स्नान करने चले गये थे। वहीं, गंगा के तट पर देवदासजी से, जहाँतक मुझेस्मरण है, प० जगन्नाथप्रसाद शुक्ल ने हमारा परिचय कराया था। नहा-धोकर हम लोग जब खड़े-खड़े गप-शप लडा रहे थे, तबतक उधर देवदास भाई ने तीन-चार सम्मान्य साहित्य-मेवियों के गीले वस्त्र फुर्ती से धोकर सुखाने के लिए नावों पर फैला दिये थे। उनकी उस सेवा भावना को देखकर हम लोग अत्यन्त प्रभावित हुए थे।

तेरहवाँ सम्मेलन कानपुर में श्रेष्ठ टण्डनजी के सभापतित्व में हुआ था। यह सन् १९२३ की बात है। टण्डनजी जेल की पहली यात्रा में



• लौंटे ही थे । पहले का वेश उनका बिल्कुल बदल गया था । जिन्होंने हाईकोर्ट के मशहूर वकील के सुसज्जित वेश में उनको कभी देखा था उन्हें जेल से बाहर आने पर टण्डनजी को पहचानने में ज़रूर कुछ कठिनाई हुई होगी । दाढ़ी बढी हुई थी और सिर के बाल भी बढा लिये थे, अस्त-व्यस्त-से । तन पर मोटे खदर का कुरता था और धोती भी वैसी ही मोटी खुरदरी । फकीरी वाना था । अर्ध-पद से टण्डनजी ने जो भाषण किया था, भाषा-विज्ञान की दृष्टि से वह बडेमहत्त्व का था । उसमें मूल प्राकृत को संस्कृत से प्राचीन सिद्ध किया था । अनेक शब्दों को उद्धृत करके यह भी दिखाया था कि पुरानी संस्कृत और पहलवी व फारसी ये सब एक ही आर्य-कुल की भाषाएँ हैं ।

कवि-सम्मेलन उस वर्ष स्व० लाला भगवानदीनजी के सभापतित्व में हुआ था । मैं, बस, उसी एक कवि-सम्मेलन में दर्शक के रूप में, सम्मिलित हुआ । जाकर पछताना पडा । अच्छा नहीं लगा । सुनता हूँ, कवि-सम्मेलन प्रायः सब ऐसे ही होते हैं । न कोई आदर्श, न कोई मर्यादा । मनोरजन के और भी तो कई अच्छे साधन हो सकते हैं । इस हीन वस्तु को सम्मेलन के कार्यक्रम में क्यों जोड दिया गया है, कुछ समझ में नहीं आया ।

सहारनपुर के प्रान्तीय हिन्दी-साहित्य-सम्मेलन का भी एक सम्मरण उल्लेखनीय है । यह शायद पटना-सम्मेलन से पहले हुआ था । युक्तप्रातीय राजनीतिक परिषद् के साथ इसका आयोजन किया गया था । स्थायी समिति ने प्रयाग से मुझे अपने प्रतिनिधि के रूप में भेजा था । सहारनपुर में सबसे पहले पहुँचा । स्वागत-समिति के प्रबन्ध-

मंत्री ने मुझे एक ऐसे, मकान में ठहराया, जिसका दरवाजा अदर से बन्द नहीं होता था और उसका पीछे का हिस्सा बिल्कुल खंडहर था। सवेरे सोकर उठा, तो सारा सामान गायब। सब चोरी चला गया था। पहनने के लिए एक कुरता भी न छोड़ा था। और सामान मच गया सो गया, अधिक परिताप मुझे एक हस्तलिखित पुस्तक के चोरी चले जाने का हुआ। मेरे एक मित्र ने अपनी कविताएँ मुझे सशोधनार्थ दी थी, और उनकी उस पुस्तक को मैं अपने साथ सहारनपुर ले गया था। दूसरी नकल भी उनके पास नहीं थी। यह तो कवि ही जानता है कि उसकी रचनाएँ खो जाने पर उसे कितना मानसिक क्लेश होता है। कई महीनेतक मारे लज्जा के मैं अपने मित्र से आँख नहीं मिला सका। पर वे इतने भले थे कि मुझसे उसके विषय में कभी एक शब्द भी नहीं कहा। टण्डनजी यदि उस दिन न आ जाते, तो मेरा तो सम्मेलन में सम्मिलित होना मुश्किल ही था। टण्डनजी उसी दिन वारह बजे की गाड़ी से उतरें, तब मैंने उनके कपड़ों से काम चलाया। पजाब-हत्याकांड की जाँच करने के लिए कांग्रेस ने जो स्वतंत्र समिति नियुक्त की थी, उसीके काम से वे अमृतसर और लाहौर गये हुए थे।

यह हुई कतिपय अधिवेशनो की कहानी। मुजफ्फरपुर-अधिवेशन को अभी छोड़ देता हूँ, उसके विषय में किसी अगले प्रकरण में लिखूँगा।

एक साथ, एक ही मंच पर, दो-दो शीर्षस्थानीय साहित्याचार्यों का दर्शन-लाभ भी मुझे इसी सम्मेलन में हुआ था। पंडित गोविन्द-नारायण मिश्र और पंडित महावीरप्रसाद द्विवेदी के पाठ-पत्रों पर

श्रद्धा-भक्ति से मेरा मस्तक झुक गया । हमारे साहित्य-क्षेत्र के दोनो ही आचार्य अजेय महारथी थे—दोनों ही महान् मेधावी, दोनो ही महान्-यशस्वी ।

आचार्य द्विवेदीजी ने अपने स्वागत-भाषण मे हिन्दी माध्यम के द्वारा उच्च शिक्षा देने के लिए जो जोरदार अपील की थी उसमे उनके हृदय की उत्कट वेदना स्पष्ट दिखाई देती थी । इलाहाबाद-विश्व-विद्यालय के सेनेटरों को उन्होंने बहुत धिक्कारा था । उन्होने कहा था कि, “जेक्सपियर, श्यली और वाडरन ही को नहीं, चासरतक को याद करते-करते हम अपने सूर, तुलसी और केशवतक को भूलते जा रहे हैं, नार्मन और सैक्सन लोगोतक की पुरानी कथाएँ कहते-कहते हम अपने यादवों, मौर्यों और कण्वो का नामतक विस्मृत करते जा रहे है । हमे धिक्कार है !”

तब से आज कुछ तो वह दुर्घ्यवस्था बढली है, पर शिक्षा का माध्यम, हमारे दुर्भाग्य से, अधिकाश मे अब भी अँग्रेजी भाषा ही है । हिन्दी प्रान्तों के विश्व-विद्यालयों को यह वहाना मिल गया है कि हिन्दी में विविध विषयों के उच्च साहित्य का निर्माण ही नहीं हुआ है, तब उम्मे उच्च शिक्षा का माध्यम कैसे बनाया जा सकता है ? लेकिन इसमें दोष किसका है ? साहित्य-निर्माण का भी काम क्या विश्व-विद्यालयो का नहीं है ? काशी-विश्व-विद्यालय से हमें इस सम्बन्ध में बढी-बढी आशाएँ थीं, पर उसने भी कुछ न किया । मालवीयजी महाराज की भी सारी आशाएँ विफल ही गई । यह लज्जा और दुःख की बात है कि काशी-विश्व-विद्यालय के ऊँचे-से-ऊँचे अधिकारी भी

अंग्रेजी में लिखते हैं और अंग्रेजी में ही बोलते हैं।

प्रथम 'मगलाप्रसाद-पारितोषिक' भी, इमी सम्मेलन में, स्व० पंडित पद्मसिंह शर्मा को, उनकी 'विहारी-सतमई की भाष्य-भूमिका' पर, ताम्र-पत्र के साथ, प्रदान किया गया था। [टगडनजी के अनुरोध पर काशी के रईस श्री गोकुलचन्द्रजी ने अपने प्रिय भ्राता मगलाप्रसादजी की स्मृति में चालीस हजार रुपया सम्मेलन को इस उद्देश्य से दिया था कि उस निधि के सूद से सर्वोत्तम मौलिक ग्रन्थ पर उसके लेखक को १२००) रुपये का पारितोषिक प्रतिवर्ष दिया जाये। हमारे दरिद्र हिन्दी-समार में इस पारितोषिक को लगभग वही प्रतिष्ठा प्राप्त है, जो पाश्चात्य देशों में 'नोबुल प्राइज़' को मिली हुई है।

## साहित्य के पथ पर

साहित्यकारों के सपर्क में या साहित्य के वातावरण में रहते-रहते मैं भी अपने को अब एक साहित्यक जीव समझने लगा था—एक ऐसा जीव, जिसका मुख्य धधा कुछ-न-कुछ लिखते रहना और साहित्य की समस्याओं पर विचार-विनिमय अथवा मात्र विनोद करना होता है। पर सफलतापूर्वक वैसा बन नहीं सका, उन गुणों या उपादानों का मुझमें एक तरह से अभाव था, जो सफल साहित्यकार बनने के लिए आवश्यक हैं। अपने उस साहित्यक जीवन से मैंने वैसा कुछ अर्थोपार्जन भी नहीं किया।

एक दिन मन में विचार आया कि सम्मेलन से पारिश्रमिक लेना ठीक नहीं। क्यों? कोई खास दलील तो थी नहीं, केवल भावना ही बारबार प्रेरित कर रही थी। सोचा, सम्मेलन की जो भी सेवा बन पड़े उसे अब अवैतनिक रूप से करूँगा। लेकिन तब जीविका कैसे चलेगी? जीविका लेखन के व्यवसाय से चलाओ। औरों की भाँति मसि-जीवी बनने में तुम्हें क्या बाधा है? पुस्तकों की लिखाई से जो कुछ मिले उसीसे निर्वाह करो।

तो सम्मेलन से वेतन नहीं लूँगा, अपना यह सनकभरा निश्चय

अद्वैत टडनजी को एक दिन लिखकर दे दिया। टडनजी ने बहुत समझाया, पर समझ में कुछ आया नहीं। उन्होंने प्रेमसे डाँटते हुए कहा—  
 “तो क्या तुम भूखों मरना चाहते हो? इस तरह तो तुम सम्मेलन की कुछ सेवा भी नहीं कर सकोगे। सम्मेलन इतना दरिद्र नहीं कि अपने कार्यकर्त्ताओं को भोजन-वस्त्र के लिए भी न दे सके। तुम्हारा यह सब पागलपन है।”

“पर यह पागलपन आपसे ही तो सीखा है”, धीरे में डरते-डरते मैंने इतना ही कहा।

और अधिक दवाव नहीं डाला। तुरन्त तो मुझे अर्थ-संकट का सामना नहीं करना पडा। स्वभाव में थोड़ी लापवाही-सी आ गई थी। सोचा, फिलहाल एक-दो मित्रों से कुछ कर्ज़-वर्ज ले लूँगा, वाद को देखा जायेगा, कुछ लिख-लिखाकर चुका दूँगा। चार सालतक इलाहाबाद में और छह साल पन्ना में भी मेरा यही क्रम चलता रहा। ऋण-भार से दब गया तब कुछ लिख डाला, अधिकार बेचने से जो मिला उससे कर्ज़ चुकाया और जो बच गया उससे एक-दो महीने बेफिक्री से काम चलाया। फिर उधार लिया, फिर दिमाग बेचा, फिर कर्ज़ बेबाक किया। एकमुश्त जितना भी प्रकाशक ने दिया उम्मीसे सन्तोष मान लिया। रायल्टी क्या चीज़ होती है इसका पता तो मुझे बहुत पीछे चला। कई किताबें मेरी काफी सस्ती गईं। दो पुस्तकों का सारा अधिकार एक प्रकाशक महाशय ने, मेरी गरज़ का फ़ायदा उठाकर, १७५) में खरीद लिया था। ये पुस्तकें काफी बिकीं, अनेक मस्करण हुए, पटना-विश्व-विद्यालय के मैट्रिक के कोर्स में दस-बारह सालतक

चलतीं रहीं । मगर मुझे जितना मिल गया उसीमें संतोष माना । जो आया वह खर्च कर डाला । आय का मासिक औसत हमेशा तीस-पैंतीस रुपये का ही पड़ा । पैसा पल्ले नहीं रहा । न कभी जोहने या बचाने का मन हुआ । तंगदस्त तो रहा, पर ऐसा कोई कष्ट नहीं हुआ । पैसे के तईं उपेक्षा का भाव पहले से अधिक हो गया । ऐसे भी अवसर आये, जब एक भी पैसा गाँठ में नहीं रहा, पर, सिवा एक अवसर के, ईश्वर की दया से कभी भूखा नहीं सोया ।

वह प्रसंग भी प्रयाग का ही है । उन दिनों मैं सम्मेलन के पुराने भवन में रहता था । करीब ४०) का कर्ज कर डाला था । टडनजी के यद्यपि बड़े पुत्र स्वामीप्रसादजी से अन्न और उधार लेने की हिम्मत नहीं होती थी । दिनभर का भूखा था । शास को एक बार मन हुआ कि आज का काम चलाने के लिए एक रुपया तो उनसे ले ही लूँ । पर माँगने का साहस न हुआ । भूखा ही तरत पर लेट गया । मन में सधर्ष चलता रहा । आज की रात भूखे पड़े-पड़े काट दी, तो कल तो उधार लेना ही पड़ेगा । ऐसे कबतक भूखा रह सकता हूँ ? तब फिर अभी ही क्यों न ले लूँ । स्वामीप्रसादजी से न सही, एक दूसरे मित्र से भी तो ले सकता हूँ । इस उधेदबुन में पड़े-पड़े एक दो घंटे बाद नींद आगई । सवेरे उठा तो उतनी चिंता नहीं थी । मन में बेफिक्री थी । चित्त स्वस्थ था । कुछ लिखने बैठ गया । कोई ११ बजे सहसा डाकिये ने आकर धावाज दी,—“आपका एक मनीआर्डर है ।” मनीआर्डर ६) का था । यह मनीआर्डर कैसा । कृपण पढ़ने पर मालूम हुआ कि मेरे एक-दो लेख ‘मरन्वर्ती’ में दो वर्ष पहले छपे थे और वह उन्हीं लेखों का पुरस्कार

था, जिसके मिलने का मुझे ख्याल भी नहीं था। मेरी श्रद्धा ने तो यही माना कि भगवान् ने ही अनसाँगे यह 'महाप्रसाद' भेजा है।

चिन्ताओं ने मुझे वहाँ सताया नहीं। चित्त खूब प्रसन्न रहता था। आनन्द-विनोद में दिन कट जाता था। टण्डनजी के छोटे-बटे सभी वच्चे मुझसे खूब हिल-मिल गये थे। चि०गुरुप्रसाद (टण्डनजी के द्वितीय पुत्र) और भवानीप्रसाद गुप्त मेरे पास बहुत बैठते थे। और भी कई मित्र और विद्यार्थी शाम को घूमते-घामते आ जाते थे। हमारे बैठने के दो मुख्य अङ्ग थे—साहित्य-भवन और साहित्योदय। भवानीप्रसाद गुप्त को, जो पहले पंडित रामनरेशजी त्रिपाठी के यहाँ काम करते थे, पुस्तकों की स्वतन्त्र दूकान खोलने की मैंने ही सलाह दी थी और उसका 'साहित्योदय' नाम भी सुझाया था। मेरी गद्य काव्य की प्रथम रचना 'तरंगिणी' इस साहित्योदय से ही प्रकाशित हुई थी। हास्य-विनोद का हमारा मुख्य अङ्ग साहित्योदय था। साहित्य-भवन में तो, फिर भी, मर्यादा का ध्यान रखना पड़ता था। वह अधिकतर बुजुर्गों के बैठने की जगह थी। लड़के वहाँ खुलकर हँस-बोल नहीं सकते थे। मगर मेरी समायत तो दोनों ही जगह हो जाती थी—लड़कों में भी और बुजुर्गों में भी। लड़के मुझे हौवा नहीं समझते थे और बुजुर्गों की दृष्टि में मैं एक गम्भीर स्वभाव का नव-युवक माना जाता था। कभी-कभी अपनी मित्र-मण्डली में हमारा हास्य-विनोद बढ़ते-बढ़ते 'चिरकीं मियाँ' के गलीज़ साहित्यतक पहुँचता। विनोद-चर्चा में खदर भण्डार के व्यवस्थापक श्रीकालिका भार्गव (पंडित कालिकाप्रसाद शर्मा) भी भाग लेते थे। हम दोनों एक दूसरे को मात देने का प्रयत्न करते थे। कभी बाज़ी उनके हाथ रहती, कभी मेरे। दिल्ली



आया तो हजरत यहाँ भी मौजूद । हँसते हुए पूछा—“यहाँ, दिल्ली में भी, चौपटचरण ?” जवाब तैयार था—“तुम्हें तारना जो था।” कालिका भाई को देखते ही मेरा पुराना विनोदी स्वभाव आज भी हरा होजाता है। नई-नई उक्तियाँ, नई-नई सूझें बिना ही प्रयास के ज़बान पर आ जाती हैं । विनोद अब मेरा कालिका भाईतक ही सीमित रह गया है ।

साहित्यिक विनोदोंमें प्रायः श्रद्धास्पद स्व हरिऔधजी के ‘प्रिय-प्रवास’ को मैं अपना लक्ष्य बनाया करता था । उसमें से ‘मुहुर्मुहु’, ‘वों-वों’ ( त्यों त्यों का पर्याय ) जैसे विकट शब्दों को लेकर हम लोग बहुत हँसते थे । मिश्रबन्धुओं की, भापा और शैली की भी खूब आलाचना किय करता था । परन्तु परिणाम इस हास्य-विनोद का अच्छा नहीं हुआ । दूसरों के दोष देख देखकर खुश होनेकी आदत बनने लगी और उससे स्वभाव में एक तरह की तुच्छता आ गई । तब यह समझ नहीं थी कि विनोद का भी संयम होता है। संयम को तोड़कर अचिवेकपूर्वक जो बहुत हँसता और बहुत बोलता है, वह अपना भोल कम कर देता है । एक दिन एक वयोवृद्ध सज्जन को हम लोगोंने बहुत बनाया । मेरे भी मुहँ से हँसी में एक दो अनुचित शब्द निकल गये । हमारी अशिष्टता से उन्हें काफ़ी दुःख हुआ । बाद को मैं भी बहुत पछताया । जाकर उनसे क्षमा माँगी और आगे से विनोद पर नियन्त्रण रखने का निश्चय किया । समय-ने तो कम, मगर जीवन की परिस्थितियोंने ज्यादा मेरे विनोदी स्वभाव को पलट देने में मदद दी । आध्यात्मिक प्रसन्नता तो दुर्लभ रही ही, मन की वह साधारण प्रसन्नता भी धीरे-धीरे मन्द पड़ती गई । मनुष्य में क्या से क्या हो जाता है ।

तब कितने ही विद्यार्थी मेरे पास आकर बैठते और पढ़ने को उत्सुक रहते थे। अब, आज वह बात नहीं रही। बीस-पच्चीस साल के अन्दर ही ज़माने की परछाईं काफ़ी आगे सरक गई। मैं शिकायत नहीं कर रहा हूँ। यह तो प्रगति का वेग है। हाँ, तो ब्रजभाषा का भक्ति-साहित्य मेरे विद्यार्थी बड़े प्रेम से पढ़ते थे। मैं नहीं कह सकता कि उन्हें उससे कितना लाभ मिला होगा, पर मेरा अपना अध्ययन अवश्य अच्छा होगया था। अथवा, यह कहना ज्यादा सही होगा कि मेरे विद्यार्थियों ने मुझे काफ़ी पढ़ाया। विद्यार्थियों में चि० गुरुप्रसाद मुख्य थे। पाँच वर्षतक वे मेरे घनिष्ठ सम्पर्क में रहे। उन्हें मैं आज भी अपना वैसा ही स्नेह-भाजन मानता हूँ। उनके बाल-हठ के कितने ही मधुर प्रसंग याद हैं। श्रीराम-वहोरी शुक्ल भी मेरे पास पढ़ा करते थे। शुरू में रहते भी मेरे ही साथ थे। बड़े परिश्रमी और लगन के विद्यार्थी थे। सोलह-सत्रह वर्ष बाद जब रामवहोरीजी मुझे काशी में मिले, तब उनके प्रति मेरे हृदय में पहले के जैसा ही वात्सल्य-स्नेह उमड़ आया। अब वह नागरी-प्रचारिणी-सभा के प्रधान मन्त्री थे।

दक्षिण भारत के कुछ राष्ट्रभाषा-सेवियों को भी पढ़ाने का अवसर आया था। दक्षिण से राष्ट्रभाषा के ज्ञान भिज्जुओं का एक छोटा-सा दल प्रयाग पहुँचा था। श्रीहरिहर शर्मा उनमें मुख्य थे। शर्माजी तथा श्रीशिव-राम ने जिस परमनिष्ठा से मध्यमा परीक्षा की तैयारी की थी वह हिन्दी भाषा-भाषियों के लिए भी अनुकरणीय है। मेरे मित्र पंडित रामनरेशजी त्रिपाठी उन्हें तथा अन्य मद्रासी विद्यार्थियों को पढ़ाया करते थे। मेरे पास 'प्रिय प्रवास' या ब्रजभाषा का कोई काव्य-ग्रन्थ पढ़ते थे। कुछ ऐसे

भी विद्यार्थी मद्रास से आ गये थे, जो हिन्दी बिल्कुल नहीं समझते थे और अंग्रेजी भी नहीं जानते थे। उन्हें पढ़ाना बड़ा मुश्किल मालूम देता था। 'मोहन ने खाना खा लिया होगा' जैसे वाक्यों का अर्थ समझाना आसान नहीं था। कहते—'खाना खा लिया' यह तो समझ में आ गया, पर यह 'होगा' क्या ? क्या अभी और भी 'खाना' होगा ? पर वे धब-राते नहीं थे। कुछ ही दिनों में कामचलाऊ हिन्दी सीख लेते थे।

## ब्रज-साहित्य की ओर झुकाव

श्रद्धेय टगडनजी की प्रेरणा से हिन्दी साहित्य-सम्मेलन के लिए 'संचित सूरसागर' और 'ब्रजमाधुरी-सार' ये दो सटिप्पण सग्रह-ग्रन्थ मैंने तैयार किये । सूरसागर उन दिनों बम्बई के वेंकटेश्वर प्रेस का ही उपलब्ध था । पाठ उसका काफ़ी भ्रष्ट था । दूसरा कोई और सस्करण सामने था नहीं । पाठ शुद्ध करना बड़ा कठिन कार्य था । इसलिए मैंने ऐसे ही पदों को अपने संग्रह में स्थान दिया, जिनका पाठ अपेक्षाकृत अधिक शुद्ध था, और अर्थ भी जिनका सरलता से लग जाता था । परन्तु प्रथम प्रयास होने के कारण पाद-टिप्पणियों में मैंने अनेक भद्दी भूलें कर डालीं । छपाई में भी बहुत-सी भूलें रह गईं । प्रफ़-संगोधन का तब मुझे कुछ भी ज्ञान नहीं था । सूरदास के पदों का यह छोटा-सा सग्रह, फिर भी, लोगों को पसन्द आया । भूमिका इसकी श्री पंडित राधाचरणजी गोस्वामी ने लिखी थी । उसमें उन्होंने सूरदास का जन्म-स्थान रुनकता ग्राम बतलाया था । इसके एक या दो महीने बाद स्व० डा० बेनीप्रसाद द्वारा संपादित 'संचित सूरसागर' इलाहाबाद के इण्डियन प्रेंस ने प्रकाशित किया । बेनीप्रसादजी ने प्रस्तावना में भक्ति-विषयक कुछ सर्वथा नये

विचार प्रकट किये । भक्ति-सिद्धान्त को उन्होंने थोड़ा इसलाम धर्म से प्रभावित बतलाया । भागवत धर्म का गम्भीर अध्ययन करनेवालों के गले उनकी यह दलील कुछ उतरी नहीं । परन्तु पद-सकलन की दृष्टि से संग्रह उनका सुन्दर था ।

‘व्रजमाधुरी-सार’ मेरा दूसरा संग्रह-ग्रन्थ था । छतरपुर में व्रज-साहित्य देखने का मुझे खासा अच्छा अवसर मिला था । साहित्यिक दृष्टि से तो नहीं, किन्तु एक श्रद्धालु वैष्णव की दृष्टि से अनेक भक्तों की वानियाँ मैंने वहाँ पढ़ी और सुनी थीं । दो-तीन भक्तों की अनछपी वानियाँ मैं अपने साथ वहाँ से लाया भी था । विचार आया कि ‘अष्ट-छाप’ के प्रमुख भक्त कवियों तथा दूसरे व्रज-रसिकों के कुछ सुन्दर पदों का एक सटिप्पण संग्रह यदि हिन्दी-साहित्य-सम्मेलन से प्रकाशित करा दिया जाये, तो उससे व्रज-साहित्य की ओर हमारी काफ़ी अभिरुचि पैदा हो सकती है । मेरा यह विचार टण्डनजी को भी पसन्द आया । कोई छह महीने में प्रस्तावित संग्रह की पाण्डुलिपि मैंने तैयार करदी । मूल में तो मेरा विचार यह था कि केवल भक्तों की ही वानियों का सकलन किया जाये, पर बाद को क्षेत्र मैंने कुछ विस्तृत कर दिया—व्रजभाषा के विहारी, देव-जैसे प्रसिद्ध महाकवियों की कविताओं को भी उसमें ले लिया । चुनाव करते समय निर्णय करना कठिन होगया कि कविता की दृष्टि से कौन तो भक्त है और कौन अभक्त । श्रद्धारी अभिव्यजना को देखा तो दोनों में प्रायः बहुत कम अन्तर पाया । यदि पहले से मन पर यह छाप न पड़ी हो कि श्रमुक कवि भक्त या महात्मा था अतः उसकी वानी को श्रद्धापूर्वक निर्णिकार मानना ही चाहिए, तो उस रमिक भक्त

की बानी श्रौर सामान्य श्रद्धारी कविकी कवितामें गायद ही कुछ अन्तर दिखाई दे । किन्तु मेरी दृष्टि तो वैष्णवी दृष्टि थी । इसी दृष्टि से मैंने तर्क का आश्रय न लेकर द्वितीय सस्करण मे ग्रन्थ को दो खंडों में विभक्त कर दिया । मन शकाशील होते हुए भी यह मानता रहा कि भक्तों श्रौर सामान्य कवियों या महाकवियों की कविताओं में •प्रवर्ग्य कुछ-न-कुछ अन्तर रहता ही है । मैंने भरसक भक्तों की श्रद्धारी कविताओं का अध्यात्मपरक अर्थ लगाया, पर शकाएँ कम न हुईं, बल्कि कुछ बढ़ी ही । यूँ तो खींचातानी से विहारी के घोर श्रद्धारी दोहों का भी आध्यात्मिक अर्थ किया गया है । उत्तान श्रद्धार की निरावरण कविताओं को भक्ति-साहित्य के अन्तर्गत मानते हुए मुझे तो भय लगता है, फिर चाहे वे कितने ही बड़े भक्त कविकी रचनाएँ क्यों न हों। हो सकता है कि उसकी कुछ रचनाओं में भक्ति या ज्ञान-वैराग्य की भी अभिव्यक्ति हुई हो, पर इससे उसके पक्ष में यह निर्णय देना निरापद नहीं है कि उसकी घोर श्रद्धारी रचनाएँ भक्ति-साहित्य के अन्तर्गत आती हैं । भक्ति कोई बाजारू चीज़ नहीं है । वह तो अत्यन्त निमल वस्तु है । निर्विकार की अभिव्यक्ति भी निर्विकार ही होती है ।

‘ब्रजमाधुरी-सार’ का जब द्वितीय सस्करण निकालने की बात आई, तब मैंने उसमें से कितने ही पदों श्रौर कवित्तों को निकाल दिया । तृतीय सस्करण में सुरुचि का श्रौर भी अधिक ध्यान रखा गया । श्रौर भी कुछ अश कम किया जा सकता है, श्रौर ऐसा करने से ब्रजमाधुरी मे, मेरा विश्वास है, कुछ भी कमी न आयेगी । पृष्ठ-संख्या जरूर कम हो जायेगी, पर इसमें सन्देह नहीं कि वह कृशाग सकलन सुधारम के मार

का भी सार होगा।

व्रजभाषा के साहित्य की ओर उन दिनों मेरा बहुत अधिक मुकाब था। मैं भी व्रजभाषा को सबसे मधुर भाषा मानता था। किन्तु पीछे, धीरे-धीरे मेरी यह धारणा बदल गई। हाँ, इतना अवश्य कहूँगा कि व्रजभाषा के द्वारा कोमल भावों की अभिव्यक्ति बड़ी अच्छी हुई है। सूरदास, बिहारी, देव, आनन्दघन आदि निसर्गजात कवियों ने अपनी निर्माण-समता से व्रजभाषा के अन्दर कुछ ऐसी शक्ति डाल दी थी कि उसमें अभिव्यक्ति के विलक्षण गुण पैदा हो गये। कविता के लिए वह एक अच्छी समर्थ और समृद्ध भाषा सिद्ध हुई। मगर मेरा पक्षपात निर्वल पड़ गया, जब मैंने देखा कि ऐसा ही शक्ति-संचार तो जायसी और तुलसी ने अवधी भाषा में किया है। वल्कि आज तो मैं यहाँ तक मानने लगा हूँ, कि वियोग-शृङ्गार की अभिव्यक्ति के लिए जितनी अवधी भाषा समर्थ हुई उतनी व्रजभाषा नहीं। यही कारण है कि वियोग-शृङ्गार की उँची अभिव्यजना व्रजभाषा में अपेक्षाकृत कम ही मिलती है। अवधी में जायसी और कुछ दूसरे प्रेम-मार्गी कवियों और संतो ने प्रेम के जिस निर्मल रूप को हृदयवेधी शब्दों में अभिव्यक्त किया है वैसी चीज़ व्रजभाषा के साहित्य में कम ही देखने में आई है। मेरे कहने का यह अर्थ न लगाया जाये कि अवधी का सारा शृङ्गार-साहित्य निर्विकार है। जायसी प्रभृति प्रेममार्गी कवियों ने जहाँ सयोग शृङ्गार का वर्णन किया है वहाँ वे भी फिसल गये हैं। ऐसे कुरुचिपूर्ण अश श्लेषक-जैसे मालूम पड़ते हैं, और उनकी शुभ्रता पर निश्चय ही ऐसे अश्लील अंश काले धब्बे-से प्रतीत होते हैं। मेरे कहने का तात्पर्य तो केवल इतना ही है

कि अवधी में निर्मल वियोग-श्रृङ्गार की अभिव्यक्ति की जो समर्थता है, जो सम्पूर्णता है वैसी ब्रजभाषा को उपलब्ध नहीं हुई ।

मगर यह तो मेरा अपना मत है । मैं जानता हूँ कि मेरी इस मान्यता के विरोध में काफ़ी कहा जा सकता है । 'ब्रजमाधुरी सार' के संपादन के सिलसिले में भारतेन्दुजी के स्नेही सखा श्रीराधाचरण गोस्वामी से मैं दो या तीन बार वृन्दावन में मिला था । गोस्वामीजी महाराज से मैं एक दिन कवीर के विषय में चर्चा कर रहा था । स्वभावतः अवधी भाषा के साहित्य का भी प्रसंग छिड़ गया । उस ओर उन्हें मेरा मुकाव अच्छा नहीं लगा । बोले—“ब्रज-साहित्य के अनुपम माधुर्य के आगे तुमने कवीर और अवधी के शुष्क साहित्य की यह क्या नीरस चर्चा छेड़दी ।” 'जीभ, निवारी क्यों लगै, वारी, चाखि अँगूर' विहारी का यह दोहा भी मुझे धिक्कारते हुए कहा ।

आगे कुछ कहना वेष्ट्रद्वी में शुमार किया जाता । मैं चुप होगया । पर मुझे तो, सच मानिए, जो स्वच्छ, निर्विकार रस-माधुर्य कवीर और जायसी की कविता में मिला, वह अन्यत्र नहीं ।

फिर भी ब्रजभाषा के प्राचीन साहित्य की मैं उपेक्षा नहीं करूँगा । ऐसा करना भारी अपराध होगा । उस साहित्य पर यद्यपि मेरा आज वैसा मोह नहीं रहा, तो भी मैं यह कहने को कदापि तैयार नहीं कि उसमें ऊँचे उठने की प्रेरणा देनेवाली रचनाओं का अभाव है । ऐसा कहने का कौन दुःसाहस करेगा ? सूर और आनन्दघन की कविता का बहुत-सा अंश और मीरा की तो प्रायः सारी ही पदावली ऊँचा उठाने का बल रखती है । यह सही है कि रत्नों के साथ काच के टुकड़ों का ढेर भी काफ़ी पड़ा



है, और दुर्भाग्य से उस कचरे की राशि को आज भी हमारे कुछ साहित्य-रसज्ञ मूल्यवान् समझते हैं। ऐसी बेकार चीजों की शोध पर धन और शक्ति का खर्चना कहाँ तक वाञ्छनीय है यह विचार करने की बात है। अच्छा हो कि साहित्य के संग्रहालय चाहे जो कुछ संग्रह करने का मोह छोड़ें। उनमें तो असली रत्नों का ही संग्रह हो। काच के हजारों-लाखों टुकड़ों से हमारे संग्रहालय क्यों बेकार सजाये जाये ?

‘व्रजमाधुरी-सार’ में, जैसा कि मैंने ऊपर कहा है, कुछ ऐसे भी कवियों को स्थान दिया था जिनकी कविताएँ प्रकाश में नहीं आई थीं। उनमें गदाधर भट्ट, हरिराम व्यास और श्रीभट्ट मुख्य थे। हरिराम व्यासकी समस्त वाणीका संग्रह मुझे छतरपुर में उपलब्ध हुआ था। उसमें लगभग ८०० पद हैं और १४५ दोहे। वह संग्रह मैंने सम्मेलन के संग्रहालय को भेंट कर दिया है। हरिराम व्यास और छानरेश महाराजा मधुकरशाह के दीक्षा-गुरु थे। व्रज-साहित्य में इनका ऊँचा स्थान माना जाता है। व्यासजी के अनेक पद सूरदासजी के पदों से, भाव और भाषा दोनों ही दृष्टियों से, किसी तरह कम नहीं। साखियाँ भी बड़ी मार्मिक हैं। हरिराम व्यास के पदों का यदि एक अच्छा-सा संग्रह प्रकाशित हो जाये, तो उससे व्रज-साहित्य का एक उज्ज्वल रत्न सामने आ जाये। इसी प्रकार चैतन्य महाप्रभु के परम शिष्य गदाधर भट्ट की भी पदावली बड़ी सरस और अनूठी है। वह भी अप्रकाशित ही है। व्रज-साहित्य के इन उत्तम रत्नों का परिचय साहित्य-संसार को बहुत कम है। खेद का विषय है कि इस दिशा में न तो साहित्य सम्मेलन ने कुछ काम किया, न नागरी-प्रचारिणी सभा ने ही। चालीस-पचास मुख्य-मुरय भक्त कवियों की वानियों में से साररूप

सुरुचिपूर्ण पदों के बड़े सुन्दर सकलन किये जा सकते हैं। सम्मेलन अथवा सभा इस उपेक्षित किन्तु महत्वपूर्ण काम को हाथ में लेले, तो एक खटकनेवाले अभाव की पूर्ति हो सकती है।

उन दिनों ब्रज-साहित्य पर ही मेरा सारा ध्यान केन्द्रित था। उसी-का सपादन, उसीका अध्ययन और उसीका अध्यापन। ब्रज-माधुरी का गाढ़ा रंग चढ़ चुका था, और कई वर्ष वैसा ही चढ़ा रहा। कुछ कविताएँ भी मैंने ब्रजभाषा में उसी शैली में लिखीं। 'अनुराग-वाटिका' के पदों की रचना मैंने उसी रंग में की। भावुकता की धारा में बहकर मैंने यहाँ-तक कह डाला—

“हमारे ब्रजवानी ही वेद,  
भावभरी या मधुवानी कौ  
नायँ मिल्यौ रस-भेद ।  
निगमागम-कृत सन्दजाल मे  
वा सुख की कहँ आस ?  
जो सुख मिलत चाखि ब्रजपद-रस,  
मौधी सहज मिठास ।” इत्यादि ।

परिणाम यह हुआ कि ब्रजभाषा-साहित्य का मैं 'अन्ध पक्षपाती' गिना जाने लगा। यह धारणा तो शायद आज भी मेरे विषय में कुछ-कुछ बनी हुई है। इसका कारण तो था ही। आरोप बहुत-कुछ सही था। मेरे तब के विचारों में परिवर्तन हो जाने का पता मेरे आरोपियों को लग नहीं सका। भावुकता में चाहे जो लिख डाला हो, पर ब्रज भाषा-साहित्य के उन अन्धाधुन्ध समर्थकों में मैंने अपने को कभी शामिल नहीं

किया, जो ब्रजभाषा के आगे अवधी, विहारी और खड़ी बोली का उप-हास किया करते थे। कुछ वर्ष पहले 'मंगलाप्रसाद-पारितोषिक' का मैं भी एक निर्णायक चुना गया था। ब्रजभाषा के एक महाकान्य की विद्यमानता में भी मैंने अपना निर्णय मैथिलीशरण गुप्त और सुमित्रानन्दन पन्त की कृतियों के पक्ष में दिया। एक मित्र को मेरे इस निर्णय पर आश्चर्य हुआ। उन्होंने कहा—“तुम्हे तो मैं ब्रजभाषा का अनन्य या अन्ध पक्षपाती मानता था। 'साकेत' के पक्ष में तुम्हारा यह निर्णय देखकर मुझे सचमुच आश्चर्य हुआ।”

मैंने उनसे कहा—“मुझे प्रसन्नता हुई कि आपका यह भ्रम निर्मूल सिद्ध हुआ।”

दूसरी बार मैंने प्रसादजी की 'कामायनी' के पक्ष में अपनी सम्मति दी। 'कामायनी' को पढ़ते समय इस बात का ध्यान ही नहीं रहा कि वह किस भाषा में लिखी गई है।

: ११ :

## मेरी काव्य-रचनाएँ

कविता करने का शौक मुझे लगा तब मेरी आयु मुश्किल से नौ वर्ष की रही होगी। सबसे पहले गणेशजी की वन्दना की एक कुण्डलिया जोड़ी थी, जिसका पहला चरण 'लवोदर गजवदन को सुमरौं चारम्बार' शायद ऐसा कुछ था। अपने पड़ोसी लाला चिन्ताहरण को जब बड़े चाव से अपनी यह प्रथम रचना सुनाई तो उन्होंने मेरी खूब पीठ ठोंकी। हमारे ये दाद देनेवाले देवता कभी-कभी अनजान में अनर्थ कर बैठते हैं। लडकों को जरूरत से ज्यादा प्रोत्साहन दे-देकर अक्सर निरर्थक बातों का शौक पैदा करा देते हैं। कविता बनाने का नशा बड़ी जल्दी चढ़ता है, और फिर उतरता भी बड़ी मुश्किल से है।

छतरपुर में पुरानी परम्परा के एक अच्छे नामी कवि थे। उनका नाम पंडित गगाधर व्यास था। उनके शिष्य उन्हें 'ददा' के नाम से पुकारा करते थे। प्रसिद्ध काव्य-मर्मज्ञ स्व० लाला भगवानदीन इन्हीं व्यासजी के शिष्य थे। लालाजी ने इनसे आचार्य बलभद्र का 'नखशिल्प' पढ़ा था। व्यासजी आशुकवि थे। केंसी ही कठिन समस्या हो उसकी तुरन्त पूर्ति कर देते थे। काव्य-शास्त्र के अगों का उन्हें अच्छा ज्ञान था।

लोक-प्रसिद्धि में ईसुरी कवि के बाद बुन्देलखंड में गंगाधर व्यास का ही स्थान था। व्यासजी के रचे दादरे वहाँ की स्त्रियाँ आज भी बड़े प्रेम से गाती हैं। उन दिनों उधर लावनी और रेखता की बड़ी धूम थी। लावनीबाजों के जहाँ तहाँ अखाड़े भी थे। उनके दो सप्रदाय थे—तुर्रा और कलैंगी। दोनों एक दूसरे को मात देने की चेष्टा में रहते थे। मामूजी-सी बात पर शास्त्रार्थ छिड़ जाते। आपस में कभी-कभी हाथापाई तक हो जाती। रेखता के निष्ठावान श्रोता हमारे मोहल्ले के रामगुलाम सराफ और जदलसिंह दाउजू थे। ये सबसे पहले पहुँच जाते थे।

मैं भी उस वातावरण के असर से बच नहीं सका। बदनसीबी से कविता का शौक लग ही गया। पर मेरी स्कूली पढ़ाई में उससे कोई वैसी बाधा नहीं पहुँची। जब मिडिल में पढता था, तब कितनी ही तुक-बन्दियाँ लिख डाली थीं। बहुत-से सवैये और दोहे 'धनुष-यज्ञ' पर भी लिखे थे। वीर हरदौल पर एक नाटक भी उन्हीं दिनों लिखा था। श्रीकृष्ण के नखशिख-श्रद्धार के भी कुछ पद बनाये थे। राणा प्रताप पर खड़ी बोली में एक खण्डकाव्य भी लिखा था। कुछ शेर भी बना डाले थे, हालांकि उर्दू बिल्कुल नहीं जानता था। उनके सग्रह का नाम 'प्रेम-गजरा' रखा था। पता नहीं, तब की उन सारी रचनाओं का क्या हुआ। कविता के साथ वह सब मेरा एक खेलवाड था। मगर उन तुकबन्दियों के भी सुनने और सराहनेवाले मिल जाते थे।

मैट्रिक पास कर चुकने के बाद कविता लिखने का यह मज़ा काफ़ी बढ़ गया। प्रायः रोज़ ही कुछ-न-कुछ लिखता। शिखरिणी छंद में एक छोटा-सा काव्य भी लिख डाला। नाम उस काव्य का 'प्रेम-पथिक' रखा।

उसमें 'प्रेम-पुरी' वी कल्पित यात्रा का रूपक चित्रित किया था। भाया पहले से अब कुछ मँज गई थी। 'प्रेम-पथिक' लिखने के बाद मेरी यह धारणा बन गई कि हिन्दी का अब मैं एक अच्छा कवि हो गया हूँ। जब मेरी यह पहली रचना छपकर मेरे पास पहुँची तो मारे हर्ष और गर्व के मैं आकाश में उड़ने लगा। मित्रों ने बधाइयाँ भी दीं। कुल २० प्रतियाँ प्रकाशक महोदय ने भेजी थीं। बटे फेर में पड गया कि किसे दूँ, किसे न दूँ। बड़ी मुश्किल से एक प्रति अपने पास सँतकर रख सका। बाद को वह रक का धन भी चोरी चला गया। मेरे पास आज उसकी एक भी प्रति नहीं है। प्रेम मन्दिर, आरा मे तीन-चार और भी छोटी-छोटी रचनाएँ प्रकाशित हुई थीं—प्रेमगतक, प्रेमाजलि, प्रेमपरिपह और एक रचना और, जिसका नाम याद नहीं आ रहा है। आज वे सभी अप्राप्य हैं। मैंने अपनी एक भी पुस्तक कभी अपने पास नहीं रखी। इस अर्थ में चाहें तो मेरे मित्र मुझे 'अपरिग्रही' कह सकते हैं।

अपनी कविताओं को आपस के चार छह मित्रों के बीच में तो सुना दिया करता था, पर किसी सभा-सम्मेलन में सुनाने का साहस नहीं होता था। केवल एक बार छतरपुर में, गोशाला के वार्षिकोत्सव पर, एक कविता पढ़ी थी। उस कविता को मैंने खूब सुन्दर अक्षरो में लिखा था। उत्सव के अध्यक्ष तब राज्य के दीवान सुविख्यात साहित्यकार स्व०पण्डित श्यामविहारी मिश्र थे। कविता अत्यन्त साधारण थी, फिर भी मिश्रजी ने मुझे बड़ा प्रोत्साहन दिया। स्व० राधामोहन गोकुलजी के बहुत आग्रह करने पर इलाहाबाद में भी मैंने विश्व-विद्यालय की किसी साहित्य-गोष्ठी में वीररस के दो-तीन कवित्त पढ़े थे। और किसी कवि-

समाज में कभी शामिल नहीं हुआ ।

कविताएँ मैंने अधिक नहीं लिखीं, यद्यपि सहृदय मित्रों ने मेरी गणना सदा कवियों में ही की । मैंने कविता तो की, पर अपने को कभी कवि कहने की धृष्टता नहीं की । ऐसा कुछ लिखा भी नहीं, जिसमें कोई खास तंत हो । प्रारंभिक रचनाओं का मैं ऊपर उल्लेख कर चुका हूँ । उनको यदि छोड़ दूँ, तो 'कवि-कीर्तन', 'वीर-सतसई', 'अनुराग-वाटिका' और 'मन्दिर-प्रवेश' तथा दस-पन्द्रह फुटकर कविताएँ बस इतनी ही मेरी सारी काव्य-रचना है ।

भाषा मुझे ब्रज की अधिक अनुकूल पड़ी, और उसीमें अधिकतर पद्य-रचना की । उसमें मुझे कोई विशेष प्रयास नहीं करना पड़ा । खड़ी बोली में 'शुकदेव' नामक केवल एक खडकाव्य लिखा था, पर वह बंगला 'शुकदेव' का छायानुवाद था, मौलिकता मेरी उसमें बहुत कम थी । तीन और छोटी-छोटी कविताएँ खड़ी बोली में लिखी थीं, जिनके नाम 'मीठी-बात', 'एक ही बात' और 'विश्व-कीर्तन' थे ।

'कवि-कीर्तन' मैंने प्रयाग में भारी अर्थ-संकट की अवस्था में लिखा था । नाभाजी की 'भक्तमाल' की चमत्कारपूर्ण कथाओं से भले ही हम सहमत न हों, पर एक ही छप्पय के अन्दर जिस खूबी के साथ उसमें भक्तों के चरित का पुष्ट भाषा में सक्षिप्त किन्तु सारगर्भित वर्णन किया गया है, उससे 'भक्तमाल' को निस्सन्देह हिन्दी-साहित्य में बहुत उँचा स्थान प्राप्त है । साहित्य की इस दृष्टि से ही मैंने 'भक्तमाल' को पढ़ा था । मन हुआ कि इसी शैली पर हिन्दी के मुख्य-मुख्य प्राचीन और अर्वाचीन कवियों का सक्षिप्त वर्णन क्यों न लिख डाला जाये । जैसे की

भी ज़रूरत थी। सो साहित्य-भवन से साँ मुद्रा की पेशगी दक्षिणा लेकर, 'कवि-कीर्तन' मैंने छह-सात दिन में लिख डाला। श्रद्धेय कविरत्न शंकरजी ने मेरी उस तुच्छ कृति को बहुत पसन्द किया था।

फिर कई वरस बाद वीर रस के कुछ दोहे लिखे, जिनकी संख्या धीरे-धीरे सात सौ तक पहुँच गई। उस दोहावली का नाम मैंने 'वीर-सतमई' रखा। सतमई के सम्बन्ध में कुछ विस्तार से अगले प्रकरण में लिखूँगा।

'अनुराग-वाटिका' को पन्ना में लिखा था। यह मेरा यथासम्भव शुद्ध ब्रजभाषा में लिखने का प्रयास था। शैली भी उसकी ब्रजमण्डल के प्राचीन भक्त कवियों की है, और यत्र-तत्र उनके भावों का मैंने अपहरण भी किया है। 'अनुराग-वाटिका' के विषय में इतना अवश्य कहूँगा कि उसे मैंने भक्ति-भावना से प्रेरित होकर लिखा था, कोई दूसरा हेतु नहीं था। 'अनुराग-वाटिका' मुझे प्रिय भी है—उतनी ही प्रिय, जितनी कि गद्यकाव्यों में 'प्रार्थना'।

'प्रबुद्ध यामुन' नाम का एक नाटक भी लिखा, जिसमें स्वामी रामानुजाचार्य के गुरु श्रीयामुनाचार्य की जीवन घटनाओं को कथावस्तु बनाया था। कुछ स्थलों पर अपने आपको अभिव्यक्त करने का भी उसमें मैंने प्रयत्न किया है। 'प्रबुद्ध यामुन' में कविताओं का भी अनेक प्रसंगों में समावेश किया है। यह खासा बड़ा नाटक है। शैली वही भारतेन्दु-काल के नाटकों की है। इस नाटक को मैंने बड़े परिश्रम से एक या डेढ़ महीने में पूरा किया था। उन दिनों भी मैं ऋणग्रस्त था। जमना-पार हिन्दी-विद्यापीठ में बैठकर मैंने इसे लिखा था। सोचा था कि पारिध-



मिक से कम-से-कम दो डार्ड-सौ रुपये मिल जायेंगे । लेकिन लाचार होकर सौ रुपये में ही मुझे अपनी वह श्रम-साध्य रचना बेच देनी पड़ी । सन्तोष यही रहा कि मेरे सहृदय मित्रों ने 'प्रबुद्ध यामुन' की, खासकर उसके पद्य-भाग की, कद्र की ।

वीररस के कुछ पद भी लिखे थे, जो स्व० गणेशशंकरजी के सपादन-काल में 'प्रताप' में प्रकाशित हुए थे । वैसे कोई पचासेक पद लिखने का संकल्प था, पर वह पूरा न हो पाया । केवल नेत्र और बाहु पर ही दस-पन्द्रह कवित्त लिख सका ।

'गुरु-गौरव' शीर्षक एक लम्बी कविता पूज्य सद्गुरु की पुण्यस्मृति में 'कल्याण' के लिए लिखी थी । पत्र-पत्रिकाओं के लिए शायद ही अपने कवि-जीवन में दस-पाँच कविताएँ लिखी हो । मेरे स्वभावगत संकोच ने मुझे आगे नहीं आने दिया । हमेशा सकोच रहा कि मेरी ब्रजभाषा की मामूली-सी रचनाओं को इस प्रगतिशील युग में शायद ही कोई पसन्द करे । फिर भाषा का ही प्रश्न नहीं था, कुछ तंत भी तो होना चाहिए । तथा ब्रजभाषा का युग भी समाप्त-सा हो चला था । रत्नाकरजी की ब्रजभाषा की रचनाओं को यदि लवप्रतिष्ठ पत्र-पत्रिकाओं में गौरव का स्थान मिल जाता था, तो उसे एक अपवाद ही कहना चाहिए । किन्तु यदि सत्यनारायण और रत्नाकर-जैसे रससिद्ध कवियों को उचित सम्मान न मिला होता, तो उसे मैं हिन्दी-संसार के लिए एक महती दुर्घटना ही मानता ।

प्रतिम कविता मेरी वह थी, जिसे मैंने पूज्य गांधीजी के अनशन पर लिखा था—उस महान् अनशन पर, जो उन्होंने हरिजन-सेवकों की

अन्त शुद्धि के अर्थ पूना में, सन १९३३ में, किया था। उसके बाद मेरा सद्य-कवि सुकमे हमेगा के लिए विदा ले गया, और सत्रमुच यह बड़ा अच्छा हुआ। यही मेरे कवि-जीवन की अरोचक-सी कहानी है।

: १२ :

## “वीर-सतसई”

‘वीर-सतसई’ पर यह अलग प्रकरण इसलिए लिख रहा हूँ कि एक तो इस रचना के कारण कवि-जगत् में मेरी कुछ ख्याति हुई, और दूसरे इसके साथ मेरे कुछ अनुभवों का घनिष्ठ सम्बन्ध भी रहा है। सन् १९२५ में जब मैं श्रीटण्डनजी से मिलने लाहौर गया, तब वहीं, लाजपतराय-भवन में, वीर-रस के कुछ दोहे लिखने आरम्भ किये थे। सतसई लिखने की तब कल्पना भी नहीं थी। मुक्तक रचना तो थी ही, इसलिए जब कभी कोई भाव मन में उठा, उससे प्रेरित होकर कुछ दोहे लिख डाले। इस तरह डेढ़-दो साल में कोई सात सौ दोहे लिखे, और उस दोहावली का नाम, एक मित्र के सुझाव पर, ‘वीर-सतसई’ रख दिया।

वीर रस का स्थायी भाव ‘उत्साह’ होने के कारण इस रस को मैंने सर्वश्रेष्ठ रस मिद्ध करने का नया प्रयत्न या अतिसाहस किया। मैंने माना कि उत्साह के अभाव में एक भी रस मन को प्रिय नहीं लगता। स्थायी भाव उत्साह उसी प्रकार सब रसों में व्यापक है, जिस प्रकार स्वाद की दृष्टि से मधुर रस शकर, नमक, नींबू, आँवले, मिर्च और

करेले में। यह शायद मेरा सर्वथा नया प्रयास था। संस्कृत, प्राकृत तथा हिन्दी के सभी आचार्यों ने एक स्वर से शृङ्गार को ‘रसरज’ कहा है। केवल एक भवभूति ने ‘एको रस. करुण एव’ ब्रताकर करुण रग की श्रेष्ठता का प्रतिपादन किया है। स्वभाव से ही शृङ्गार रस की यह सर्वश्रेष्ठता मुझे बहुत अरुचरती थी। रीति-ग्रन्थ जितने भी मेरे देखने में आये उनमें, सिवा एक ‘शिवराज-भूषण’ के, सर्वत्र शृङ्गार रस का ही अतिशय बाहुल्य मिला। रस ग्रन्थों में ६५ प्रतिशत से ऊपर तो केवल शृङ्गार रस पर हमारे बड़े-बड़े आचार्यों ने लिखा, शेष अन्य रसों के तो जैसे उन्होंने केवल नाम गिना दिये। मनोविज्ञान के तर्कों से भी शृङ्गार का ही ‘रसरजत्व’ सिद्ध किया गया, और आज भी किया जा रहा है। सभी रसाचार्य स्थायी भावों में ‘रति’ को ही प्राधान्य देते हैं। यह तो उनकी भारी कृपा है, जो रति से ठीक विपरीत ‘विरति’ को भी—निर्वेद को भी—नवरसों में एक रस का स्थायी भाव मान लिया है।

विषय-वासना को प्रयत्नपूर्वक, शास्त्रीय रीति से, उत्तेजन देनेवाली इस मान्यता से व्यष्टि और समष्टि दोनों पर बड़ा घातक प्रभाव पड़ा। समाज के मानस में इससे विष पैदा हो गया। इसके उत्तर में शायद यह कहा जाये कि वासना की धारा तो स्वाभाविक है, उसके अजस्र प्रवाह में बाधा डालना व्यर्थ है और ऐसा करना प्रकृति-विरुद्ध भी है। यह सही है। तब नैसर्गिक विषय-रति को, तर्क का आश्रय लेकर, मिद्ध और प्रसिद्ध करने की भी क्या आवश्यकता है? और, मनुष्य में पुरुषार्थ की स्थापना करना भी बेकार है। लेकिन ऐसी बात नहीं है। गिरना स्वाभाविक अवश्य है, किन्तु श्रेष्ठ नहीं। ऊँचा उठना और आगे बढ़ना

ही सनातन काल से जीवन का परम उद्देश्य माना गया है। विसर्जन ही सच्चा अर्जन है, जो बड़े-से-बड़े पुरुषार्थ की, ऊँचे-से-ऊँचे उत्साह की अपेक्षा रखता है।

मेरा यह विश्वास दृढ़ से दृढतर और दृढतम होता गया कि रति और श्रद्धा के अंधाधुन्ध निरूपण और समर्थन ने समाज की जीवन-शक्तियों का बड़ा क्षय किया है। साहित्य के भव्य भवन को नायिकाभेद के विपैले धुँएँ ने बुरी तरह भर दिया, जिससे समाज का कई शताब्दियों-तक दम घुटता रहा। राष्ट्र में इस विघातक विचार-धारा के द्वारा नीति-भ्रष्टता और क्लीवता ने भी प्रवेश किया। और तो और, हमारी पवित्र भक्ति-भावना पर भी इसका दुष्ट प्रभाव पड़ा। प्रेम-मार्गी सतों और कवियों ने जिस ज्ञान-गर्भित स्वच्छ प्रेम-रस का खोला था उसे अमर्याद श्रद्धा के अन्ध समर्थकों ने बंद कर देने का कुत्सित प्रयत्न किया। रीतिकाल के कुछ कवियों और महाकवियों ने तो गद्गी का ढेर लगाने में हठ करडी। नखशिख-वर्णन, पद्मस्तु-वर्णन और नायक-नायिका-वर्णन में ही अपनी सारी प्रतिभा और कला-कुशलता उन्होंने खर्च की। हम परंपरा की बढौलत, आचार्य रामचन्द्र शुक्ल के शब्दों में, "प्रकृति की अनेकरूपता, जीवन की भिन्न-भिन्न चिन्त्य बातों तथा जगत् के नाना रहस्यों की ओर कवियों की दृष्टि नहीं जाने पाई। वह एक प्रकार से बद्ध और परिमित-सी हो गई। उसका क्षेत्र सकुचित-सा हो गया।" साथ ही, समाज की चेतना और पौरुषशीलता को भी सकुचित और निर्जाव कर डाला। मनुष्य की हीन वासनाओं को 'शास्त्रीय रीति' से अनुचित उत्तेजन देकर आसिर उन्होंने जीवन की क्या

साधना की ?

आश्चर्य और क्लेश होता था और आज भी होता है, जब मैं देखता था कि हमारे कुछ आधुनिक सुकवि भी स्वाभाविकी अन्तःप्रेरणा और प्रगतिशीलता की ओट में प्रकारान्तर से उसी हीन वामनात्मक शृङ्गार को अपनी रहस्यमयी लाक्षणिक रचनाओं द्वारा अनुचित-उत्तेजन देते हैं, और बेचारी कला का ज़बरन नीति से संबंध-विच्छेद करा रहे हैं। शृङ्गार रस के प्रति मेरी इस विद्रोही भावना ने बहुत-से दोहे लिखाने की प्रेरणा दी। ‘वीर-सतसई’ के रचना-काल में मैं जिस वातावरण में रहा, उससे भी मुझे बहुत-सारा मसाला मिला। राष्ट्र को क्लीव बना देनेवाली विलासिता को नज़दीक से देखा, तो मेरे आंतरिक विद्रोह की आग उससे और भी भड़क उठी। मैंने देखा कि हमारे ऐतिहासिक राष्ट्र-वीरों की कृतियों को आज केवल ठठरी रह गई है। निराशा और मुर्दनी से मुझे उस वातावरण में उत्साह और जीवन का सन्देश मिला। स्त्रैण राजपूतों और नृशम नरेशों को मैंने अनेक दोहों में बड़े बड़े शब्दों में धिक्कारा। उत्तान शृङ्गार के प्रमुख प्रतिपादक विहारी पर भी बुरी तरह आक्रमण किया। जैसे—

“भक्तकत हियँ गुलाव कै, भँवा भँवैयत पाइ ।”

या विधि इत सुकुँ वारता अब, न दई सरसाइ ॥

जाव भलँ जरि, जरति जो उरध उसाँसनि देह ।

चिरजीवौ तनु रमत जो प्रलय-अनल कै गेह ॥

जहँ गुलाव हूँ गात पै गडि छाले करि देत ।

बलिहारी । वखतरन के तहाँ नाम तुम लेत ॥

होउ गलित वह अङ्ग, जेहि लागति कुसुम-खरौट ।  
चिरजीवौ तनु सहत जो पुलकि-पुलकि पवि-चोट ॥

‘वीर-सतसई’ में सभी प्रकार की वीरता का वर्णन आया। ‘विरह-वीर’ की उसमें मेरी एक नई कल्पना है, जिसकी आलोचना भी हुई थी। स्वभावतः अस्त्र-बल पर निर्भर करनेवाली वीरता का सबसे अधिक वर्णन सतसई में आया है। इतिहास ने तथा जन-श्रुतियों ने ऐसे ही वीरो को हमारे सामने उपस्थित किया है। वर्तमान में भी यही हो रहा है और शायद भविष्य में भी ऐसे ही वीरों का वर्णन होता रहेगा। आज की युद्ध-नीति में ‘कूट-वीरता’ ने भी अपना एक स्थान बना लिया है, और ‘कूट-वीरों’ का गुण-गान भी होने लगा है। कुब मिलाकर अस्त्र-धारी वीरो को ही इतिहासों और काव्यों ने प्रतिष्ठा प्रदान की है। मैंने भी लगभग इसीका अनुसरण किया। पर आज मेरा वैसा मत नहीं रहा। अब अस्त्र-धारियों को प्रथम श्रेणी के वीरो में स्थान देना अनुचित-सा मालूम देता है। संसार के प्रथम श्रेणी के वीरों में तो प्रह्लाद, रंतिदेव, दधीचि, हरिश्चन्द्र, बुद्ध, महावीर, सुकरात, ईसा और गांधी आते हैं। यह सही है कि तलवार से लडनेवाले योद्धा भी रण-भूमि पर अपने प्राणों का मोह छोड़ देते हैं। पर दूसरों के प्राण लेने के विचार से, और तलवार के बल पर वे ऐसा करते हैं। अस्त्र-बल पर निर्भर रहने से आत्म-विसर्जन में जो अनुलित शक्ति सन्निहित है वह प्रायः क्षीण पड़ जाती है। फिर अस्त्र-बल का उपयोग भी लोक-सहार के लिए ही होता है। अतः अस्त्र-बल के आधार पर पुष्ट होनेवाली वीरता का समर्थन करने को अब जी नहीं करता, यद्यपि ऐतिहासिक और

प्रागैतिहासिक काल से लेकर आजतक इसी प्रकार की वीरता के पत्र में नैतिक एवं वैज्ञानिक तर्क उपस्थित किये गये हैं। प्रत्यक्ष में भी आज उन्हीं योद्धाओं के भारी पराक्रम देखने व सुनने में आ रहे हैं। उनके शौर्य और पराक्रम की सराहना न करना अपने आपको नीचे गिराना है। उन शूरमाओं के साहस को धन्य है, जो अपने प्राणों को हथेली पर रखकर आकाश से प्राग में और समुद्र में हँसते-हँसते मूढ़ पड़ते हैं। फिर भी निष्ठुर न्याय-तुला उन योद्धाओं को प्रथम श्रेणी के वीरों में स्थान देने के लिए तैयार नहीं। उस श्रेणी को तो उसने युद्ध और ईसा, सुकरात और गांधी जैसे वीरों के लिए ही सुरक्षित रखा है। इस श्रेणी में आनेवाले वीरपुरुषों का भी मैंने ‘वीर-सतसई’ में आदर-पूर्वक उल्लेख किया है, पर मेरा सारा ध्यान तो तब युद्ध-वीरों पर ही केन्द्रित था। जिस वातावरण के बीच ‘वीर-सतसई’ लिखी गई उसमें मैंने राग और विलास के, द्वेष और प्रतिहिंसा के भयङ्कर दृश्य देखे। उन सब अनुभवों का सतसई की रचना पर कहीं तो प्रत्यक्ष और कहीं अप्रत्यक्ष प्रभाव पड़ा।

‘वीर-सतसई’ में कई प्राचीन कवियों की सूक्तियों का मैंने भावा-पहरण भी किया है। आज मैं उसे देखता हूँ तो कई स्थलों पर काफ़ी भाव-शैथिल्य पाता हूँ। काव्य-कला की दृष्टि से हिन्दी-साहित्य में एक-से-एक सुन्दर सतसइयाँ हैं। फिर भी मेरी इस असुन्दर रचना को सट-दय साहित्य-रसज्ञों ने प्रेम से अपनाया और मुझे खाम्मा प्रोत्साहन भी दिया। जब साहित्य-सम्मेलन की निर्णायक-समिति ने ‘वीर-सतसई’ पर ‘मगलाप्रसाद-पारितोषिक’ देना घोषित किया, तब मुझे सधमुच



आश्चर्य हुआ। उस निर्णय पर कुछ शकाएँ भी उठाई गईं। यह भी आरोप किया गया कि निर्णायकों ने निर्णय देने में पक्षपातसे काम लिया है।

सम्मेलन के मुजफ्फरपुरवाले अधिवेशन में पारितोषिक लेने के लिए मुझे निमन्त्रण मिला। दस दिनों में पन्ना में था। मित्रों ने बधाइयाँ भी भेजीं, पर इतना बड़ा सम्मान स्वीकार करते हुए कुछ फिक्क सी मालूम देती थी। अस्वीकार भी नहीं करते बनता था। भय था कि इस भारी संकोच की स्थिति में कहीं मुझसे कोई अविनय न हो जाये।

पूज्य टण्डनजी, श्रेय हरिश्रौधजी और आदरणीय पंडित पद्मसिंहजी के साथ स्वागत-मन्त्रीजी ने मुजफ्फरपुर में मेरे ठहराने का प्रबन्ध किया था। हरिश्रौधजी के सत्सम का पहली बार लाभ मिला। मुझे दो दिन में ही उन्होंने अपना स्नेह-भाजन बना लिया। अपनी एक-से-एक बढ़कर सुन्दर रचनाएँ स्वयं पढ़कर सुनाईं। सुनाने का ढंग भी उनका अनूठा था। उठने को जी नहीं करता था। ऐसा कौन पत्र-सम्पादक होगा, जिमने हरिश्रौधजी से अपने पत्र के लिए कविता माँगी, और उसे न मिली हो। उन्होंने किसीका खाली हाथ नहीं जाने दिया। और भी कई साहित्य-सेवियों से मेरा वहाँ नया परिचय हुआ। पुरातत्व शोध के महान् पण्डित स्व० काशीप्रसाद जायसवाल का भी दर्शन हुआ। इतना बड़ा धुरन्धर विद्वान्, जो भारत में ही नहीं, विदेशों में भी काफ़ी ख्याति पा चुका है, इतना विनम्र, इतना सरल। श्रद्धासे उनके चरणों पर अपने आप मेरा मस्तक झुक गया।

जिस दिन मुझे पारितोषिक मिलनेवाला था, उस दिन सवेरे से ही मन में न जाने क्या-क्या सकल्प-विकल्प उठ रहे थे। सम्मान का इतना

बड़ा भार मैं सँभालूँगा कैसे ? इतनी बड़ी रकम लेकर उसका आखिर करूँगा क्या ? स्वीकार न करूँ तो यह मेरी गुस्ताखी कही जायेगी । वच निकलना अब कठिन था । हृदय जैसे एक भारी बोझ में दबा जा रहा था । पर रस्म तो अदा होनी ही थी ।

पारितोषिक मुझे सम्मेलन के अध्यक्ष पंडित पद्मसिंह गर्मा ने अपने हाथ में प्रदान किया—चारह सौ रुपये, ताम्रपत्र और नारियल । आँखें ऊपर नहीं उठ रही थीं । ऐसा लगता था, जैसे सिर पर सेकड़ों घड़े पानी पड़ रहा हो । आदरपूर्वक ताम्रपत्र को माथे से लगाया, और अध्यक्ष को तथा सब उपस्थित जनों को भीगी हुई आँखों से नमस्कार किया । समझ में नहीं आ रहा था कि इय महान् सम्मान के उत्तर में कहूँ ता क्या कहूँ । रुँधे हुए कण्ठ से केवल इतना ही कह सका, “त्वदीय वस्तु गोविन्द तुभ्यमेव समर्पये ।” और वह पारितोषिक-निधि पुनः सम्मेलन के श्रीचरणों पर अर्पित कर दी ।

मैंने तो अपने हृदय का भार हलका करने के लिए ऐसा किया था, पर उससे मेरा यशोगान होने लगा । हैरान था कि पारितोषिक की निधि को लौटाकर मैंने ऐसा कौन सा बड़ा त्याग किया ! वह मेरी कुछ पसीने की कमाई तो थी नहीं । पारिश्रमिक तो प्रकाशकों से मैं पहले ही पा चुका था । यह रुपया तो बिना परिश्रम के ही अकस्मात् मुझे मिल रहा था । मन में, उससे पहले एक बार, लोभ तो आया था कि पारितोषिक का चारह सौ रुपया अपने पास रखलूँ—उससे ऋण भी चुक जायेगा, और शेष रकम में उदर-पूति का साल डेढ़-साल निश्चिन्तता से काम भी चलेगा। पर मेरी वह लोभ-लिप्सा वही-की-वही दब गई । कुछ मित्रों को मेरा

वह समर्पण अच्छा नहीं लगा, और कुछ को तो, जहाँतक मुझे याद है उसमें मेरे अहंभाव की भी गंध आई थी। अस्तु। पारितोषिक की उस निधि से सम्मेलन द्वारा बाल्योपयोगी वीर-साहित्य का प्रकाशन हो रहा है। इससे अच्छा उपयोग उस निधि का मैं और क्या कर सकता था ?

: १३ :

## क्या इसे संन्यास कहूँ ?

सन् १९३३ के बाद कविता से—यदि उम सब रचना को कविता कहा जाये तो उमसे, जी अब ऊब-सा चला था । उत्साह उतार पर आ गया था । देखता था कि आजतक जितनी रचना की उसमें कोई ग्रास तत नहीं । उस ढेर में से हूँदने पर शायद ही पृकाथ मूल्यवान वस्तु हाथ लगे । सोचता था कि शब्दों के साथ आखिर इतने दिनोंतक मैं यह खिलवाड किस उद्देश्य को लेकर करता रहा । कुछ अशतक उदर-पूर्ति का उद्देश्य अवश्य सधा, पर वह तो अन्त्र साधनों से भी सध सकता था । हाँ, यशोलिप्सा की नीयत से भी मैं वाग्विलास के इस क्षेत्र में उतरा था । पर वह उन्माद भी दीर्घकालतक चढ़ाव पर न रहा । छन्द-रचना की सनक थोड़े ही दिन सवार रही । कहीं पड़ा था—  
“वाताधिका हि पुरुषा कवयो भवन्ति”, पर सौभाग्य से मेरा वात-रोग अधिक बढ़ा नहीं । जल्दी ही उसका शमन हो गया । यह मानने में मुझे कुछ खेद या पछताव नहीं होना चाहिए कि मैं कवि या कलाकार के रूप में अमफल रहा । जो अर्थलाभ हुआ उसे मैं बेईमानी की कमाई कहने को तैयार नहीं, पर उससे जो यशोलाभ हुआ उसे तो मैं जुए की

ही कमाई मानता हूँ ।

चित्त शकाशील हो गया था, फिर भी छन्द-रचना से सबध-विच्छेद न हो सका था। कविता लिखने का आखिर उद्देश्य क्या है ? मैं जो कुछ लिखता हूँ, उससे कई गुना अच्छा लिख-लिखकर लोग छोड़ गये हैं। फिर भी हम लिखे ही जाते हैं। यह सही है कि 'तदपि कहे विना रहा न कोई,' पर यह भी तुलसी-जैसा युग-निर्माता कवि ही कह सकता है। तुलसी की वह जीवन-साधना और तुलसी की वह अहकार-शून्यता भी तो ही। किसी मासिक पत्रिका में कभी पढा था कि कविता का उद्देश्य तो कुछ होता ही नहीं—कविता तो कविता के लिए होती है। उस लेख में 'कोयल की कूक' का भी उदाहरण दिया गया था। पर वह तर्क कुछ जँचा नहीं। यदि ये कवि कविता के लिए ही कविता करते हैं, अथवा अपने लिए ही लिखते हैं, तो उसे सभा-सम्मेलनों में—या अपने मित्रों में ही सही, सुनाने और प्रकाश में लाने के लिए फिर इतने उत्कण्ठित क्यों रहते हैं ? कोयल अपनी कूक सुनाने किसीके पास कभी गई है ? हाँ, तुलसी की 'स्वान्त सुखाय' वाली बात समझ में आ सकती है। उसमें उद्देश्य की बड़ी सुन्दर और सजीव व्याख्या मिलती है। तुलसी का अन्तर हमारे अर्थ में 'अपना' कहाँ था ? वह अन्तर तो 'सीय-राममय' अखिल जगत का था। उसीके सुख के लिए, उसीके उदय के लिए तुलसी ने रामचरित-मानस की रचना की थी। तुलसी का वह स्वान्त-सुख कुछ और ही था। मेरे पास न तो वह 'स्व' था, न वह 'अन्तर'—फिर सुख कहाँ से आता ? उद्देश्य-हीन रचना कैसी होती है मैं समझ नहीं सका। बिना किसी उद्देश्य के, सिगरेट से निष्कृत धुएँ की भाँति,

कविता का अन्तरिक्ष में कुण्डलाकार मडराना मेरी समझ में तो कुछ आता नहीं। उद्देश्य तो कुछ-न-कुछ अवश्य होता है—वह उत्तम हो सकता है और हीन भी हो सकता है। मेरा अपना उद्देश्य न उत्तम था न वैसा हीन। मैंने अपनी वाणी या लेखनी को उसभर बहकने नहीं दिया। क्रममायण पर लिखना मुझे कभी आया नहीं। और प्रतिभा भी वैसी प्रखर नहीं थी।

दिन-दिन यह विचार व्याकुल करने लगा कि मैंने कविताएँ तो लिख डालीं, पर कवि न बन सका। कवि तो ब्रह्मा की तरह सजीव सृष्टि गपटी कर देता है। अपनी तरफ देखा, तब विधाता बनना तो बहुत दूर, एक कुशल कुम्हार भी न बन पाया। चौदह-पंद्रह वर्षतक अटपटी आकृतियों के कुछ शाब्दिक घड़े ही मैंने कल्पना के टेढ़े-मेढ़े चारु पर उतारे थे। उन अनघट घड़ों में कभी जीवन-रस न उँडेल सका। सहज में रस कुछ पट भी जाता, तो उनमें इतने अधिक छिद्र थे कि एक घुँट भी न ठहर पाती। कुशल कुम्हार बनने के लिए भी तो प्रतिभा और तपस्या की ज़रूरत होती है। मेरे कवि-जीवन में इसका भी अभाव रहा। किन्तु आश्चर्य है कि इस प्रत्यक्ष अनुभूति के बाद भी मैंने कई कविताएँ लिखीं। तृष्णा मर नहीं रही थी। उसे मारना भी नहीं चाहता था। अहिंसा का प्रयोग मैंने अपनी इस तृष्णा पर शुरू किया था।

मेरे अन्दर एक तरफ तो यह मन्यन चल रहा था। दूसरी तरफ, कविताएँ भेजने के तकाज़े आते थे। कद भी कविता की तब हुई, जब कि मैं उमे दिल से उतारने का इरादा कर रहा था। पत्र आया करते—और अब भी कभी-कभी आ जाते हैं, कि 'विशेषांक के लिए तो अवश्य

अपनी एक नई रचना भेजिए', अथवा 'इस विराट् कवि-सम्मेलन में तो कृपया अवश्य पधारिएगा, न आ सकें तो अपनी कविता ही भेज दीजिएगा।' गुण-आहकता से भरे ऐसे पत्रों का जवाब न देना ही मैंने मुनासिब समझा। काव्य-रसिकों के प्रति मैंने वे अदबी तो जरूर की, मगर बहुत सारी आफत से अपने को बचा लिया।

लिखने में अब पहले के जैसा रस नहीं आता था, फिर भी लिखना छूट नहीं रहा था। अक्सर अपने कवि-जीवन का सिंहावलोकन भी कर लिया करता। मैंने सचमुच कभी 'अष्टछाप' की कक्षा में बैठने की आकांक्षा की थी और कभी 'भूषण' और 'सूदन' बनने के स्वप्न देखे थे। ये मन-मोदक भी बड़े स्वादिष्ट लगते थे। मेरे एक-दो प्रशंसक ऐसा मान भी बैठे थे। कुछ अरसिक आलोचकों ने मेरी खबर भी खूब ली थी। उनकी आलोचना से मानसिक क्लेश तो हुआ था, पर मैंने उन्हें 'अनधिकारी' माना था। सच ही कभी-कभी मैं अपने को उन महाकवियों का समकक्ष समझ बैठता था। इस प्रकार की 'समझ' से यदि कवि का निर्माण होता हो, तो निस्सन्देह मैं कवि बन गया था।

अपनी रचनाओं को आधुनिक सुकवियों की भी कृतियों के आगे रखता, तो फीकी और हलकी मालूम होती थीं। रत्नों की प्रदर्शनी में काच के टुकड़ों का रखना खुद ही भद्दा और लज्जाजनक-सा लगने लगा। मित्रों के अनुरोध को टाल देता, जब वे सुनाने को कहते। कविता छूट जाने के बाद तो काव्य-चर्चा भी अच्छी न लगती थी। स्वभाव में धीरे-धीरे जैसे कुछ रूखापन आ गया। समझा यह गया कि मैं अभिमानी हो गया हूँ। अपनी पुस्तक में दो साहित्य-यात्रियों ने मेरे अभिमानी स्वभाव

का उल्लेख भी किया है। कोई छह-सात साल की बात है। एक दिन शाम को दो साहित्य-यात्री मुझसे तथा श्रीरामनाथ 'सुमन' से साहित्यिक मुलाकात लेने की गरज से हरिजन-निवास पहुँचे। उस समय मैं इमारती काम का हिसाब देख रहा था, जो बड़ा जरूरी था। उन आगन्तुकों से मैंने थोड़ी बात की और अपने काम में लग गया। उन्होंने रहस्यवाद की चर्चा छेड़दी। अब मैं उनकी बातों का जवाब दूँ या हिसाब-किताब जाँचूँ ? साहित्य-यात्रियों ने मेरी कठिनाई को न समझा। हिसाब देखना मुश्किल हो गया। दो मज़दूरों की मज़दूरी ऋगडे में पड़ी थी। लकड़ीवाला अलग अपना बिल पास कराने के लिए बैठा था। मगर वे दोनो हज़रत उठने का नाम नहीं ले रहे थे। मैं मन-ही-मन खीर रहा था। उनका विषय-प्रवाह रुक नहीं रहा था। याद नहीं किम बात पर उन्होंने पूछा कि 'आपका आखिर भाव क्या है ?' 'आप भाव पूछते हैं ? तो ये हैं—ईंट का भाव तो पन्द्रह रुपये हज़ार है, मीमेंट सवा दो रुपये बोरी मिला है और चूना बारह आने मन, और पृथ्वि।' मेरी इस अशिष्टता पर एक महाशय तो बहुत विगडे। आसन को छोड़ते हुए बोले, 'हम आपसे ईंट-चूने का भाव पूछने नहीं आये हैं। आप हृदय-हीन हैं, जो हमारे महत्त्वपूर्ण प्रश्नों का इस बुरी तरह जवाब देते हैं। हम लोग तो आपके पास कुछ और ही समझकर आये थे। गलती हुई, क्षमा कीजिए।' नमस्कार करके चले गये। मज़दूर बहुत खुश हुए। वाद को मालूम हुआ कि उन सज्जनों के चढे हुए पारे को सुमनजी ने अपने शीतल व्यवहार से उतार दिया था। उन्होंने अपनी यात्रा के अनुभवों में मुझे शुष्क और अभिमानी लिख दिया तो अनुचित नहीं किया।



गांधीजी हमारे हरिजन-निवास में ठहरे हुए थे। एक दिन मैंने उनके सामने अपने सारे विचार रख दिये, और पूछा कि 'कविता लिखना अब मैंने छोड़ने का निश्चय कर लिया है। इस बारे में अगर अपना वक्तव्य पत्रों में देदूँ तो अनुचित तो न होगा ?'

गांधीजी ने धैर्यपूर्वक सुनकर कहा—“इन विचारों से प्रेरित होकर अगर कविता का छोड़ देना तुम्हें सहज लगता हो तो वैसा कर सकते हो। पर इसे 'त्याग' न मानना। तुम्हारे वक्तव्य में अहंकार की भावना न हो।”

कविता से यह विच्छेद वास्तव में कोई 'त्याग' नहीं था। कविता को मैंने छोड़ा इससे तो यह कहना शायद ज्यादा सही होगा कि कविता ने या कविता की छाया ने मुझे छोड़ दिया। यदि वस्तुतः मैं कवि होता तो कविता मुझसे छूट नहीं सकती थी। वक्तव्य, फिर भी, मैंने दो तीन महीने बाद पत्रों में प्रकाशित कराया। पर अपना निश्चय इन्दौर में मध्यभारत-साहित्य-समिति की एक सभा में व्यक्त कर दिया। यह सन् १९३५ के फरवरी की बात है। इन्दौर के बाद खंडवा में भी उक्त निश्चय को दोहराया। पंडित माखनलाल चतुर्वेदी ने अपने निवास-स्थान पर मेरे स्वागतार्थ एक साहित्यिक गोष्ठी का आयोजन किया था। चतुर्वेदी जी के कई शिष्यों ने बड़ी सुन्दर कविताएँ सुनाई थीं। उनका आग्रह था कि मैं भी उस गोष्ठी में साहित्य पर कुछ कहूँ। मेरे मन में जो मन्यन हुआ था उसीको लेकर मैंने कविता पर अपने कुछ विचार व्यक्त किये। मेरे निश्चय पर चतुर्वेदीजी को दुःख हुआ। मेरे 'छाया-कवि'की अकाल मृत्यु पर उन्होंने शोकोद्गार भी प्रकट किये। इस निरर्थक व्यापार या व्यसन में फँस जाने की मेरी सारी कहानी इतने में आजाती है—

भाववेश में कल्पनाओं का उफान उठा, उस उफान को मैंने छन्द में ढाल लिया, देखनेवालों ने मेरे इस कौशल को प्रोत्साहन दिया—और मैं कवि बन गया। मेरे भोले प्रशंसकों ने उदारतापूर्वक उल्हास न दिया होता तो अधिक से-अधिक यही होता कि उनकी गणना मैं गुण ग्राहकों में न करता। उनका कुछ विगडता नहीं, और मेरा बहुत बड़ा उपकार ही जाता। प्रशंसकों से डरना या भडकना मीख लिया होता, तो मैं इस अनावश्यक व्यसन में फँसने से बच जाता।

और आन अपनी इस आप-बीती से दूसरों को कुछ लाभ पहुँचाने की चेष्टा करूँ, तो मेरा यह कोई गुनाह न समझा जाये। हमारे हिन्दी-जगत् में कविता का रोग व्यापक सा बनता जा रहा है। उदार-गुण-ग्राहक बेजा प्रोत्साहन दे-देकर अनजान में हज़ारों का अहित कर रहे हैं। साहित्य के हक में इस प्रवृत्ति का बढ़ना शुभ मालूम नहीं देता। उदार प्रशंसक ज़रा किरायतसारी से काम लें। साथ ही, उदारतापूर्वक प्रशंसा पानेवाले भी प्रोत्साहन मिलने से रबड की गेंद की तरह अपने सहज शील को न भूल जायें। बेचारी गेंद का अंतर तो खाली होता है, इसलिए हवा की फूँक ही उसका सारा वैभव है, जबकि मनुष्य के अंतर में अनेक गुणों की निधि पहले से ही भरी पड़ी है। फिर कवि तो मनुष्य की पूर्णता का प्रतिरूप है। उस पूर्णता को लोकस्तुति की भूख होनी ही नहीं चाहिए।

मेरे कई मित्रों ने इसे मेरा 'साहित्य-सन्यास' समझा है। मैं नम्रतापूर्वक कहूँगा कि उनका ऐसा समझना ग़ही नहीं है। कृपाकर वे 'साहित्य' का सकुचित अर्थ न करें—और 'सन्यास' शब्द को भी अपने गौरवस्थान पर प्रतिष्ठित रहने दें।

## गद्य-काव्य

पद्य-प्रकरण तो समाप्त हुआ। अब गद्य की भी कुछ कहानी सुनलें। कहा है—‘गद्य’ कवीना निकषं वदन्ति’। यदि गद्य की कसौटी पर खरा उतर जाऊँ, तो फिर मुझे अपने को असफल कवि नहीं कहना चाहिए, इसका यही अर्थ हुआ। बहुत वर्षोंतक मैं इतनी-सी भी सीधी बात न समझ सका कि पद्य में व्यक्त किया जाये या गद्य में, व्यक्त करने के लिए कुछ अनुभूत भाव या विचार भी तो हों। पद्य और गद्य तो यह ऊपर के खोल हैं। पर मैंने तो ऊपर के इन रंग-विरंगे आवरणों को ही मुख्य मान लिया था।

इलाहाबाद गया उससे पहले गद्य में एक पंक्ति भी नहीं लिखी थी। ‘संचिप्त सूरसागर’ के सम्पादन-कार्य से छुट्टी पाई, तब छोटे-छोटे निबन्ध लिखने का आरम्भ किया। उन निबन्धों में भी, कविता की ही तरह, ऊपरी सजावट पर ही मेरा ख़ास ध्यान रहा। मित्रों ने मेरे उस अभिनव प्रयास को गद्य-काव्यों की श्रेणी में स्थान दिया। इससे पहले यह ‘गद्य-काव्य’ शब्द मैंने सुना भी नहीं था। उस निबन्धावली का नाम ‘तरंगिणी’ रखा गया। साहित्योदय के संचालक श्रीभवानीप्रसाद गुप्त

ने उसे प्रकाशित किया, और इलाहाबाद विन्व-विद्यालय के प्रख्यात प्रोफेसर पंडित शिवाधार पांडेय ने उसकी प्रस्तावना लिखी। पांडेयजी का क्षरल स्नेह-भाव मैं आज भी नहीं भूला हूँ। उनसे मेरा परिचय स्व० देवेन्द्रकुमारजी ने कराया था। अंग्रेजी साहित्य के बहुत बड़े विद्वान्, फिर भी हिन्दी साहित्य के प्रति उनके हृदय में अगाध भक्ति-भाव। पाँच-सात बार उनसे मिलने का सौभाग्य मिला था। हमेशा हँसमुख, मिलनसार और विनम्र पाया। पांडेयजी ने कुछ कविताएँ भी लिखी थीं। याद पड़ता है कि उन्होंने एक दिन मुझे अपनी 'बेला-चमेली' नाम की यह रचना बड़े प्रेम से सुनाई थी—

बदरी करौंदे, सारे मीधे-औंधे  
 खडे हुए बाँधे कतार।  
 फूले-फूले फालसा, गिन्नियाँ मदालसा  
 थैड-थैड थिरके अपार ॥  
 केला नासपाती बनठन बराती  
 नाचै शरात्रियो की तौर।  
 आलू रतालू ले-लेके व्यालू,  
 खावे अलग चुप्प चोर ॥

काफी लम्बी कविता थी। पर मुझे कुछ जँची नहीं। मेरे मुँह से निकल गया, “पांडेयजी, यह क्या गौरव धधा रच डाला। मुझे तो आपकी इस अजीब-सी चीज़ में ज़रा भी रस नहीं आया।” स्पष्ट ही मेरी यह टीका अशिष्टतापूर्ण थी। छोटे मुँह बड़ी बात कह गया। विनय का कुछ भी ध्यान न रहा। परन्तु पांडेयजी ने मेरी अविनयपूर्ण पालो-

चना को प्रेम से सुना, और अपनी रचना का भावार्थ खोलकर समझाया। मैं अपनी अशिष्टता पर बड़ा लज्जित हुआ।

“तरंगिणी” जब छपकर मेरे हाथ में आई तो हर्ष और गर्व का पार न रहा। मुझे लगा कि मेरा यह गद्य-काव्य रवि दाबू की ‘गीतांजलि’ से महत्त्व में शायद ही कुछ कम हो। ‘गीतांजलि’ का एक साधारण-सा हिन्दी-अनुवाद ही मेरे देखने में आया था। बगल्ला की तब वर्ण-माला भी नहीं जानता था। गीताजलि के पदों का अलौकिक रसास्वादन तो बहुत पीछे किया। आज मुझे अपनी उस उद्धत मूढ़ धारणा पर बड़ी हँसी आती है। मनुष्य अपने-आपको कैसा धोखे में डाल देता है।

भाव की दृष्टि से ‘तरंगिणी’ में दूसरों के भावों का काफ़ी अपहरण था, और भाषा तो उसकी विल्कुल कृत्रिम थी। पंडित गोविन्दनारायण मिश्र की उस भाषा का भी मैंने दो-तीन निबन्धों में अनुकरण किया था, जिसका एक नमूना उनके द्वितीय हिन्दी-साहित्य-सम्मेलन के अध्यक्ष-पद से दिये गये भाषण में मिलता है। बीस-बीस, पच्चीस-पच्चीस शब्दों के समासान्त वाक्यों को उन निबन्धों में बाँधने का मैंने कष्ट-साध्य प्रयत्न किया था। यह है उसका एक नमूना—

“तू मुझे बुलाता है, निरन्तर बुलाता है। जब मैं अति विशद निर्जन अरण्य में कल-कल-रव-कलित सुललित झरनों का सुगति-विन्यास देखता हूँ, सुमन्दस्रोतस्वती-सरित-तट-तरु-शाखा-विहरित कलकण्ठी-कोकिल-कुहूक-ध्वनि सुनता हूँ, प्रभात-ओस-कण-मूलकित-हरितवृणा-च्छादित प्रकृति-परिष्कृत-बहुवनस्पति-सुगन्धित सुखद भूमि पर जेटता हूँ, तथा नाना-विहगपूर्ण-सुफलित-वृक्षावृत-गिरि-सुवर्णशृङ्ग-शुभ्र-स्फटि-

कोपम-गिलासन पर बैठकर प्रकृति-छटा-दर्शनोन्मत्त-श्रद्धोन्मीलित साश्रु-  
नयन द्वारा अस्तप्राय तप्तकाचनवर्ण-रविमडल-भव कमनीय कान्ति की  
श्रीर निहारता हूँ, तव स्वभाव-सुन्दर लज्जावनत अप्रकट-सुमन-सौरभ-  
रासक पवन आकर श्रवणपुट द्वारा तेरा विरहोत्कण्ठित प्रिय मन्देश सुना  
जाता है ।”

मेरे कुछ प्रणसकों ने कहा और मैंने भी मान लिया कि मेरा यह  
गद्य तो वाण और दण्डी के पद-लालित्य की याद दिलाता है ! मुझे  
अपनी इस कृत्रिम भाषा-शैली पर भारी गर्व होगया ।

हिन्दी-साहित्य-सम्मेलन के साथ साप्तिह्य होजाने से मुझे साहित्य  
के अनेक ग्रन्थों के पढ़ने-पढ़ाने का बड़ा अच्छा अवसर मिला । छतरपुर  
में तो मैं पढ़नेके लिए तरसता था । हमारे राजकीय पुस्तकालयतक सर्व-  
साधारण की पहुँच नहीं थी । प्रयाग में जाकर मेरी वह पढ़ने की पुरानी  
साध पूरी हुई । अधिकतर मैंने काव्य की ही पुस्तकें पढ़ीं । कितनी ही  
सूक्तियों का संग्रह कर डाला । उस सूक्ति-संग्रह का उपयोग मैंने कुछ  
नई शैली के निबन्धों में किया । उस शैली को मैं पंडित पद्मसिंह शर्मा  
की शैली कहता हूँ । उन निबन्ध-सूत्रों में सूक्ति-मणियों को गूँथने की  
चेष्टा की । निबन्ध-संग्रह का नाम “साहित्य-विहार” रखा । “साहित्य-  
विहार” प्रयाग के साहित्य-भवन से प्रकाशित हुआ । प्रस्तावना उमकी  
स्व० पंडित जगन्नाथप्रसादजी चतुर्वेदी ने लिखी । चतुर्वेदीजी मुझपर  
बहुत स्नेह करते थे । ब्रज-साहित्य के बड़े रसिक थे । जब कभी प्रयाग  
आते मुझसे अवश्य मिलते थे । साहित्य-विहार की शैली पर कुछ और  
निबन्ध लिखने के लिए चतुर्वेदीजी ने मुझे बहुत प्रोत्साहित किया था ।

गद्य-काव्य की चार पुस्तकें और कोई पन्द्रह साल के अर्से में लिखीं, जिनके नाम 'अन्तर्नाद', 'भावना', 'प्रार्थना' और 'ठंडे छींटे' हैं। भाषा तथा भावों में उत्तरोत्तर परिष्कार और सुधार होता गया। अनेक दोष भी दृष्टिमें आये। कई लेखों में मुझे भाषा और अलंकार का आढम्बरमात्र दिखाई दिया। देखा कि अस्पष्ट अभिव्यजना के अतिमोह से यदि मुक्त न हुआ, तो सम्भव है कि, मेरा गद्य-काव्य आगे चलकर उन्मत्त का प्रलाप कहा जाने लगे। मैं सँभल गया। ऐसे तमाम अंशों को निकाल दिया। यह देखते हुए भी कि रहस्यमयी अभिव्यजना के पीछे कितने ही कवि और लेखक पागल होगये हैं, मैंने अपने आपको उलम्बन की उस अटपटी राह पर से हटा लिया। फिर भी कुछ-न-कुछ परछाईं तो मेरे शब्द-चित्रों पर उसकी पढ ही चुकी थी। हमारे साहित्य में लाक्षणिक अभिव्यजना की ऐसी बाढ आई कि लेखक और उसके विषय के बीच का तारतम्य ही टूट गया। होश रहते हुए भी लेखक प्रायः यह भूल गया कि वह क्या कह गया है या क्या कहना चाहता है। और आलोचकों ने तो और भी गज़ब किया। अस्पष्ट अभिव्यजना की ऐसी-ऐसी लोकोत्तर व्याख्याएँ उन्होंने खोज निकालीं, जिनका अर्थ लगाना कठिन होगया। उलम्बन को उन्होंने और भी उलम्बा दिया। शोधको ने पता लगाया कि ऐसी रहस्यमयी अभिव्यजना की जदें ठेठ उपनिषदों के रूप-कौतक पहुँची हैं। यह भी विश्वास किया जाने लगा कि इस प्रकार के रहस्यपूर्ण गीतों के गायक उसी 'मधुमती भूमिका' के एकान्त साधक हैं, जिसका सरस सकेत अपने आध्यात्मिक उद्गारों में पूर्वकाल के ऋषियों ने किया था। इधर रविबाबू की प्रखर प्रतिभा ने इन लेखकों की मौलि-

कता को अभिभूत-मा कर दिया। इस रसमिद्ध विश्व-कवि का ग्रंथा-धुन्व अनुकरण हुआ। हिन्दी-जगत् में राय कृष्णदास-जैसे विरले लेखक ही अपनी मौलिकता को न्यूनाधिक अर्थों में कायम रख सके। अनेक लेखकों ने तो गद्य-काव्य के नाम से अधिकतर वेसिर-पैर की ही बातें लिखी हैं। इस कोटि के लेखकों का एक अलग सम्प्रदाय ही बन गया। पर मैं इस सम्प्रदाय में शामिल नहीं हुआ, यद्यपि गद्य-काव्य के रचयिताओं में मेरे नाम का भी यदा-कदा उल्लेख किया गया है।

इस प्रकार की दो रचनाओं पर मुझे ममता अवश्य है। 'भावना' और 'प्रार्थना' मुझे आज भी वैसी ही प्रिय हैं, 'प्रार्थना' तो और भी अधिक। ये दोनों वाद की रचनाएँ हैं, पर वैसी प्रकाश में नहीं आईं जैसा कि 'अन्तर्नाद', किन्तु इन उपेक्षिताओं को मैं भुला नहीं सका। न जाने क्यों ?

'ठंडे छींटे' में अधिकतर उन भावोद्गारों का सकलन है, जिनको मैंने राज्य और समाज के अक्षम्य अत्याचारों से प्रेरणा पाकर समय-समय पर व्यक्त किया था। स्वसम्पादिन "पतित बन्दु" में इन मुक्तक विचारों का लिखना शुरू किया था। उन दिनों मैं पत्ता राज्य में था। सिवा 'अन्तर्नाद' के ये तीनों ही पुस्तकें मैंने वही बैठकर लिखी थीं। 'भावना' और 'प्रार्थना' लिखते समय मेरी जैसी मन स्थिति थी, वह 'ठंडे छींटे' के रचना काल में न रही। मैंने इसी पृथिवी पर, इसी जीवन में नरक के वीभत्स चित्र देखे। मानव द्वारा मानव की अप्रतिष्ठा कहाँ तक हो सकती है, स्वार्थ-साधन के लिए देव-दुर्लभ मानव-जीवन किस-किस तरह घोर नरक में परिणत किया जाता है, इसके मुझे प्रत्यक्ष



अनुभव हुए। उन्हीं अनुभवों को 'ठंडे छींटे' में मूर्तरूप देने का मैंने प्रयत्न किया। साथ ही, उसमें कुछ भक्ति-भावना के भी मुक्तक उद्गार व्यक्त किये।

लगभग इसी अलंकारी शैली में दो पुस्तकें और उन्हीं दिनों लिखी थीं—'पगली' और 'विश्वधर्म'। यह 'विश्वधर्म' भी प्रकाश में नहीं आया।

कोई दो-ढाई साल की बात है। एक मासिक पत्रिका के सम्पादक महोदय ने बड़ा आग्रह किया कि उनकी पत्रिका के लिए मुझे जरूर कुछ-न-कुछ लिखते रहना चाहिए—“आपसे मैं कविता लिखने के लिए नहीं कहूँगा। पर क्या आपने गद्य-गीतों का लिखना भी छोड़ दिया है? एक-दो गद्य-गीत तो आप बड़े मज़े में हर मास हमारी पत्रिका के लिए लिख सकते हैं,” उन्हींने बड़े अनुरोध के साथ कहा।

“खेद है कि आपकी इस आज्ञा का भी पालन न कर सकूँगा। फिर आप एक ऐसे आदमी से गीत लिखवाना चाहते हैं, जिसे न स्वर का ज्ञान है, न ताल का।”

“लेकिन गद्य-गीतों में स्वर-ताल की क्या आवश्यकता है? मेरा आशय असल में गद्य-काव्य से है।” सम्पादकजी ने अपना अभिप्राय समझाते हुए कहा।

“नहीं, स्वर-ताल गद्य-गीत में भी आवश्यक है। गीत तो गीत है, फिर वह पद्य में हो या गद्य में।”

“और गद्य-काव्य?”

“गीत और काव्य में कोई विशेष अन्तर नहीं। मुझे तो आप जमा

ही करें। मैं अपने को गद्य-गीत या गद्य-काव्य लिखने का अधिकारी नहीं मानता।” मैंने अपना पिंड छुटाते हुए कहा।

“पर आपने जो कई गद्य-काव्य लिखे हैं ?”

“मैं उनको काव्य नहीं मानता। जो लिख दिया सो लिख दिया। खेद है कि आज मैं वैसा भी न लिख सकूँगा। दोबारा अब उन स्वप्नों का देखना सम्भव नहीं।” मेरे इस उत्तर से भी उन्हें सन्तोष नहीं हुआ।

यह सब जो भी लिखा, मेरी भावुकता का ही परिणाम है—और भावुकता भी वह, जिसे अलकारी भापा ने, आडम्बरी शैली ने अपने आप में शुद्ध नहीं रहने दिया। मेरी रचनाओं को न ज्ञान का विकास मिला, न श्रद्धा-भक्ति का सहारा मिला। लोगों में एक भ्रम अवश्य प्रचार पा गया कि मैं भी ‘गद्य-काव्यो’ का एक रचयिता हूँ। मेरी इस असफलता की स्वीकारोक्ति से यदि यह भ्रम दूर हो जाये, तो मैं इसे अपनी एक सफलता ही समझूँगा।

## लेखन-व्यवसाय

यद्यपि मैं न तो सफल कवि बन सका, न-सिद्धहस्त लेखक, तो भी जीविका का मुख्य सहारा मेरा किसी-न-किसी रूप में लेखन-व्यवसाय ही रहा। मैं आज भी अपने को लगभग 'मसि-जीवी' ही मानता हूँ। छोटी-बड़ी सब मिलाकर चालीस से ऊपर पुस्तकें लिखीं। इनमें स्वरचित, संकलित व संपादित सभी पुस्तकें आजाती हैं। न चाहते हुए भी लेखन धीरे-धीरे मेरा व्यवसाय बन चला, पर उससे मैंने खास कुछ उपार्जन नहीं किया, वैसा तब ज्ञान भी नहीं था। कुछ पुस्तकें तो बिना कुछ पारिश्रमिक लिये ही प्रकाशकों को देदीं। सम्मेलन के लिए भी जो लिखा उसमें कभी आर्थिक हेतु नहीं जोड़ा।

परन्तु प्रकाशन में मुझे कोई खास कठिनाई नहीं आई। केवल 'प्रेमयोग' के प्रकाशन के सम्बन्ध में पाँच सात प्रकाशकों के साथ कुछ पत्र व्यवहार करना पड़ा था। उन दिनों मुझे काफी आर्थिक कष्ट था। कॉपीराइट उसका कम-से कम ५००) में देना चाहता था। अपने आदरणीय मित्र पंडित पद्मसिंह गर्मा को भी मैंने इस विषय में लिखकर कष्ट दिया था। शर्माजी ने बड़ी सहानुभूति के साथ मेरे पत्र का उत्तर

दिया, उसे मैं नीचे उद्धृत करता हूँ —

“प्रिय वियोगी हरिजी, प्रणाम ।

कृपा-पत्र मिला । आपकी चिन्ता का कारण जानकर चिन्ता हुई । हिन्दी सप्ताह में ऐसा प्रकाशक मिलना दुर्लभ है, जो अच्छी चीज़ की कद्र करे और पेशगी पुरस्कार भी देदे । प्रकाशक प्रायः अर्थपिशाच हैं, उनके यहाँ सब धानों का भाव २० पैसे ही है !

लोकरुचि को भ्रष्ट करनेवाले खरीदार हैं । हिन्दी में आज अश्लील किस्से-कहानियों की भरमार है, अच्छे साहित्य को कोई पूछता ही नहीं । एक संस्कृत कवि की सूक्ति याद आ रही है—

जातेति कन्या महतीह चिन्ता

कस्मै प्रदेयेति महान् धितर्क ।

दत्ता सुख प्राप्स्यति वा न वेति

कन्यापितृत्व खलु नाम कष्टम् ॥

यही बात आजकल अच्छी रचना के विषय में भी लागू हो रही है । एक प्रकाशक महाशय मेरे लेख संग्रह के लिए बहुत लालायित थे । जब पुरस्कार की बात चली, तो पहले ॥) पेज कहा, फिर १) पेज पर आकर ठहर गये, और वह भी वाद को पुस्तक विक्रेता पर ।

मुजफ्फरपुर में जो प्रकाशन का आयोजन हो रहा था, वह लोग भी ढीले पड़ गये । मेरा लेख-संग्रह लिया था वह भी अभी खटाई में ही पड़ा है । न जाने कब प्रकाशित हो और क्या मिले । ‘प्रेमयोग’ के बारे में भी उनसे आपकी शर्त लिखकर पूछूँगा । इण्डियन प्रेस को भी लिखूँगा । और तो कोई नजर आता नहीं, जिससे बात की जाये ।

गुरुकुल कागड़ी,

चैत्र व. १३१८

भवदीय

पद्मसिंह शर्मा

‘प्रेमयोग’ को बड़ी खुशी से गोरखपुर के गीताप्रेस ने प्रकाशनार्थ ले लिया। पेशगी १००) भी भेज दिये। पुस्तक को शुद्ध और सुन्दर छपा, और प्रचार भी उसका अच्छा किया। पर यह तो एक अपवाद था। ऐसे व्यवहार-शुद्ध प्रकाशकों को हम उँगलियों पर गिन सकते हैं। पंडित पद्मसिंहजी ने जो अन्तर्व्यथा अपने उक्त पत्र में ‘व्यक्त की है वह आज भी सर्वथा सत्य है। हिंदी का यह घोर दुर्भाग्य है, जो शर्माजी-जैसे अमरकीर्ति लेखको की कृतियों का मूल्य ॥) या १) पेज लगाया जाये और उन्हें बड़ी वेदना और क्षोभ के साथ यह लिखने को बाध्य होना पड़े कि ‘प्रकाशक प्राय अर्थपिशाच हैं।’

हिंदी के लेखकों की कहानी बड़ी करुणाजनक है। कई ऊँचे लेखको के दिन सचमुच बड़े कसाले में कटे। बालकृष्ण भट्ट, प्रतापनारायण मिश्र, अमृतलाल चक्रवर्ती, रामदास गौड़, चन्द्रशेखर शास्त्री प्रभृति साहित्यकार अपने रक्त की अंतिम बूँद देकर भी हिन्दी की आराधना करते रहे, जीवनभर ऋण के भार से बुरी तरह दबे रहे, भूखों मरने की भी नौबत कई बार आई, पर किसीने कभी उन्हें पूछा ? हाँ, यह वेशक सुना गया कि हिन्दी में अच्छी चीज़ें नहीं निकल रहीं—हिंदी में पढ़ने-लायक कुछ है नहीं। मगर इन शिकायत करनेवालो से कोई पूछे कि तुमने हिन्दी को ऊँचा उठाने के लिए कुछ किया भी है ? बात-बात में अंग्रेजी साहित्य की महिमा गानेवाले इन असन्तुष्ट आलोचको ने हिन्दी लेखकों को क्या प्रोत्साहन दिया ? अंग्रेजी के मामूली लेखकों को भी हिन्दी के अच्छे लेखकों के मुकाबिले कितना अधिक पुरस्कार दिया जाता है। हिंदी में जो भी साहित्य-सम्पदा आज दिखाई देती है, उसका

अर्जन और उसका रक्षण अकिंचिनों ने ही अपने पुण्य माधनो से किया है। समाज उनसे कभी ऋण-मुक्त नहीं हो सकता।

साधनहीन लेखकों की सहायता करने के लिए अखबारों में कई बार हृदयस्पर्शी अपीलें निकाली गईं। उन्हें वृत्तियाँ देने-दिलाने की भी तजवीज़ें सोची गईं और कुछ लेखको को उनकी दुरवस्था पर रहम खाकर कभी-कभी कुछ आर्थिक सहायता पहुँचाई भी गई, पर मुझे हमेशा ऐसी तमाम तजवीज़ें अपमानजनक और हीन मालूम हुईं। लेखक अपने को असहाय, अपग और अनाथ क्यों माने? कर्तव्य-भ्रष्ट समाज उसकी क्रूर नहीं करता, तो अपने दुर्दिनों में उसके सामने, मोहताज की तरह, उसे हाथ नहीं फैलाना चाहिए। मिट्टी खोद-खोदकर और घास छील-छीलकर अपना और अपने कुटुंब का पेट भरे, और अपने जीवन-घट से साहित्य-रस का पान निष्काम भाव से समाज को जितना बन पड़े कराता रहे। जो कष्ट उसे सहन करना पड़ता है, उसे वह स्वेच्छा से सहन क्यों न करे? प्रकाशक की फरमाइश पर लिखना छोड़दे। प्रकाशक को शोषण करने का मौका वह दे ही क्यों? समाज सम्मानपूर्वक अपने लेखकों के चरणों पर यदि भेट चढ़ाता है, तो वह उनका कोई उपकार नहीं करता, बल्कि ऐसा करके स्वयं उपकृत होता है। स्वाभिमानी लेखकों को भिक्षुक बनकर अर्थलोलुप प्रकाशकों और उपेक्षक समाज के आगे हाथ नीचा नहीं करना चाहिए।

ऐसे विचार अक्सर मेरे मन में आते थे, और आज भी आते हैं। लेकिन परिस्थितियों ने मुझे भी दो या तीन बार बुरी तरह झकझोर डाला, और प्रकाशकों के आगे हाथ फैलाने के लिए मजबूर कर दिया।

तीन संग्रह-ग्रन्थ प्रकाशकों की फरमाइश पर तैयार करने पड़े और मेरी गरज़ का पूरा फायदा उठाकर सस्ते दामों में उन्होंने मेरा परिश्रम खरीद लिया। सन्तोष यही रहा कि प्रकाशकों की बेजा फरमाइश की चीज़ मैंने कभी नहीं लिखी—लिखाने की उनकी हिम्मत भी नहीं पढी। कई प्रकाशक तो लेखकों की वेश्या से अधिक कद्र नहीं करते। गरज़मन्द लेखक भी लोभ में आकर उनकी बेजा फरमाइश पर गलीज़-से-गलीज़ चीज़ लिखने को तैयार हो जाते हैं।

लेखन आज प्रतिष्ठित व्यवसाय के रूप में नहीं चल रहा है, किसी तरह वह पेट भरने का एकमात्र जरिया है। कभी वैसा बन भी सकेगा इसमें भी सन्देह है। लेखन व्यवसाय के रूप में कदाचित् यहाँ हमारे देश में था भी नहीं। विचारों और भावों को, या मस्तिष्क और हृदय को बेचनेवाले प्रतिष्ठा के पात्र कभी नहीं समझे गए। लेखन को व्यवसाय के रूप में चलाना अनुपयुक्त भूमि में विदेशी पौदे का रोपना है। अपने यहाँ तो गोरस भी बेचना अनुचित समझते थे। फिर 'हृदय-रस' बेचने को तो बात ही क्या। किन्तु पहले की वे परिस्थितियाँ आज नहीं रही। जो कभी नहीं किया था वैसा भी करने को आज बाध्य होना पड़ रहा है। दिनों के फेर से साहित्यकारों को अपना अनमोल शील भी आज बाजार में रखना पड़ रहा है। और उनकी दीन-हीन परिस्थितियों से बड़ा अनुचित लाभ उठाया जा रहा है।

सद्भाव या शुद्ध व्यवहार बहुत कम प्रकाशकों का लेखकों के साथ रहा है। पहले सस्करण में उनकी पुस्तकों का जो आदर होता है, वह बाद के सस्करणों में नहीं रहता। रद्दी कागज़ पर बड़ी दरिद्र छपाई करते हैं।

लेखक को कभी-कभी पता भी नहीं चलता कि उमकी पुस्तक के कितने सस्करण हो गये । गायद रायल्टी की पद्धति में ऐसा न होता होगा । मुझे उमका अनुभव नहीं । मेरी कई पुस्तकों की बड़ी दुर्गति हुई । अपने एक मित्र जो मैंने प्रकाशनार्थ दो या तीन पुस्तकें दी थीं, और व्यक्तिगत रूप से दी थीं । माफ़ेदारों में कुछ आपसी झगड़े चले और दुर्भाग्य से मेरी वे पुस्तकें मेरे मित्र के पाम से निकलकर एक दूसरे सज्जन के हिस्से में चली गईं । मुझे इसकी सूचना भी नहीं दी गई । उन महाशय ने बिना मुझसे कुछ पूछे-ताछे पुस्तकों का छापना शुरू कर दिया । उम प्रकाशन में मेरी विनय-पत्रिका की टीका भी थी । प्रूफ-संगोधन के लिए मेरे पास पुस्तकें वे निस्सकोच भेज सकते थे, पर उन्होंने ऐसा नहीं किया । पुस्तकों के, रास कर, 'विनय पत्रिका' के नये सस्करण देकर मुझे बड़ा दुःख हुआ । अशुद्धियों की भरभार थी । पर प्रकाशक महाशय को इससे क्या । उन्हें तो पुस्तक बेचने से मतलब था । बेचने में कोई कठिनाई भी नहीं आती थी, क्योंकि पुस्तक बाजार में अपना स्थान बना चुकी थी । मैंने अपने मित्र से शिकायत की । पर उनके सामने गायद कोई चारा नहीं था । पढ़ताने लगे । मैं भी आगे और क्या कह सकता था । मन मारकर रह गया । 'वीर-मतमई' और 'पगली' की भी लगभग ऐसी ही दुर्गति हुई । मैंने तो अच्छे घर देखकर ही अपनी पुस्तक रूपी कन्याओं को दिया था, मुझे मन्देह नहीं था कि 'दत्ता सुग प्राप्स्यति वा न वेति'—पर उनके भाग्य फूट गये । इसे विधाता का दुर्विधान ही कहना चाहिए ।

इस सब से तंग आकर कुछ कवि और लेखक खुद प्रकाशक बन गये,



लेकिन प्रकाशन की कीमत में उन्हें अपनी प्रतिभा का बहुत-सा अंश देना पड़ा। व्यवहार-कुशल बहुत कम लेखक देखे गये। यदि व्यवहार-कुशलता की ओर बहुत ज्यादा झुके तो लेखन-प्रतिभा में व्याघात हुआ। फिर भी शायद कुछ लेखक दोनों चीजों को एकसाथ निभा ले जाते हैं। बिना मोल-तोल किये वे एक पक्ति भी लिखने को तैयार नहीं होते। मेरे मित्र स्व.श्रीरामदास गौड़ अपने वचन का एक किस्सा सुनाया करते थे। एक दिन एक बड़ई उनके घर पर अपना खत पढ़वाने के लिए पहुँचा। गौड़जी ने खत पढ़कर सुना दिया। उसके चले जाने के बाद गौड़जी के चाचा उनपर बहुत विगड़े—“नाममऊ लडके, तूने बगैर कुछ उजरत लिये उसका खत यूँ ही पढ़ दिया। तेरी सबाँकी खूँटी अगर टूट जाये, तो क्या वह बड़ई बिना पैसे लिये मुफ्त में नई खूँटी लगा देगा ? तू एक मुशी का लडका होकर ऐसी बेवकूफी कर बैठा !”

लेखन कला को व्यवसाय बनाने के लिए अभागे लेखकों को अभी न जाने क्या-क्या सीखना पड़ेगा।

: १६ :

## हिन्दी-साहित्य-सम्मेलन

( १ )

जान्स्टनगज, प्रयाग के जिस किराये के मकान में श्रीपुरपोत्तमदास टण्डन पहले रहते थे, शुरू-शुरू में उसी मकान के एक कमरे में, मुझे बतलाया गया, सम्मेलन का प्रारम्भिक कार्यालय था। उसी कमरे में बैठकर मैंने 'संचित सूरसागर' का संपादन-कार्य किया था। उस कमरे को हम लोग 'सम्मेलनवाला' कमरा कहते थे। पंडित बालकृष्ण भट्ट के सुपुत्र श्रीमहादेव भट्ट उसी कमरे में, एक छोटी-सी चौकी पर बैठकर, पत्र-व्यवहार का काम किया करते थे। मैं जब इलाहाबाद गया, तब उन दिनों अहियापुर में भारती-भवन पुस्तकालय के सामने एक छॉटे-से मामूली मकान में सम्मेलन का दफ्तर था। मकान बिल्कुल जर्जरित अवस्था में था। न उसमें प्रकाश आता था, न स्वच्छ हवा। पाखाना तो उसका बड़ा ही गदा रहता था। मेरे मित्र प० रामनरेश त्रिपाठी ने उसपर बीभत्स रस के कुछ कवित्त भी लिखे थे। उनमें से एक कवित्त नीचे उद्धृत कर रहा हूँ —

“कु भीपाक की जो कथा गाई है पुरानन में,

ताही कौ नमनो यह विरचि बनायो है।

मूरज की गमि नाहिं, पौन को पहुँच नाहिं,

रात-दिन एक-सो अंधेरो जहाँ छाया है ।

प्रानायाम जान सो तो वैठि कछु काल सकैं,

नाकवारे प्रानिन कों साँसति सहायो है ।

घोर दुरगंध कौ खजानो यहि घर में

न जानौ कौन दानौ पायखानौ बनवायो है ॥

इसी अंधेरे सीलदार मकान में हिन्दी-साहित्य-सम्मेलन का अखिल भारतीय कार्यालय था। चारों विभागों के पाँच या छह कर्मचारी यहीं फर्श पर बैठकर काम किया करते थे। हिसाब-किताब लेकर पंडित महावीर-प्रसाद त्रिपाठी से मेरी खूब बनती थी। वह हस्तलिखित कविता-पुस्तक मेरे इन्हीं मित्र की थी, जिसे मेरे सामान के साथ सहारनपुर में, प्रातीय सम्मेलन के अवसर पर, चोर चुरा ले गये थे। किन्तु त्रिपाठीजी ने मुझसे उसके सम्बन्ध में कभी एक शब्द भी नहीं कहा।

वहाँ से टठकर सम्मेलन का दफ्तर विद्यापीठ के साथ कुछ दिनों के लिए फिर जान्स्टनगज में आया, और उसके बाद क्रास्थवेट रोड पर। सम्मेलन ने यहाँ जमीन खरीदकर अब उसपर अपना एक कच्चा मकान खड़ा कर लिया था। जिस जगह आज विशाल सम्मेलन-भवन खड़ा है, वह बगलवाली जमीन तो गायद बाद को खरीदी गई थी। टण्डनजी के साथ-साथ अपने उस नये कच्चे भवन में रोज सवेरे मैं अमरूद और केले के दररतों को पानी दिया करता था। एक डेढ़ वर्ष यहाँ एक कोठरी में मैं रहा भी था। दिन-पत्रिका पर यहीं बैठकर मैंने 'हरितोपिष्ठी' टीका लिखी थी। सम्मेलन-पत्रिका का संपादन भी यहीं पर किया था।

कुछ विद्यार्थियों को मध्यमा का साहित्य भी पढ़ाया करता था। प्रबन्ध-मन्त्री पटित द्वारिकाप्रसाद चतुर्वेदी द्वारागज से रोज़ गाम को इनके पर दफ्तर में काम करने आया करते थे। चतुर्वेदीजी ने अपने कार्य-काल में सम्मेलन का काम बड़े नियमित रूप से चलाया था।

मेरे ये स्मरण तैर्हम-चौबीस वर्ष पहले के हैं। तब के अनेक कार्य-कर्त्ता आज नहीं रहे। उनमें से कई तो स्वर्ग निधार गये, फह्यों ने अवकाश ग्रहण कर लिया। सम्मेलन कुल मिलाकर तब से काफी प्रगति कर चुका है। उमका आज वह पहले का रूप नहीं रहा, जो स्वाभाविक भी है। उसकी बढ़ती पर हम सबको मन्तोष होता है, पर उमके पुराने रूप के स्मरण फिर भी मुझे अधिक सुन्दर और अधिक सुखद लगते हैं। ऐसा लगता है कि तब जैसे सम्मेलन में साधना की और मुकाव अधिक था। तब, जैसे उसके आराधक अधिक थे, आलोचक बहुत कम। विस्तार के साथ-साथ सम्मेलन ने अपने आलोचकों को भी बढ़ाया। हरिद्वार से काशीतक तो गंगा का शुद्ध आराधन किया गया—आगे उसका मूल्य व्यापारिक यातायात की सुविधाओं में आका जाने लगा। अब देखता हूँ कि सम्मेलन साधना का वैसे तीर्थस्थल नहीं रहा। अब तो वह जैसे अधिकार और विवाद का विषय बनता जा रहा है। लेकिन लोक-तन्त्र में शायद ऐसी घटनाओं से बचा नहीं जा सकता। राजनीति-प्रधान युग में किसी सस्था को लोकव्यापी और दीर्घजीवी होना है, तो जन-विवाद का विषय, सद्भाग्य या दुर्भाग्य से, उसे बनना ही पड़ेगा। हममें से कुछ लोगों का ग्याल है कि कम-से-कम साहित्य-देवता के आराधना-मन्दिर को तो राजनीति की छाया से अलिप्त रखना ही चाहिए। मैं भी

लगभग ऐसा ही मानता हूँ। हमारा हरिजन-सेवक-सघ इसका प्रत्यक्ष उदाहरण है। किन्तु सघ और सम्मेलन के विधानों में तत्त्वतः अन्तर है। सम्मेलन बेचारा इस दलदल से अब निकल भी नहीं सकता।

मेरे जैसे भक्तों की दृष्टि में तो सम्मेलन का वर्तमान रूप भी ममता और श्रद्धा का पात्र है। सम्मेलन ने इस अल्पकाल में राष्ट्रभाषा हिन्दी की कम सेवा नहीं की। टोष-दर्शन बड़ा आसान है। पर सम्मेलन ने अबतक जो काम किया है उसका मूल्य न्यायतः कम नहीं आँका जा सकता। प्रचार की दिशा में उसने बहुत बड़ा काम किया है—प्रत्यक्ष और अप्रत्यक्ष दोनों ही रीतियों से। उसने सस्थाओं को जन्म दिया है और समर्थ बनाया है। कुछ संस्थाएँ उससे सम्बन्ध रहीं, कुछ स्वतन्त्र होगईं। सम्मेलन के प्रति कृतज्ञता व्यक्त की गई तो कृतघ्नता भी प्रकट की गई। उसके 'स्वरूप' को नष्ट कर देने के भी कुप्रयत्न किये गये। मैं इस चीज़ में उतरना नहीं चाहता। मेरा तो इतना ही कहना है कि सम्मेलन की टीका-टिप्पणी करते समय 'अति राष्ट्रीयता' या 'अति साहित्यिकता' के आवेश में आकर हमें अपनी विवेक बुद्धि की उपेक्षा नहीं करनी चाहिए। ऐसी एरुपक्षीय आलोचनाओं द्वारा कई बार सम्मेलन के साथ अन्याय हुआ है।

अयोधर के १९४१ के अधिवेशन से कुछ मित्र लौटे थे, और हमारे हरिजन-निवास में कृपाकर मुझसे मिलने आये थे। कुछ तो उनमें एालिस राष्ट्रीयता के हिमायती थे और कुछ शुद्ध साहित्यिकता के पक्ष के थे। बातचीत के मिलमिले में एक पक्ष सम्मेलन को 'अराष्ट्रीय' सिद्ध कर रहा था, और दूसरा पक्ष उसे 'असाहित्यिक' बतला रहा था। मेरे

लिए दोनों ही पक्षों के मित्र समान आदरणीय थे। मैं कुछ भी योचना नहीं चाहता था। मैंने तो तटस्थ-वृत्ति ले रग्री थी। ऐसी चर्चाओं में उतरना नहीं चाहता था। पर उनकी वह चर्चा मुझे अच्छी नहीं लगी। मैंने देखा कि सम्मेलन के साथ दोनों ही पक्ष स्पष्ट ही अन्याय कर रहे थे। मैंने विषय बदल दिया और प्रयाग के कुछ पुराने प्रसंगों पर चर्चा छेड़दी।

उन मित्रों के चले जाने के बाद मैं कुछ गहराई में उतरकर विचार करने लगा कि इस प्रकार का अप्रिय वाद-विवाद पहले कहाँ होता था। हम लोग लड़-झगड़ लेते थे, पर सम्मेलन के प्रति हमारी निष्ठा में कोई कमी नहीं आती थी। अब तो यह जैसे उसके मूल पर ही आघात किया जा रहा है। सचमुच आज तक सम्मेलन न तो अराष्ट्रीय या सांप्रदायिक रहा है और न असाहित्यिक ही। मैं मानता हूँ कि दोनों ही दिशाओं में आगे बढ़ने की काफी गुंजाइश है। उसके मित्रों को शिकायत करने का हक है, मगर सचाई और सहानुभूति के साथ। मुझे लगा कि सच ही ऐसे-ऐसे आरोप करनेवाले दोनों ही पक्ष सचाई और न्याय में काम नहीं ले रहे। सही है कि सम्मेलन ने स्वयं साहित्य-निर्माण की दिशा में जैसा चाहिए वैसा सतोषकारक पग नहीं बढ़ाया, किन्तु परीक्षाओं और भाषा-प्रचार द्वारा साहित्य के पढ़नेवाले क्या उसने काफी बढ़ी सग्या में पैदा नहीं किये ? इससे इन्कार नहीं किया जा सकता कि साहित्य-निर्माण की प्रेरणा हिन्दी समार को उससे खासी मिली है। सम्मेलन से प्रत्यक्ष व अप्रत्यक्ष प्रेरणा पाकर विश्व-विद्यालयों ने भी राष्ट्रभाषा के प्रति अपना कर्तव्य समझा और उसे वे उचित स्थान दिलाने में प्रयत्नशील भी हुए।

उसने साहित्य-निर्माण स्वयं अधिक नहीं किया, पर दूसरों से बहुत अधिक परिमाण में कराया है। यह भी बात नहीं कि सम्मेलनने साहित्यकारों को भी कभी उपेक्षा की दृष्टि से देखा हो। प्रत्यक्ष रीति से भी, अपने सीमित साधनों से उसने साहित्य-सृजन और साहित्य-रक्षण का कुछ-न-कुछ काम किया ही है। फिर सम्मेलन असाहित्यिक कैसे होगया? उसकी कौन-सी साहित्य विरोधिनी प्रवृत्ति रही है? और, आश्चर्य होता है कि दूमरा पक्ष अराष्ट्रीयता का आरोप करता है! दक्षिण भारत हिन्दी-प्रचार-सभा के मन्त्री श्री मो० सत्यनारायणजी ने अपनी वर्षा की एक तकरीर में कहा था, कि हिन्दी-साहित्य-सम्मेलन ने १९३५के इन्दौरवाले ठहराव में जब से तट्टीली की, और उसके मुताबिक अमल करना छोड़ दिया तब से 'हिन्दी-साहित्य-सम्मेलन की नजर सही और फैली हुई कामियत की नहीं रही।' जवाब देने की ज़रूरत नहीं। समय आयेगा, जब मेरे मित्र श्री सत्यनारायणजी पट्टताव के साथ स्वयं इस आरोप या निर्णय को वापस लेलेंगे। सम्मेलन पर अराष्ट्रीयता का आरोप करना आसान नहीं। जिस सस्था के प्रधान कर्णधार श्री टण्डनजी उसके आरम्भ काल से अग्रतक रहे हों, उसे अराष्ट्रीय कहने का दुःसाहस करना सरल नहीं। यों कहनेवालों की जवान को कौन पकड़ता है? पिछले-दिनों पंडित जवाहरलालजीतरु को मुस्लिमी लीगी अखबारों ने 'महामर्दा' लिख मारा था। राष्ट्रीयता की व्याख्या स्थिर है और रहेगी। वह पग-पग पर पलटनेवाली चीज़ नहीं है। उसके मूलतत्त्वों पर, जो स्थिर हैं, राजनीतिक ढांचे पेचों के बल पर होनेवाले सौंदे का असर नहीं पड़ना चाहिए। टण्डनजी ने और उन्हींकी तरह सोचनेवालों ने हिन्दी के

अधन का हाथ में लिया वह इमीलिए कि राष्ट्रीय भावों और विचारों का हिन्दी के द्वारा अधिक से अधिक विकास हुआ है और हो सकता है। शुद्ध साहित्यिक पक्षवालों ने इस दृष्टि के कारण हमारे ऊपर आनेप भी किये, लेकिन हमने उनके आक्षेपों के डर से पीछे कदम नहीं हटाया। फिर सम्मेलन पर यह आरोप कैसे किया जा सकता है कि उसकी नज़र फैली हुई कामियत को नहीं रही? हमें दृष्टि-दोष ही कहना चाहिए।

फिर सम्मेलन ने जिन परिस्थितियों में काम किया उनका बहुत अनुकूल नहीं कहा जा सकता। न उसे राजसत्ता से प्रोत्साहन मिला, न जैसा चाहिए वैसा श्रीमन्तों से और न दश के दिग्गज विद्वानों से ही। राजसत्ता से उसे प्रोत्साहन मिल भी नहीं सकता था। उसने तो सम्मेलन को सदा सदेह की ही दृष्टि से देखा। श्रीमन्तों ने भी प्रायः उपेक्षा की-इस काम को उन्होंने शीघ्र फलदायक नहीं समझा। हमारे विद्वानों ने राजभाषा अभिज्ञान में लिखना अधिक गौरवान्स्पद माना। सम्मेलन को सचमुच बड़ी विषम परिस्थितियों में से गुजरना पड़ा। सदा यह ब्रह्म फूँक फूँककर चला। सीमित साधनों को लेकर वह अपनी जीवन-यात्रा के विषम पथ पर चला है। विरोध और अप्रिय अग्रहकार का सामना उसने विनम्रता के साथ किया है। उसने अपने अस्तित्व को विनाश के पथ से बचाया है। मैं मानता हूँ कि कई बार मार्ग में वह थोड़ा भटक भी गया—भूलें उससे खासकर कुछ सभापतियों के चुनाव में हुई। परीक्षाओं की पाठ्य-पुस्तकें चुनने में भी कभी-कभी यथेष्ट सतर्कता से काम नहीं लिया गया। दलबन्धियों को इससे जान या अनजान में बल भी मिला है। इतना सब होते हुए भी उसपर यह आरोप नहीं किया जा सकता कि



उसने कभी हिन्दी का—उसकी साहित्यिकता का तथा उसकी राष्ट्रीयता का—स्वार्थवश अहित किया। निश्चय ही, सम्मेलन ने अपनी प्रतिष्ठा को कभी बेचा नहीं।

सम्मेलन के अनेक निष्ठावान सेवकों के मधुर सस्मरण सदा मेरे हृदय में पवित्रता का संचार करते हैं। उनमें से कुछेक का उल्लेख अगले प्रकरणों में करूँगा। सम्मेलन के प्रयाग-निवासी पुराने शुभचिन्तकों में से सर्वश्री रामजीलाल शर्मा, गोपालस्वरूप भार्गव, ब्रजराज, लक्ष्मीनारायण नागर, जगन्नाथप्रसाद शुक्ल, लक्ष्मीधर वाजपेयी, सालगराम भार्गव, इन्द्रनारायण द्विवेदी, चन्द्रशेखर शास्त्री, द्वारिकाप्रसाद चतुर्वेदी, रामनरेश त्रिपाठी प्रभृति उल्लेखनीय हैं। सम्मेलन के साथ इन साहित्य-सेवियों का घनिष्ठ सम्बन्ध रहा। सम्मेलन के एक और नैष्ठिक सेवक थे, जिन्हें मैं कभी नहीं भूल सकता। वह थे, ब्रजलालजी। चपरासी का काम करते थे। रहनेवाले जिला प्रतापगढ़ के थे। अत्यन्त सीधे-सादे देहाती ब्राह्मण, पर अपने काम में चुस्त, होशियार और ईमानदार। इलाहाबाद के कोने-कोने से परिचित, मगर शहरी रंग उनके ऊपर जरा भी नहीं चढ़ा था। वही अपनी प्रतापगढ़ी बोली और वही देहाती रहन सहन। कितने मन्त्री और कितने ही कर्मचारी आये और कितने ही चले गये। पर हमारे ब्रजलाल, जबतक कि उन्हें पेंशन नहीं बाँधी गई, उसी अनन्य निष्ठा और लगन के साथ सम्मेलन की सेवा करते रहे। ब्रजलाल के साथ हमारा खूब विनोद हुआ करता था। थोड़ी-सी टूटी-फूटी अवधी मैंने उन्हींसे सीखी थी। ब्रजलालजी का एक बड़ा मनोरंजक प्रसंग याद आ गया। प्रयाग में वह आये ही थे।

एक दिन टण्डनजी ने सम्मेलन-सबधी बहुत मारी चिट्ठियाँ डाकघराने में छोड़ देने के लिए एक सज्जन को कहा। उन्होंने घटाघर के पाम के लाल बबे (लेटरबक्स) में छोड़ने के लिए चिट्ठियाँ ब्रजलालजी को देनी, और ब्रजलालजी उन्हें छोड़ आये। दो हफ्ते राह देखने के बाद भी जब किसी भी पत्र का जवाब या पहुँच नहीं आई, तब टण्डनजी को कुछ आश्चर्य और सन्देह हुआ। पूछताछ की गई। ब्रजलाल से पूछा गया कि चिट्ठियाँ उस दिन कहाँ छोड़ आये ये ? उन्होंने बिना किसी हिचक के हाथ से दिखाते हुए कहा—‘ओही सामने क बंबवा मा !’ नीचे उतरकर उन्होंने बंबा दिखा भी दिया, और जिन तरह चिट्ठियाँ उसमें डाली थीं वह मारी क्रिया भी बतलादी। सड़क के किनारे पानी का जो ग्राम बंबा (नल) था, उसकी टोपी खोलकर, जो किसी तरह खुल जाती थी, उसके अन्दर वे सारी चिट्ठियाँ छोड़ आये ये। बंबा खोलकर उन्होंने दिखाया तो सारे पत्र गल चुके थे। टण्डनजी को ब्रजलालकी यह ‘निपट सिवाई’ देखकर गुन्सा भी आया और हँसी भी।

: १७ :

## हिन्दी-साहित्य-सम्मेलन

( २ )

पिछ्ल प्रकरण में मैंने श्रीगोपालस्वरूप भार्गव तथा श्रीसालगराम भार्गव और प्रो ब्रजराजजी का उल्लेख किया है । हिन्दी-साहित्य-सम्मेलन के इन अनन्य मेवकों के नामोल्लेख के साथ सुप्रसिद्ध विज्ञान-परिषद् की चर्चा न करूँ यह कैसे हो सकता है ? हिन्दी में वैज्ञानिक साहित्य-निर्माण का उक्त परिषद् ने अपनी अल्प पूँजी और सीमित साधनों से खासा ठोस काम किया है । भारत की प्रान्तीय भाषाओं में विज्ञानविषयक जो कार्य हुआ है उसमें विज्ञान परिषद् का एक विशेष स्थान है । इस पांटे को सन् १११३ में श्रीरामडाम गौड तथा प्रो० सालगराम भार्गव ने रोपा था । विज्ञान-परिषद् के इन कर्मठ सदस्यों ने बड़ी निष्ठा और परिश्रम के साथ, बिना किसी खाम मठारे के, काम किया । विज्ञान के अगों पर हिन्दी में विज्ञान-परिषद् ने अपने-अपने विषय के विद्वान् लेखकों में लगभग ५० पुस्तकें लिखवाकर प्रकाशित की हैं । विज्ञान के पारिभाषिक शब्दों का भी निर्माण परिषद् ने खासा किया है । परिषद् के मुग्यपत्र "विज्ञान" का तो हिन्दी-समार में अपना खास स्थान है ।

मगर हिन्दी का दुर्भाग्य ही समझिए कि इतने अच्छे जानपढ़क पत्र को यथेष्ट आदर न मिला। फिर भी कई दूसरे उपयोगी पत्रों की तरह 'विज्ञान' को अकालमृत्यु का सामना नहीं करना पटा। यह नहीं है कि वर्तमान वैज्ञानिक साहित्य को देखते हुए हिन्दी को आज सम्पन्न नहीं कहा जा सकता। वह अभी बहुत रूंक है। किन्तु अननुकूल परिस्थितियों में भी जिन साहित्यकारों ने अपनी परिमित शक्ति और साधारण साधनों से विज्ञान के शून्य कोप को थोड़ा-बहुत भरने का प्रयत्न किया है, उनकी सेवाओं की हम उपेक्षा नहीं कर सकते। एक तो पराधीनता के प्रतिकूल वातावरण में मौलिक आविष्कारों के करने-कराने का हमें अनुकूल अवसर और प्रोत्साहन नहीं मिला, दूसरे, हमारे देश के इने-गिने विद्वान शोध करते और उसपर कुछ लिखते भी हैं तो अंग्रेजी में। हिन्दी में या अन्य प्रान्तीय भाषा में किसीने कुछ लिखा भी तो उसकी वैसी कद्र नहीं होती, वह चीज प्रमाण कोटि में नहीं आती। अंग्रेजी ने हमारे मानस को बुरी तरह मोह लिया है।

सचमुच हमारी कुछ ऐसी धारणा बन गई है कि ज्ञान का उपार्जन बस एक अंग्रेजी भाषा द्वारा ही हो सकता है। श्रीसम्पूर्णानन्दजी के 'आर्यों का आदि देश' नामक ग्रन्थ के एक दो पन्ने भी नहीं उलटते थे कि मेरे एक विद्वान् मित्र ने उसपर अपनी यह राय बना डाली कि, "हम पुस्तक में ऐसी कोई साम गोध क्या हो सकती है, जिसमें वेद-मंत्रों की ही आधार माना गया है? यूरोप के दिग्गज इतिहास-लेखकों के पागे तुम्हारी इस हिन्दी पुस्तक की दलीलें ठहर नहीं सकतीं।" ऐसे ही लोगों ने यह हीन भावना अपने मन में बना रखी है कि हिन्दी में दूसरी भाषाओं के

मुकाबिले कुछ भी नहीं है। इसी हीन-भावना के कारण विज्ञान-परिषद् जैसी अन्युपयोगी सस्या को भी हमने मदा उपेक्षा की ही दृष्टि से देखा। हिन्दी में कुछ भी नहीं है, तो इसमें दोष किसका है? शिकायत क्यों, और किसकी? इसका आखिर क्या अर्थ है? क्या सचमुच ईमानदारी के साथ हम अपने साहित्य की श्रीवृद्धि देखना चाहते हैं? तो क्या इसका यही तरीका है? इस मिथ्या दृष्टि पर, इस दूषित मनोवृत्ति पर हमें लज्जा आनी चाहिए। यह सच है कि अपनी यत्किंचित् साहित्य-सम्पदा पर हमें झूठे गर्व से फूल नहीं जाना चाहिए, पर हमारा यह कहना भी उचित नहीं कि हिन्दी के दरिद्र कोष में मूल्यवान् वस्तुएँ बहुत कम हैं। अमन्तुष्ट उपेक्षकों को शायद उन वस्तुओं का भी ज्ञान नहीं है, फिर भी शिकायत किये ही जाते हैं।

सम्मेलन को अद्यतक अपने उद्देश्यों में जो कुछ भी सफलता मिली है, उसका सारा श्रेय उसके तपस्वी साधकों को ही है। प्रचार के क्षेत्र में उसे सद्भाग्य से महात्मा गांधी का सबसे अधिक बल मिला है। उनके अनमोल उपकारों से वह कभी उच्छ्रय नहीं हो सकता। किन्तु कुल मिलाकर देश के धनिकों और साधन-समर्थों का सहारा या सहयोग सम्मेलन को बहुत कम, बल्कि नहीं के बराबर, मिला। कहना पड़ता है कि हमारे देश के श्रीमन्तों ने इतने बड़े प्रश्न का महत्त्व अभी तक समझा ही नहीं। कर्तव्य-बुद्धि से प्रेरित होकर ऐसी लोकोपयोगी सस्थाओं को उदारतापूर्वक सहायता देना हमारे देश के सम्पन्न लोगों ने अभी सीखा ही नहीं।

बहुत वर्षों की बात है, धन संग्रह करने के लिए हम लोगों की

मिर्चु-मडली आगरा गई थी। मडली में सर्वश्री टण्डनजी, पद्मसिंह शर्मा, रामजीलाल शर्मा, भाई कौतवाल, लक्ष्मीधर वाजपेयी और मैं कुल इतने मिर्चु थे। कार्यक्रम कई स्थानों का बनाया था, पर वह पूरा न हो सका। मेरा तो यह पहला ही अनुभव था। देखा कि धन-संग्रह का काम सब के बस का नहीं है। काम यह सरल भी है और कठिन भी। हमें हम उत्तम भी कह सकते हैं, और निकृष्ट भी। सुना था—

बिन माँगे देइ सो दूध, वरावर,  
माँगे देइ सो पानी,  
कह कर्षार, वह रक्त वरावर  
जिसमें खँचातानी ।

इस कलियुग में दान तो प्रायः खँचातानी से ही मिलता है। लेकिन रक्त-तुल्य दान लेने के लिए बहुत बड़ी सामर्थ्य चाहिए। हमारी मडली के नेता में वह सामर्थ्य नहीं थी। टण्डनजी तो श्रद्धा और चिन्तक से दिया हुआ दान लेना चाहते थे। दूध न मिले तो पानी में भी मन्तोप कर लेते थे। 'खँचातानी' का सफल प्रयोग करनेवालों की उनके सामने चलती नहीं थी। प० रामजीलाल शर्मा को टण्डनजी का यह ढग बहुत पसन्द नहीं आया। दिनभर में हम लोग ढाई-ढाई सां रुपये के शायद तीन या चार स्थायी सदस्य ही बना सके थे। शर्माजी खूब खँचातानी के साथ अर्थ-टोहन के पक्षपाती थे। दूसरे दिन खीरकर कहने लगे—  
“भला, यह भी कोई चन्दा माँगने का तरीका है। टण्डनजी हरक को सम्मेलन के उद्देश्य क्या समझाने लगते हैं, एक छोटी सी वक्तृता दे डालते हैं। और उनकी बात अगर कोई ध्यान से नहीं सुनता, या सुन-

कर हमारे उद्देश्यों को महत्त्व नहीं देता, तो उस बेचारे को बुरी तरह काट डेने हैं। ऐसे कहीं चन्दा मिलता है ? चन्दा लेने की कला तो भाई, कुञ्ज और ही होती है।” प० पद्मसिंहजी का भी लगभग ऐसा ही मत था। मगर भाई कोतवाल ने उनके मत का समर्थन नहीं किया। मुझे तो टण्डनजी का तरीका पसन्द ही था। वह अपनी बात को बड़े अच्छे ढंग से रखते हैं। जोर भी डालते हैं, मगर एक हद तक—उससे आगे नहीं जाते। अपने आपको धनाभिमानियों के आगे गिराना नहीं चाहते। चाहे जिस तरह और चाहे जिसके आगे हाथ फैलाना उन्हें पसन्द नहीं। धन-संग्रह करने का उनका अपना जो ढंग है, उससे उन्होंने काफी शुद्धता से सार्वजनिक कार्यों के लिए रुपया इकट्ठा किया है, वरिष्ठ रुपया उनके पास अपने-आप आया है।

हमारा धन-संग्रह का मुख्य उद्देश्य तब एक ‘संग्रहालय’ बनाने का था। हम सम्मेलन का एक संपादकपूर्ण संग्रहालय बनाना चाहते थे। संग्रहालय-भवन हमारा खड़ा तो होगया है, पर मुद्रित और हस्त-लिखित पुस्तकों तथा ऐतिहासिक व सांस्कृतिक वस्तुओं का जैसा आदर्श संग्रह हम वहाँ करना चाहते थे, वेंना अभी तक हो नहीं सका।

हमारी मडली में साहित्य-चर्चा तो होती ही थी, विनोद भी आपस में खूब होता था। लेकिन बड़ा सुन्दर, शिष्ट और गहरा विनोद तो प० पद्मसिंह शर्मा का होता था। उनके पास से उठने को जी नहीं करता था। कहने का ढंग उनका बड़ा आकर्षक होता था। संस्कृत कवियों की कितनी ही अनूठी सूक्तियाँ उन्हें कण्ठ थीं। इसी तरह उर्दू-फारसी के भाँके के फचते जेर भी हमेशा उनकी ज़बान पर रहने थे।

अकबर की कोई चीज़ सुनते तो झुमने लगते थे । उनके अपूर्व मस्मग के, आगरे के, वे चन्द्र दिन जीवन में दभी भूलने के नहीं । प० पद्ममिहजी प्रकारड विद्वान् और सिद्धहस्त लेखक तो थे ही, वक्ता भी उच्च कोटि के थे । उनकी समालोचना की जली से भले ही कुछ अर्थों में हम सहमत न हों, पर उनके गहरे पाण्डित्य और प्रखर प्रतिभा से कौन इन्कार कर सकता है ? स्वभाव की सरलता और विनयशीलता भी उनमें उनकी विद्वत्ता के ही अनुरूप थी । फिर भी अप्रमोस है कि उनकी जैसी चाहिए वैसी कद्र नहीं हुई ।

हम हिन्दीवाले अपने साहित्यकारों की कद्र करने में सचमुच थट्ट पीछे रहे । प्रेमचन्द और प्रसाद को भी हमने कहाँ पहचाना । इस कोटि के साहित्यकार आज किसी दूसरे देश में या भारत के ही किसी अन्य प्रान्त में पैदा हुए होते, तो वहाँ के लोग दिग्दिगन्त में उनका बग सारभ फँलाने में कुछ उठा न रखते । 'कामायनी' का भाषान्तर यदि अंग्रेजी में होगया होता, तो यूरोप के गुण-ग्राहक साहित्यकार प्रसादजी का यथोचित श्रादर करने में पीछे न रहते । रवि बानू को विश्व-साहित्य में ऊँचा स्थान मिला, इसमें बगदेश की स्वाभाविक गुण-ग्राहकता का भी ज़बर्दस्त हाथ था । प्रसादजी के बग सारभ को दिग्दिगन्तव्यापी बनाने के लिए न कोई 'प्रवामी' था, न कोई 'मॉडर्न रिव्यू' । आचार्य द्विवेदीजी का भी गुण-गान, शिष्टाचार के नाते, उनकी मृत्युके बाद ही किया गया । उनके जीवन-कालमें किसी विश्व-विद्यालय ने, हमारे अपने हिन्दू-विश्वविद्यालय ने भी, उन्हें डॉक्टर की उपाधि प्रदान न की । आचार्य के प्रति कृतज्ञता-प्रकाश करके तो स्वयं विश्व-विद्यालयों का ही गौरव बढ़ता । यह सब हमारी मानसिक



दासता का ही कुफल है, जो हम अपने साहित्य-स्रष्टाओं की इस तुरी तरह उपेक्षा कर रहे हैं।

हमारे अन्दर जो यह हीन भावना घर कर बैठी है, और जिसके कारण हम कृतघ्नता के भागी बन रहे हैं, उसका उन्मूलन करना आवश्यक है। सम्मेलन क्यों न अपना सारा बल इसी ओर लगाये ? उसे विविध कार्य-क्षेत्रों का मोह कुछ समय के लिए छोड़ देना चाहिए। उसकी शक्तियों का अधिकतर दुर्घ्न्य सभापतियों के निर्वाचनों और वैधानिक बारीकियों के वाद-विवाद में हुआ है। यह लोक-तत्रवाद सचमुच कहीं-कहीं अभिशाप-सा सिद्ध हुआ है। किंतु ऐसी परिस्थितियों में सम्मेलन से अलग होकर भी तो सम्मेलन की ठोस सेवा की जा सकती है।

पर मुझे सुझाव पेश करने का भी क्या अधिकार, जबकि हिंदी की श्रीवृद्धि के लिए मैं स्वयं कुछ नहीं कर रहा हूँ ? केवल कभी-कभी हलकी-सी पीड़ा का अनुभव होता है। पर ऐसा निर्जीव पीडानुभन किस काम का ?

लेकिन इतना कहूंगा कि यद्यपि आज मेरा कार्य-क्षेत्र बदल गया है, तथापि सम्मेलन से हिन्दी के प्रति श्रद्धा-भक्ति की जो प्रसादी मुझे मिली थी, वह आज भी मेरे हृदय में पवित्रता का संचार कर रही है, और करती रहेगी। सम्मेलन से मैं कभी उद्ध्वेग नहीं हो सकता।

: १८ :

## विद्यापीठ

पिछले एक प्रकरण में मैंने प्रयाग के विद्यापीठ का उल्लेख-मात्र किया है। इस प्रकरण में उसपर कुछ विस्तार से लिखूँगा।

प्रयत्न करने पर जमना-पार, महेवा गाँव के समीप, इसमें विमेंडी राज्य के स्व० राजा चन्द्रशेखरप्रसाद के बने-बनाये कई पक्के मकान, मय भूमि के, मिल गये। साहित्य के साथ-साथ स्वावलम्बन की दृष्टि में औद्योगिक शिक्षण देने का मूल में हमारा जो विचार था, उसे कार्यरूप में परिणत करने के लिए विद्यापीठ को शहर से बाहर ले जाना आवश्यक था। टण्डनजी और मैं उपयुक्त स्थान मिलते ही घर के दो-तीन लड़कों को लेकर वहाँ बैठ गये। दो लड़के टण्डनजी के थे, और एक मेरा भैया। तीनों छोटे छोटे बच्चे थे। दो दिन तो इनका वहाँ खूब मन लगा, पर तीसरे दिन जब उनसे मिट्टी ढुलवाई गई, तब मीठा पाकर वहाँ से दो लड़के खिसक भागे। पुल के उस पार भागते हुए वे पकड़े गये। बेचारे इस लालच से हमारे साथ गाँव में रहने गये थे कि वहाँ पीने को खून दूध और खाने को हरे-हरे मटर और चटमिट्टे समरूढ़ मिलेंगे—उन्हें क्या पता था कि उनसे मिट्टी की टोकरियाँ ढुलवाई जायगी !

टएदनजी चाहते तो बहुत थे, पर जमकर वहाँ कभी दस दिन भी नहीं बैठ सके। पर मैंने तो अपना डेरा जमा लिया। गहर काम से ही कभी-कभी जाता था। सामने जमना, इर्द-गिर्द हरे-हरे खेत, पड़ोस में छोटा-सा गाँव—बड़ा सुहावना सब वातावरण था। हमारी अपनी दो गायें थीं और राजा साहब के समय के एक मिसरजी महाराज। यह हमारे चपरामी थे रसोइया थे, और पेंती-बाड़ी के सलाहकर भी थे। राजा साहब की यह बटी मनोरंजक कहानियाँ सुनाया करते थे। राजा चन्द्रशेखरप्रसाद मनकी स्वभाव के होने के कारण 'पागल राजा' के नाम से वहाँ प्रख्यात थे। सुप्रसिद्ध स्वामी भास्करानन्द के वह पट्टशिष्य थे। संस्कृत के प्रकाण्ड विद्वान् थे। राज-पाट छोड़कर विरक्त का जीवन बिताते थे। उनकी जीवन-कथा मैंने लोगों से ऐसी सुनी थी।

काशी में स्वामीजी के आश्रम में जब यह पढ़ते थे, तब उनकी सेवा में उतने अधिक दत्तचित्त रहते कि प्रायः शरीर का भी भान नहीं रहता था। साधारण घर के थे, पर मयोग से सिलेंडी राज्य के उत्तराधिकारी बन गये। विवाह तो करा लिया, पर अपनी स्त्री को पत्नी नहीं माना। शुरू से ही उसे 'माता' कहकर पुकारा। फिर 'स्त्रीमात्र' का भुँह देवना त्याग दिया। राज्य को भी लात मार दी। कुछ दिन कानपुर में, और फिर इलाहाबाद में जाकर रहे। जयलक्ष्मी मकान तैयार नहीं हुआ, तब तक नात्र पर ही रहे। पीछे हस्त-मन्यास ले लिया। हाथों से पिलकूल काम नहीं लेते थे। मिसरजी ने उन सब दर्शनीय स्थानों को दिखाया, जहाँ 'पागल राजा' का विचित्र बनावट का शौचालय था, बगल में स्नान-गृह था और वहीं उनका भोजनालय भी था। बाहर कुछ घाँस और टीन की

चढ़रे पड़ी रहती थीं। इमलिंगु कि यदि उनक कमर की छग पर काटं कौवा बँठ गया तो जबतक वह कमरा भीतर-बाहर उल नहीं जाता, तद-तक उसमे रहना उनके अपने शास्त्रानुसार निषिद्ध था। तुरन्त रॉस गाढकर उनपर टोन की चढ़रें छा दी जातीं और राजा साहब जबतक कि उनके 'काक-भ्रष्ट' कमरे की शुद्धि न हो जाती उमी टोन मँट्या से पड़े रहते थे। और उसे भी यदि किसी दुष्ट कावे ने भ्रष्ट कर दिया तो तत्काल दूसरी मढ़या तैयार कर दी जाती—और इन्ही क्रम से तीसरी, चौथी, पाँचवीं।

मिमरजी ने सुनाया कि एक आदमी की तो सिर्फ यही नाकरी थी कि राजा साहब कुहले करते और वह खड़ा-खड़ा एक लम्बी रस्मी में गँटें लगाता जाता—जब ऊँचे स्वर से वह पुकारता, 'एक सां आठ।' तब कहीं कुल्लों की प्रक्रिया का लम्बा क्रम बन्द होता।

सरकार से उन्हें शायद दो हजार रुपये की मासिक पेंशन मिलती थी, उसीसे उनका सारा खर्च चलता था। इन्मे यह अर्थ न लगाया जाये कि राजा चन्द्रशेखरप्रसाद निरे सनकी ही थे, वे ऊँचे योगी भी थे। मस्कृत के अच्छे कवि भी थे। अपने गुरुदेव का जीवन-चरित मस्कृत में उन्होंने बड़ा सुन्दर लिखा था। शाब्द वह इण्डियन प्रेस में छपा था। पुस्तक का मुके नाम तो याद नहीं आ रहा है, किन्तु रचना वह सुन्दर थी।

राजा साहब की मृत्यु के बाद, कोशिश करने पर, वह भूमि और मकान सम्मेलन को मिल गये। धीरे-धीरे बाहर से भी विद्यार्थी आने लगे। कुछ प्रथमा परीक्षा का पाठ्य-क्रम पढ़ते थे, और कुछ मध्यमा वा। कोई तीन-साठे तीन घंटे शारीरिक श्रम करते थे, बाकी समय पढ़ने में जाता था।

कताई सबके लिए अनिवार्य कर दी थी। अध्यापक अकेला मैं ही था। छात्रावास की भी व्यवस्था करता था। चित्त खूब प्रसन्न रहता था। थोड़े ही दिनों में हमारा यह स्थान एक आश्रम बन गया। अमरुदों का बाग तो पहले से ही था, कुछ और दरख्त लगाये गये। अपनी एक नाव भी हमने बनवाली, जिसे हम लोग खुद ही खेते थे। अपने पड़ोस के गाँववालों के साथ भाईचारा जोड़ने का भी प्रयत्न किया, पर अधिक सफलता नहीं मिली। एक-दो आदमियों के साथ तो रूढ़ि भी हुए। याद पड़ता है कि अमरुद के बाग के ठेके पर हमारा मनमुटाव हुआ था। आदर्श और व्यवहार के बीच के महान् अन्तर का पता मुझे पहले पहल यहीं चला।

विद्यार्थी शारीरिक श्रम के कामों में उतना मन नहीं लगाते थे, जितना कि साहित्य के अध्ययन में। केवल एक दरभंगा की तरफ का विद्यार्थी मेहनत व लगन के साथ पौधों को सींचता और गायों की टहल करता था। खेती-बाड़ी की मेरे सामने बातें ही चली थीं, काम शुरू नहीं हुआ था। वहाँ से मेरे चले जाने के बाद कृषि-शिक्षण के प्रयोग चलाये गये, पर ठीक-ठीक सफल नहीं हुए। साल-सत्रा साल ही मैं विद्यापीठ में बैठ सका। टण्डनजी भी सन् १९२५ में लाहौर चले गये।

बाद की मैंने सुना, विद्यार्थियों की संख्या काफी बढ़ गई थी। स्वामी मयानन्दजी (पूर्वनाम प० बलदेव चौधे) ने शरीर-श्रम को वहाँ खासा प्रतिष्ठित किया। उनके साधु-जीवन के प्रभाव से विद्यापीठ का वातावरण भी अधिक पवित्र बन गया था। गाँव के लोगों के साथ भी स्वामीजी ने सम्पर्क बढ़ाया था। गाँव में हरि-कीर्तन करने भी जाया

करते थे। फिर भी विद्यापीठ का मिलमिला जैसा हम लोग चाहते थे वैसा जम नहीं पाया। विद्यापीठ को हम लोग अपने सुनहले स्वप्नों की सस्था न बना सके। न चाहते हुए भी टण्डनजी को राजनीतिक फुस्सटो में हमेशा व्यस्त रहना पड़ा। शान्तिपूर्वक वहाँ बैठ नहीं सके। पन्ना छोड़ने के बाद मैं मन् १९३२में दोबारा विद्यापीठ में बैठ जाने क उद्देश्य में प्रयाग गया, पर वहाँ एक डेढ़ महीने से अधिक नहीं रह सका। दिल्ली ने खींच लिया। इसमें सन्देह नहीं कि दिल्ली में मुझे अपने स्वप्नों की सफल बनाने के साधन प्रचुरता से मिले, और वह भी अनायास, पर विद्यापीठ के उस शान्त सपुर वातावरण को मैं आज भी भुला नहीं सका—“मन चलि जात अर्जों वई वा जमुना के तीर।”

स्व० रामदासजी गौड़ हमारे विद्यापीठ में एक बार पाँच सात दिन ठहरे थे। उनके साथ खूब सत्संग होता था। रामचरित-मानस और विनय-पत्रिका के कितने ही गूढ़ स्थलों का अर्थ गौड़जी ने मुझे बतलाया था। आहार-विज्ञान पर भी रोचक चर्चाएँ हुआ करती थीं। गौड़जी के साथ घनिष्ठ मैत्री मेरी विद्यापीठ में हुई थी। फिर वह बढ़ती ही गई। मेरे पन्ना चले जाने के बाद मिलना तो एक-दो बार ही हो सका, पर पत्र-व्यवहार का सम्बन्ध उनके साथ मेरा अन्ततक रहा। सम्मेलन के दिल्ली-अधिवेशन के अवसर पर जब मैं कई साल बाद गौड़जी से मिला, तो बड़े प्रेम से गले लगा लिया, और आँखों में स्नेहाश्रु भरकर कहा—“हरिजन देखि प्रीति अति बाढ़ी।” शरीर काफी दुर्बल हो गया था। आर्थिक अवस्था भी उन दिनों उनकी सच्छी नहीं थी। किन्तु अपने हृष्टदेव श्रीराम के प्रति उनकी जो घट्ट धृष्टाभक्ति थी, उसका

उन्हें बड़ा सहारा था । भक्ति गद्गद होकर अपना रचा यह पुराना पद सुनाया, और मुझे काशी आने का साग्रह निमन्त्रण दिया -

“भोमम को त्रिकाल बडभागी ?  
 तजि साकेत सकेत हिये के  
 भये राम-अनुरागी ॥  
 कहाँ धवल पावन पयोधि, जेहि  
 सीकर-मृष्टि समाई ।  
 कहाँ मोहतममय हिय मेरो,  
 भरी महा मलिनाई ॥  
 ना स्वागत-हित पुण्य पाँवडे,  
 रघुपति, सकेड विझाई ।  
 अद्धा-भक्ति हृदय की साँची,  
 पूजहु नहिं वनि आई ।”

इत्यादि—

ऐसा स्मरण आता है कि विद्यापीठ में दो-तीन दिन हमारे विद्यार्थियों को गौड़जी ने पढ़ाया भी था । कथा तो रामायण की प्रायः निरर्थक कहते थे ।

मेरे स्नेही मित्र पं बनारसीदास चतुर्वेदी ने भी एक दिन वहाँ हमारा आतिथ्य स्वीकार किया था । यह १९२४ की बात है । साहित्य-सेवियों की कीर्ति-रक्षा का कार्यक्रम उन्होंने वहाँ पर बैठकर बनाया था । चतुर्वेदीजी ने मुझे उम संस्मरण को एक पत्र द्वारा याद भी दिलाई थी । लिखा था—“हिन्दी-विद्यापीठ (महेवा) में जो चार घंटे साथ

बिताये थे, और साहित्य-मेधियों की कीर्ति-रक्षा का जो प्रोग्राम बनाया था, उसके बाट कभी भी तो दिल खोलकर घातचीत करन का श्रवसर नहीं मिला। आपके हरिजन-निवास में रहने की उन्फ्ट अभिलाषा बहुत दिनों में है। मुझे वहाँ का सात्त्विक भोजन बहुत प्रिय है। यद्यपि मैं यह हर्गिज नहीं चाहता कि एठ दिन के श्रातिव्य के बाद श्रपना कोई भी भार आपकी सस्था पर डालूँ। चौबों को मिलाना मफेद हाथी पालना है—और वह भी आजकल के 'रेर्गानग' के दिनों में।

आपने कभी लिखा था कि आप मुझे 'दरिद्र तपस्वी' ब्राह्मण क रूप में ही देखना चाहत हैं। तपस्या तो किसी चौबे के लिय टतनी ही श्रासान है, जितना 'पगु-गिरि-लघन', पर दरिद्रता कोई मुश्किल चीज नहीं।

चतुर्वेदीजी को इस बात का अफ्रमोस ही रहा कि विद्यार्पाट में बैठकर उन्होंने जो प्रोग्राम बनाया था उसे वह श्रवतक पूरा नहीं कर सके। स्व० द्विवेदीजी, पद्मसिंहजी तथा गणेशजी के जीवन चरित लिखकर वह श्रपना कर्ज श्रटा करना चाहते हैं, मगर कर नहीं सके। मिर पर 'चक्रवृद्धि न्याज' चढ़ते रहने का चतुर्वेदीजी को अगर उद्भ भी डर हांता, तो इस तरह मकरुज रहना उन्हें खुद भी श्रच्छा न लगता। मगर—विनोद में ही सही—मेरा यह उलाहना या उपदेश देना मोहता नहीं है। मैं स्वय भारी ऋण भार से लदा हुआ हूँ। कितने ही लेनदारों का देना है।



: १६ :

## श्रद्धांजलियाँ

इस प्रकरण में हिन्दी-साहित्य के उन अनन्य सेवकों के कतिपय पुण्य सस्मरणों को देना चाहता हूँ, जिनके सत्संग से मैंने काफी लाभ उठाया और जिनके स्मरण-मात्र से आज भी आनन्दानुभव करता हूँ ।

श्रीराधाचरण गोस्वामी

यह मैं पिछले एक प्रकरण में लिख चुका हूँ कि 'सच्चिप्त सूरसागर' और 'ब्रज-माधुरी-सार' के सम्पादन-कार्य के सिलसिले में तीन या चार बार मुझे वृन्दावन जाना पड़ा था । ब्रज साहित्य के सबसे बड़े आचार्य उन दिनों श्रीराधाचरण गोस्वामी थे । भारतेन्दुजी के यह अन्यतम मित्रों में से थे । गोस्वामीजी महाराज से मुझे अपने कार्य में उची मदायता मिली थी ।

मकान की वह ऊँची बैठक, दरवाजे के पास अक्सर किवाड के और कभी-कभी तकिये के सहारे उनका मौज से बैठना, सुपारी के बड़े-बड़े टुकड़े हमें मुँह में डाले बड़े मनोरंजक ढंग से साहित्य के किसी न-किसी विषय पर चर्चा करते रहना—वह सब आज भी मेरी आँसों के आगे वैसा ही घूम रहा है ।

एक दिन मैंने बीमियों प्रश्न पूछ-पूछकर गोस्वामीजी को काष्ठी

तग कर डाला था । एक-दो चार खीस भी गये, पर बिना मन्नुष्ट किये मुझे उठने नहीं दिया । गदाधर भट्ट, श्रीभट्ट, हरिराम व्यास, मूरदास मदनमोहन, घनानन्द, नारायण स्वामी आदि अनेक भक्त कर्त्रियों के विषय में मुझे कई नई बातें बताईं । 'ब्रज-मातुरी-मार' यह नाम भी मेरे ग्रन्थ का सुभाषा और अन्त में हमारे कार्य को उत्साहित करने हुए कहा—

“सम्मेलन के सूत्रधारों से मेरी ओर से कहना कि ब्रज-साहित्य की शोध व सम्पादन के लिए एक अलग विभाग खोलें । लेनेयोग्य जितना समझें उतना इस अतुल राशि में से लें । बड़े महत्त्व का कार्य है । समुद्र भरा पड़ा है, इसमें से अनमोल रत्न निकाल लें । नागरी-प्रचारिणी-सभा से मुझे बड़ी-बड़ी आशाएँ थीं । सुनता हूँ कि सभा 'सूरसागर' का शोधन-कार्य करायेंगी । पर मेरे मित्र श्रीकिशोरी-लाल गोस्वामी तो निराश-से हैं । मैं भी अब उदासीन-सा हो गया हूँ । तुम्हारा सम्मेलन भी स्यात् ही इस कार्य को आगे कुछ बढ़ा सके, उसे तो आज भाषा प्रचार से ही फुर्सत नहीं । खैर, यह काम भी अच्छा ही है । सम्मेलन से जितना बन पड़े करे । पर सुभाषा सम्मेलन के सचालकों के आगे रस अवश्य देना ।”

“पर आपको महाराज, हम लोग बार-बार कण्ट देते रहेंगे ।”

“इसमें कण्ट की क्या बात है, मुझे तो ऐसे कामों में बड़ा आनन्द आता है । मेरे पास जो कुछ भी साहित्य-सम्पत्ति संचित है, श्रद्धापूर्वक डठा ले जाओ । मैं तो श्रद्धालुओं से भयभीत रहता हूँ । वैष्णव मन्त्र-दायों का तत्त्व-दर्शन किये बिना इस सुधा-सागर के बहुमूल्य रत्न छाय

नहीं लगेंगे। तुम्हारे मिश्रबन्धुओं के जोध का ढग मुझे पसन्द नहीं। वे लोग अरवगाहन नहीं करते। श्रद्धा का सहारा लेकर खूब गहरे उतरो, तब कहीं ब्रज-साहित्य का अपूर्व रसास्वादन कर सकोगे। मंथन करके इस समुद्र में मेरे हमे साररूप अमृत निकालना है, इसके लिए श्रद्धा और श्रम दोनों की ही आवश्यकता है।”

श्रीमद्भागवत का एक बड़ा सुन्दर संस्करण अपने विशाल पुस्तकालय में निकालकर मुझे दिखलाया, और कहा—“इसे कहते हैं सच्ची शोध और परिश्रम। यह ग्रन्थ अनेक संस्कृत भाष्यों और बंगला टीका से अलकृत किया गया है। पाद-टिप्पणियाँ और पाठ भेद हममें बड़ी विद्वत्ता के साथ दिया गया है। बगीच पंडितों की यह बड़ी सुन्दर कृति है। हिन्दी के विद्वानों से भी हमें ऐसी ही आशा करनी चाहिए।”

‘अंग्रेज़ी तथा अन्य योरोपीय भाषाओं में शोध तथा सम्पादन का कार्य वहाँ के विद्वानों ने बड़े परिश्रम से किया है। मैंने पढ़ा है कि ऐसे कामों पर वहाँ लाखों रुपया खर्च किया जाता है।” मैंने कहा।

मुझे वहाँ का अधिक ज्ञान नहीं है। मेरे अंग्रेज़ी भाषा के ज्ञान को तो ‘चतु प्रवेश’ ही कहना चाहिए। किन्तु तुम्हारा कहना सच है, यह मैं मानता हूँ। मैंने भी सुना है कि पश्चिम के विद्वान बड़े परिश्रमी और अध्ययनशील होते हैं।

मैंने पूछा—“गोस्वामीजी महाराज, मेरा तो यह खयाल था कि आप अंग्रेज़ी बिल्कुल नहीं जानते होंगे। मैंने सुना था कि आपके पूज्य पिताजी अंग्रेज़ी और फ़ारसी से बहुत चिढ़ते थे। फिर इतनी भी

“अंग्रेज़ी आपने कैसे सीपी ?”

“तुम जो कहते हो वह ठीक है। मैंने पिताजी की चोरी से अंग्रेज़ी की दो किताबें पढ़ी थीं। पिताजी उन दिनों कार्गो में रहते थे। मैं चोरी से एक प्रायमर खरीदी और एक मित्र की सहायता से उसे पढ़ने लगा। जब उन्हें इसका पता चला तब मुझपर बहुत बिगड़े, किताब हाथ से छीनकर फाड़दी। मलच्छ-भाषा पढ़ने से उन्हें मेरे धर्म भ्रष्ट हो जाने का भय था।”

“और फारसी से भी चिढ़ते थे ?”

“हाँ हाँ, शुद्ध ब्रजभाषा को छोड़कर वे दूसरी कोई भाषा भूलकर भी नहीं बोलते थे। उनका यह बड़ा कटा नियम था। एक दिन साहजी साहब, याने ललितकिशोरीजी के चाचे पिताजी ने पन्द्रह चलने का यज्ञान इस प्रकार किया था—“लौह-मलिका में ग्राम चूर्ण प्रवेश करिके अग्नि जो दीनीं तो भयाम ज्वर भयो।” ब्रजभाषा के ऐसे अनन्य भक्त थे मेरे पिता श्रीगल्लुजी महाराज। मेरा भारतेन्दुजी से मिलना-जुलना भी उन्हें अच्छा नहीं लगता था। उनकी नज़ि में हरिश्चन्द्र एक बिगडा हुआ लटका था। पर मेरे लिए तो श्रीहरिश्चन्द्र मेरे ‘सर्वस्व’ थे। साथ ही, मैं पिताजी की भी अज्ञा नहीं कर सकता था। इसलिये उनकी चोरी से, चली चतुराई से, मिलता था।” भारतेन्दुजी का स्मरण करते ही गोन्वामीजी का गला भर आया। गद्गद कण्ठ से बोले—

“सचमुच भारतेन्दु मेरे सर्वस्व थे—मेरे स्वजन थे, मेरे गुरु थे। भारतेन्दु हरिश्चन्द्र से मैं भला कभी अज्ञानमुक्त हो सकता हूँ ? लिख

और कह तो हरिश्चन्द्र गये, अब कोई क्या कहेगा ?”

स्वसम्पादित ‘भारतेन्दु’ पत्र के कुछ पुराने अंक गोस्वामीजी ने निकालकर मुझे दिये और कहा--“इन अंकों में भारतेन्दुजी के विषय में मैंने जो सस्मरण लिखे हैं, उन्हें तुम अवश्य पढ़ना।”

दु ख है कि गोस्वामीजी की उस प्रसादी को मैं अपनी लापवाही से सुरक्षित न रख सका।

गोस्वामीजी ने रुद्रिग्रस्त आचार्य-कुल में जन्म लिया, उसी वातावरण में उनका पालन-पोषण हुआ, तथापि अपने समय के हिसाब से वह उदार और सुधारवादी थे। उनके अन्दर राष्ट्रीय भावना भी थी। किन्तु सम्प्रदाय विशेष के अनुयायी होने के कारण अपने उदार विचारों को कार्यरूप में परिणत न कर सके। गोस्वामीजी एक अच्छे कवि, लेखक, समालोचक और निर्भय वक्ता थे। उनकी मिलनसारि और जिन्दादिजी तो उनकी अपनी खास चीज थी। गोस्वामीजी के ये मधुर सस्मरण-मेरे स्मृति-कोष के सचमुच अनमोल रत्न हैं। उनकी गोलोक-यात्रा पर मैंने ‘हा राधाचरण !’ शीर्षक एक कविता भी लिखी थी, जिसकी कुछ पंक्तियाँ नीचे देकर अपनी तुच्छ भ्रद्वाजलि अर्पण करता हूँ--

ब्रज-बानी तें एक ललितपद टूटि पर्यौ कै,  
ब्रज-वल्लरि ते कलित कुसुम कुम्हलाय गिर्यौ कै,  
ब्रज-नागरि-मिगार-द्वार-मनि खोय गयौ कै,  
भारतेन्दु-प्रतिविम्ब्र विम्ब्र मे लीन भयौ कै।

श्री श्रीधर पाठक

ब्रज-बानी के रमिक और खड़ी बोली के आषाचार्य प० श्रीधर

पाठक का मैं उस दिन से परमभक्त बना, जिस दिन ग्राह्य-सम्मेलन के तत्त्वावधान में, मेरी प्रार्थना पर, उनकी अध्यक्षता में भारतेन्दु हरिश्चन्द्र की प्रथम जयन्ती मनाई गई थी। यह शायद १९२२ की बात है। स्व० अवधवामी लाला सीतारामजी ने भी उस सभा में भाषण किया था। अपने भाषण में उन्होंने कुछ पैसा कइ दिया, जो उस अवसर के उपयुक्त नहीं था। हम सबको लालाजी के उन शब्दों से चोट-सी पहुँची। पर उनकी अस्वामयिक और असगत बातों का कुछ जवाब देना गुस्ताखी करना था। सम्मान्य लालाजी अपने ठस्मत्र के मेहमान थे, वयोवृद्ध थे और भारतेन्दुजी के मित्रों में से थे।

श्रद्धेय पाठकजी का भाषण बड़ा सुन्दर हुआ। टमे की शिकायत से पीडित थे, साँस फूल रही थी, पर अविरत गति से बोले चले जाते थे। उनका भक्ति-भावपूर्ण भाषण सुनकर मैं तो गद्गद हो गया। भारतेन्दुजी के प्रति आकर्षण मेरा और भी बढ़ गया।

जयतक प्रयाग में रहा, मास में एक दो बार पाठकजी के निवास-स्थान 'पद्मकोट' पर उनका सत्संग-लाभ लेने में अपश्य जाया करता था। पद्मकोट की साधारण सजावट में भी उनकी साहित्य-रसिकता और कला की अभिव्यक्ति झलकती थी। बड़े प्रेम से मिलते थे। हृदय पाठकजी ने बड़ा सरस पाया था। कहा करते—“वियोगीजी, तुम चाही तो दिन में दो बार पद्मकोट का चक्कर लगा सकते हो। मेरी कुटिया तुम्हारे स्थान से है ही कितनी दूर ? दो ही डग तो है।” फिर अपनी कोई-न-कोई रचना जरूर सुनाते। शब्द छान-छानकर और तोल-तोलकर रखते थे। शब्द-शोधन में अद्वितीय थे। कौन शब्द कहाँ किस

दृष्टि से रखा गया है, उसका अपना एक इतिहास होता था। वास्तव में, पाठकजी पद-रत्नों के एक ऊँचे जोहरी थे। सम्माने का भी उनका अपना अनूठा ढग था।

पाठकजी सच्चे अर्थ में प्रगतिशील कवि तथा प्रतिभाशाली लेखक थे। परम्परागत तत्त्वों का समूल उच्छेदन न कर उन्हें अधिक-से-अधिक विकसित करने का उनका प्रयास रहता था। प्रतिभा इतनी प्रखर थी कि वह नया-से-नया मार्ग निकाल लेती थी।

कभी-कभी पाठकजी सम्मेलन-कार्यालय में, जब वह जान्स्टनगज में था, शाम को आजाते थे। साहित्य-भवन में भी कभी-कभी बैठ जाते थे। एक दिन मेरे तथा प० रामनारायण चतुर्वेदी के विगेष अनुरोध पर 'काश्मीर-सुपमा'का कुछ अंश पाठकजी ने बड़े भाव से सुनाया था। स्वर और लय का भी उन्हें अच्छा ज्ञान था। भाष्यरूप में काश्मीर के अनेक मनोरम दृश्यों का जो विशद वर्णन किया वह और भी अधिक हृदयरञ्जक था। उठने को जो नहीं करता था। उस दिन पाठकजी कोई देड़-दो-घंटे बटे और सुधा-वर्षण करते रहे। शायद वह क्वार का महीना था। फिर पाठकजी का वह मधुर कविता-पाठ, प्रकृति-सुपमा का वह अद्भुत चित्रण! छोटे-छोटे बालकों को भी मन्त्र-मुग्ध-सा कर दिया। जब जाने लगे तब मुझे हुनम हुआ कि 'कल पन्नकोट तुम्हें ज़रूर आना होगा। मुझे तुमने दो घंटे बिठाया इसकी मज़ा यही है कि तुम्हें चार घंटे से पहले चुटी नहीं मिल सकेगी। साथ में चतुर्वेदीजी को भी लाना होगा।'

“ज़रूर कल पन्नकोट की हाज़िरी बजाऊँगा। आप इसी तरह रस घरसाते रहे तो कौन उठना चाहेगा ? चार घंटे ज्या मैं तो आठ घंटे

भी ढटा रहूँगा। चाँदेजी से भी प्रार्थना करूँगा। जाना मेरे बस का नहीं—ज़रा स्थूलकाय है। तो भी प्रयत्न तो करूँगा ही।” मैंने प्रणाम करते हुए कहा।

सन् १९२३ की बात है। प्रथम ‘मंगलाप्रमाद-पारितोषिक’ की निर्णायक-समिति के सदस्य जब सर्वसम्मति से या बहुमति से किसी भी पुस्तक पर अपना निर्णय देने में अममर्थ हुए, तब नियमानुसार तुरन्त दूसरी निर्णायक-समिति सम्मेलन को नियुक्त करनी पड़ी। उसके ये तीन निर्णायक थे—प० श्रीधर पाठक, श्रीरामदास गौड़ और मैं। हम लोगों ने सर्वसम्मति से प० पद्मसिंह गर्मा की ‘विहारी-सतयुद्ध की भाष्य-भूमिका’ के पत्र में अपना निर्णय दिया। निर्णय उक्त पुस्तक पर बड़े विचारपूर्वक पाठकजी ने लिखा था। बड़ी गवेषणा पूर्ण समीक्षा थी वह। गौड़जी का और मेरा तो उस निर्णय पत्रमें बहुत कम अंश था। पाठकजी का साहित्य के अन्दर कितना सूक्ष्म प्रवेश था, इसका प्रत्यक्ष अनुभव मुझे उसी दिन हुआ। लगातार दो दिन हम लोग छह-छह घंटे बैठे, तब कहीं निर्णय तैयार हो पाया। एक एक वाक्य को, एक-एक शब्द को खूब जाँचकर, तोलकर रखने की उनकी आदत थी।

उसके बाद, बस, एक बार और दर्शन हुए। उस दिन श्रद्धेय पाठकजी ने अपने रचे कुछ भारत-गीत सुनाये थे। उनका मञ्जुल मधुर स्वर मैं वह क्लम-क्लमकर सुनाना आज भी मानो कानों में गूँज रहा है। राष्ट्रीय गीत वाद को सैकड़ों घने, पर पाठकजी के भारत-गीतों की बराबरी, मेरे खयाल में, कुछ ही गीत कर सकेंगे।



कई वर्ष पूर्व अपने मित्र श्रीरामनाथ 'सुमन'से मिलने मैं लूकरगंज गया था। दूर से तीर्थोपम 'पद्मकोट' देखा तो हृदय भर आया। सामने दो मिनट ठहरा, प्रणाम किया और चल दिया। क्या मेरी भक्ति-श्रद्धा-जलि वहाँतक पहुँची होगी ?

### श्रीचन्द्रशेखर शास्त्री

ब्राह्मणों की आज बहुत आलोचना होती है, वे बहुत धिक्कारे जाते हैं—मैं स्वयं भी कभी-कभी आवेश में आकर ब्राह्मणवर्ग की कड़ी-से-कड़ी निन्दा कर बैठता हूँ, पर उस विहारी ब्राह्मण को कैसे भुला दूँ, जिसके स्मरणमात्र से मेरा मस्तक अपने आप झुक जाता है ? मेरा आशय हिन्दी-साहित्य-सम्मेलन के अनन्य भक्त स्व० पंडित चन्द्रशेखर शास्त्री से है। मेरे श्रद्धेय मित्र शास्त्रीजी सच्चे अर्थों में शत-प्रतिशत ब्राह्मण थे। प्रकाण्ड विद्वान्, साथ ही बड़े विनयशील, स्पष्टवक्ता किन्तु प्रियभापी, विचारों में अद्यतन उदार, मगर अपनी संस्कृति और नीति पर हमेशा दृढ़। लिखने की शास्त्रीजी की अपनी विशिष्ट शैली थी, जिसपर उनकी मौलिकता की छाप रहती थी। संस्कृत के पारगत विद्वान् होते हुए भी हिन्दी के प्रति उनके सरस हृदय में ऊँची निष्ठा थी।

शास्त्रीजी बड़े आनन्दी जीव थे। जब भी मिलते 'आनन्दम्' कहकर नमस्कार करते। हम लोग भी ऊँचे स्वर से 'आनन्दम्' शब्द से उन्हें अभिवन्दन करते थे। सम्मेलन के सम्बन्ध में चर्चा चलती तो टण्डनजी की निन्दास्तुति सुनाये बिना न रहते। टण्डनजी के मुँह पर भी उनकी प्रति उदारता या अति साधुता की कड़ी आलोचना किया करते थे, मगर प्रेम और श्रद्धा के साथ—'हृदय प्रीति मुख वचन

कठोरा ।’

रहन-सहन उनका बहुत सादा था। सहर सूध मोटा पहनते थे। चटाई पर बैठकर लिखने-पढ़ने का मारा काम करते थे। मोते भी अक्सर चटाई पर ही थे। आय बहुत थोड़ी थी। प्रकाशक पृष्ठ सग्या देखकर पारिश्रमिक देते थे। लेखक के व्यक्तित्व से उन्हें कोई मतलब नहीं था। कुछ प्रकाशकों ने शास्त्रीजी के साथ असत्य का भी व्यवहार किया था। आपस में भले ही शिकायत की हो, पर अखबारों में उन्होंने ऐसी बातों की कभी चर्चा नहीं की। सत्य और श्रम को उन्होंने अपने जीवन में सर्वोपरि माना। अणित्वापूर्ण आलोचना को उन्होंने कभी प्रोत्साहन नहीं दिया।

‘सम्मेलन-पत्रिका’ में, अपने सम्पादन-काल में, मैंने ‘मिश्रबन्धु-विनोद’ पर तीन या चार आलोचनात्मक लेख प्रकाशित किये थे। वाद को वे लेख मुझे बड़े हलके और अविनयपूर्ण मालूम दिये। प्रकाशित कर बहुत पछताया। तुरन्त ‘नम्र निवेदन’ शीर्षक मैंने एक छोटा सा ‘समा-याचना पत्र’ लिखा और उसमें अपने अविनयपूर्ण लेखों पर खेद प्रकट किया। सम्मेलन-पत्रिका में उसे पढ़कर रात को ही शास्त्रीजी मेरे निवासस्थान पर पहुँचे और मेरी पीठ ठोकते हुए गद्गद् कण्ठ से बोले—“तुम्हें इस सत्याहस पर साधुवाद देने आया हूँ। तुमने यह ‘नम्र निवेदन’ लिखकर जो आत्मशुद्धि की है उससे, भाई, मुझे बड़ा आनन्द हुआ। तुमने यह ब्राह्मणोचित ही कार्य किया है। विनय ब्राह्मण का मुख्य लक्षण है। बस, इतना ही कहने आया था। अच्छा, आनन्दम्।” शास्त्रीजी के आशीर्वाद से मुझे बहुत बल मिला।

मैंने साधु नेत्र उन्हें दो बार नमस्कार किया ।

अन्तिम दर्शन शास्त्रीजी का १९३३ के साल में यहीं दिल्ली में हुआ था । तब हमारे हरिजन-सेवक-सघ का दफ्तर त्रिदला मिल् के दफ्तर के साथ था । शास्त्रीजी की आर्थिक अवस्था उन दिनों बहुत गिरी हुई थी । पर अपनी अन्तर्गथा उन्होंने व्यक्त नहीं की । किसी स्थानीय प्रकाशक से शायद सस्कृत-अनुवाद के विषय में कुछ तय करने आये थे । मुझे कुछ ऐसा लगा कि घर की ओर से भी कुछ दुखी से थे । फिर भी चेहरे पर वैसा ही प्रसाद और वैसा ही तेज झलकता था । बड़ा सन्तोष प्रकट किया कि मैं 'हरिजन-सेवक' का सम्पादन-कार्य कर रहा हूँ । गायद आठ वर्ष बाद शास्त्रीजी के दर्शन हुए थे । कौन जानता था कि हमारा यह अन्तिम मिलन था ।

: २० :

## काशी के सस्मरण

मुक्ति-जन्म-महि जानि,  
जान खानि अघ हानिकर ।  
जहँ वस सभु-भवानि,  
सो कासी सेइय कस न ॥

कितने ही बार इस सोरठे को पढा होगा, यथामति मनन भी किया, पर इस भाग-दौड के जीवन में मुक्ति-भूमि काशी का कभी जी-भर सेवन न कर सका । बुलाया तो मुझे अपत्य-स्नेह से कई बार, पर काशीमाता ने अपने अक में रखा कभी पन्द्रह दिन भी नहीं । किन्तु आकर्षण मेरा इस पुण्यनगरी की ओर सदा ही रहा । प्रयाग, पन्ना, दिल्ली जहाँ कहीं भी रहा, मेरा काशी का आना जाना नहीं छूटा ।

सबसे पहले १९१६ में जब विश्वनाथ यात्रा की महापुरी का दशन किया था, तब मेरी शुद्ध तीर्थ-दृष्टि थी । तब इतना भी ध्यान में नहीं था कि भगवान् तथागत ने सर्वप्रथम यहीं अपना धर्मचक्र-प्रवर्तन किया था, सत-शिरोमणि कबीर ने इसी काशी में अलख तख्त का रहस्य-दीपक जलाया था, भक्तराज तुलसी ने यहीं बैठकर 'विनय' के सार्व-भौम अद्वितीय पद रचे थे, कवि-शृ गार भारतेन्दु ने यहीं उदित होकर

हिन्दी-साहित्य का नया प्रकाश-युग उतारा था। नागरी-प्रचारिणी-सभा का तब कदाचित् मैंने नाम भी नहीं सुना था। साहित्य-सम्मेलन की जन्मदात्री सभा का पुण्य परिचय तो मुझे बहुत पीछे हुआ।

काशी के साथ मेरा निकट का सम्बन्ध तो १९१८ से हुआ, जब सम्मेलन की ओर से श्रद्धेय बाबू भगवान्दासजी को हिन्दी-विद्यापीठ का उद्घाटन करने के लिए निमन्त्रण देने गया था। उन्हीं स्व० बाबू शिवप्रसादजी गुप्त के यहाँ था। उन दिनों गुप्तजी अपनी शहर की हवेली में रहते थे। विश्वविद्यालय में श्रीरामदासजी गौड़ से भी मेरा तभी प्रथम परिचय हुआ था।

इसके बाद, असहयोग विषय के दो तीन ट्रेक्ट ज्ञानमण्डल प्रेस में छपाने के सम्बन्ध में जब मैं काशी गया, तब श्री मुकुन्ददास गुप्त तथा पन्नालालजी से नीची बाग में मेरा परिचय हुआ। रेलवे हिन्दी टाइम्स-टेबल के प्रकाशक के रूप में प्रसिद्ध हमारे मुकुन्ददासजी ने पुस्तक प्रकाशन का काम तब शुरू ही किया था। भाई रामनाथजी 'सुमन' के साथ भी मेरा तभी का परिचय है। मुकुन्ददासजी के प्रति उत्तरोत्तर मेरा आत्मीय स्नेह बढ़ता ही गया—केवल इसलिए नहीं कि उन्होंने मेरी 'विनय-पत्रिका', 'तुलसी-सूक्ति-सुधा' तथा अन्य पुस्तकें प्रकाशित कीं, बल्कि उनके सहज सौजन्य और सरल व्यवहार ने मुझे खींच लिया और वह मेरे स्नेह-भाजन बन गये। काशी के जिन कई साहित्य-नेत्रियों से मेरा पत्र व्यवहार द्वारा परिचय हुआ था, उनसे प्रत्यक्ष मिलने का सौभाग्य प्राप्त हुआ। डा० ग्यामसुन्दरदास, आचार्य-रामचन्द्र शुक्ल, पंडित किशोरीलाल गोस्वामी, पं० अयोध्यासिंह

उपाध्याय, बाबू जगन्नाथदास 'रत्नाकर', प० केंगवप्रमाद मिश्र श्री श्री जयशंकर 'प्रसाद' के दर्शन एवं सत्संग का कई बार लाभ उठाया।

बाबू श्यामसुन्दरदासजी से मिलने उनके घर पर द्वां बार गया, और दोनों ही बार उन्हें रूग्ण और विपन्न पाया। हिन्दी-साहित्य-सम्मेलन की नीति पर कुछ रुष्ट-से थे। उनके असन्तोष के कुछ कारणों का मैं निराकरण तो कर सकता था, पर विवाद में उतरना उचित नहीं समझा। मैं तो केवल दर्शन करने और आशीर्वाद लेने गया था। आचार्य के दर्शन एवं सत्संग से दोनों ही बार मैंने अपने आप को कृतार्थ माना। आचार्य श्यामसुन्दरदासजी ने हिन्दी की जिस अनन्य निष्ठा से जीवनभर सेवा की, उसके स्मरण-मात्र से उनके चरणों पर हठात् मस्तक झुक जाता है।

आचार्य रामचन्द्र शुक्ल से पहली बार जब मैं उनका घर 'गुरुधाम' पर जाकर मिला, तब उनकी गम्भीर मुख-मुद्रा देखकर अधिक बात करने का साहस नहीं हुआ। किन्तु कुछ ही क्षणों में उनके नपनीत-जैसे हृदय ने मेरा सारा भय व सकोच दूर कर दिया। कोट डेढ़-दो घंटे बिठाया। बड़े सौजन्य और स्नेह में बातें कीं। अपने कितने ही पुराने सुन्दर सुखद सस्मरण सुनाये। नागरी-प्रचारिणी सभा कृ सनातन सेवक प० केदारनाथ पाठक का जिक्र आया। शुक्लजी ने गद्गद कंठ से कहा—“पाठकजी ने ही तो मुझे हिन्दी में लिखने की ओर प्रेरित किया था। उनका मैं सदैव कृतज्ञ रहूँगा।”

दूसरी बार जब शुक्लजी से मिला तब उन दिनों वे “हिन्दी-साहित्य का इतिहास” लिखने में व्यस्त थे। कुछ श्लेष—गायद

प्रेमगाथा-काल का सुनाया भी था। एक स्थल वह भी दिखाया था, जिसमें उन्होंने मिश्रबन्धुओं की कडी आलोचना की थी। “मिश्रबन्धु-विनोद” का अपने इतिहास में शुक्लजी ने कई जगह खडन किया था। १०, मई, १९२६ के पत्र में मुझे लिखा था.—

“प्रियवर,

नमस्कार ! “हिन्दी-साहित्य का इतिहास”, जो हाल में मैंने ‘शब्दसागर’ की भूमिका के रूप में लिखा है, भेजता हूँ। आप इसका अवलोकन कर जाइए। इसमें विभाग आदि मने नये ढंग से किया हैं, और बीच-बीच में मिश्रबन्धुओं के अनर्गल प्रलाप का भी निराकरण किया है। मिश्रबन्धु इसपर बहुत कुढ़े हैं, और अनेक रूपों में मुझपर आक्रमण का उपक्रम कर रहे हैं। आप इस पुस्तक के सम्बन्ध में अपना कुछ मत अवश्य प्रकट कीजिएगा।”

इस पत्र का मैंने संक्षेप में उत्तर दे दिया था। जब काशी में टोबारा मिला, तब इसी विषय पर हमारी फिर चर्चा हुई। मिश्रबन्धुओं की धारणाओं का कठोर भाषा में उत्तर देने के पक्ष में मैं नहीं था। यों शुक्लजी के निराकरण से मैं सर्वत्र सहमत था। उनके काल-विभाजन के सम्बन्ध में भी मेरा प्रायः मतैक्य था। पर उनका यह “अनर्गल प्रलाप” शब्द मुझे अच्छा नहीं लगा था। वह उनके अनुरूप नहीं था। किन्तु शुक्लजी उसपर दृढ़ थे। मेरी दलील में उन्हें दबवृपन मालूम देता था। पर मैं तो उनकी ब्रजभाषा की रुचिर रचनाएँ सुनने गया था। शुक्लजी ने मुझे निराश नहीं किया। एक बड़ी सुन्दर रचना कागज़ों में से निकालकर पढ़ने को दी, और वह प्रसंग भी बतलाया,

जब उस कविता को लिखा था ।

इसके बाद, बस, एक बार और शुक्लजी मे मिलने का सौभाग्य प्राप्त हुआ । यह शायद सन् १९३० की बात है । कविवर रत्नाकरजी ने अपने निवास-स्थान पर स्थानीय कवि-गोष्ठी का आयोजन किया था । काशी का यह मेरा बड़ा मसुर सस्मरण है । सचमुच वह एक पुण्यदिवस था । एक ही साथ उस दिन कई साहित्य-महारथियों का उस गोष्ठी मे दर्शन-लाभ हुआ । मुझे उस आयोजन का पता भी नहीं था । मैं तो श्रीरत्नाकरजी का दर्शन करने गया था, पर वहाँ तो एकमात्र हमारे कई गुरुजन विद्यमान थे । रत्नाकरजी और श्रीकिशोरी-लाल गोस्वामी का खूब हास्य-विनोद चल रहा था । गोस्वामीजी की घाँसे करीब-करीब जवाब दे चुकी थी । गरीर अस्वस्थ-सा था । पर जिन्दा-दिली में कुछ भी फर्क नहीं आया था । श्रद्धेय हरिश्रोधजी भी भूम-भूमकर विनोद-चर्चा में रम ले रहे थे । और शुक्लजी किसी पुस्तक के पन्ने उलट रहे थे । बीच बीच में कुछ खाते भी जाते थे । मैं प्रमादजी से बातें कर रहा था । इतने में श्रद्धेय उपाध्यायजी ने प्रस्ताव रखा कि जलपान के पश्चात् हम सबको अपनी एक-एक रचना सुनानी ही होगी । गोस्वामीजी ने ताईद करते हुए कहा—“प्रस्तावक महोदय से ही क्यों न कविता-पाठ का आरम्भ कराया जाये ।” हरिश्रोधजी ने अपने चार-पाँच चौपदे सुनाये । पर रत्नाकरजी चौपदों से रुग होनेवाले जीव नहीं थे । वह तो उनकी ब्रजभाषा की कोई शृंगार रस की कविता सुनना चाहते थे । हरिश्रोधजी ने भी ना नहीं की । रत्नाकरजी की फरमाइश पर शृंगारी कवित्तों का भी उन्होंने हम सबको रसास्वादन



कराया। गोस्वामीजी ने भी वैसी ही अपनी एक रसवन्ती रचना सुनाई। इन निपट बूढ़ों का रस-निर्भर देखकर मेरे मन में न जाने कैसा बग रहा था। लेकिन रत्नाकरजी ने स्वरचित 'गजेन्द्र-मोक्ष' के तीन या चार श्लोकस्वी कवित्त सुनाकर वह सारा कामुकतापूर्ण दृश्य बदल दिया। कवित्त कहने का रत्नाकरजी का बड़ा सुन्दर ढंग था। चित्र-सा सामने खड़ा कर देते थे। हम लोगों के आग्रह पर 'गंगावतरण' के भी पाँच-सात पद्य उन्होंने बड़े प्रेम से सुनाये।

अब शुक्लजी से निवेदन किया गया। बड़ी मुरिकल से कहीं एक दोहा सुनाया। उनको गम्भीर प्रकृति को देखते हुए अधिक ज़ोर डालना उचित नहीं समझा गया। प्रसादजी भी नहीं सुनाना चाहते थे। बहुत-बहुत आग्रह किया, तब कहीं कुछ सुनाने को तैयार हुए। फिर भी अपनी रचना नहीं सुनाई। बड़े-बूढ़ों की आज्ञा का पालन करते हुए घनानन्द का यह सुप्रसिद्ध सवैया सुनाया—

“परकाजहिं देह कों धारे फिरौ,  
 परजन्य जथारथ हँ दरसौ ।  
 निधि-नीर सुधा के समान करौ,  
 सवहीं विधि सज्जनता सरसौ ।  
 घनआनंद जीवन-दायक हौ,  
 कछु मेरियौ पीर हियै परसौ ।  
 कवहूँ वा विसासी सुजान के आँगन,  
 मो अँसुवान कों लै वरसौ ॥”

प्रसादजी की इस विनयशीलता को देखकर तो मैं स्तब्ध रह गया।

मैंने अनुभव किया कि इस विनयशीलता और सरलता ने ही प्रसादजी को इस युग का इतना महान् कवि बनाया है। मैंने मन-ही-मन इस महाकवि को प्रणाम किया।

अन्त में अत्र मेरी ही बारी थी। मेरे लिए प्रसादजी ने रास्ता तैयार कर दिया था। सो उन्हींका पदानुसरण किया। रसखान का यह सर्वथा मुझे याद था —

“मानुष हौ तो वही ‘रसखान’  
 वसौ नित गोकुल गाँव-गुवारिन ।  
 जो पसु हौ तो कहा वसु मेरौ,  
 चरौ नित नन्द की धेनु मँभारिन ।  
 पाहन हौ तो वही गिरि को,  
 जो कियो सिर छत्र पुरन्दर-धारिन ।  
 जो खग हौ तो वसेरो करौ मिलि  
 कालिन्दी-कूल कदव की डारिन ॥”

इस चिरस्मरणीय प्रीति-गोष्ठी के बाद, वस, एक बार और प्रसादजी के दर्शन हुए—मृत्यु से पाँच-छह महीने पूर्व रोग-जैया पर। गोस्वामीजी और शुक्लजी भी फिर नहीं मिले। वही, वस, अन्तिम मिलन था।

मैंने ऊपर प० केदारनाथ पाठक का उल्लेख किया है। पाठकजी को श्रद्धाजलि अर्पण किये बिना मेरे काशी के ये सस्मरण अधूरे ही रहेंगे। पाठकजी न लेखक थे न कवि। किन्तु हिन्दी के एक नैष्ठिक भक्त थे। नागरी-प्रचारिणी सभा के सप्रहालय की एक-एक पुस्तक का, एक-एक मासिक पत्रिका का उन्हें पूरा ज्ञान था। हिन्दी-साहित्य के सचमुच वे

एक 'चलते-फिरते विश्वकोश' थे। भारतेन्दु-काल तथा द्विवेदी-काल के प्रायः सभी लेखकों व कवियों के संस्मरण उनके स्मृति-भण्डार में भरे पड़े थे। पाठकजी के साथ बात करने में बड़ा आनन्द आता था। पर उनकी जीवन का संध्याकाल बड़े कष्ट में बीता। आँखों की ज्योति चली गई थी। जीविका का कोई सहारा नहीं रहा था। बहुत बुरी अवस्था थी। जीवनभर सभा की सेवा की। सभा-सचालकों ने अतः में उनकी अवस्था पर शायद कुछ ध्यान दिया भी, पर पाठकजी ने सहायता लेना स्वीकार नहीं किया। मुझपर बहुत स्नेह रखते थे। जब कभी मैं काशी जाता, बड़े प्रेम से मिलते थे। अन्तिम बार जब मैं उनसे मिला, तब उनकी दयनीय दशा देखकर बड़ा दुःख हुआ। तब मेरा किसी श्रीमंत से इतना अधिक परिचय नहीं था कि पाठकजी को कुछ मासिक सहायता दिला सकता। किसीसे इतना भी तो न हुआ कि उनके स्मृति-कोष में जो अनेक अनमोल संस्मरण भरे पड़े थे, उन्हें उनके पास बैठकर लिपिबद्ध कर लेता। उनका अपना एक निजी भी पुस्तकालय था। मालूम नहीं, उनकी मृत्यु के बाद उसका क्या हुआ।

काशी के, बस, एक पुण्यपुरुष का संस्मरण और। मेरा आशय स्व० श्री शिवप्रसादजी गुप्त से है। मृत्यु से नौ मास पूर्व सेवा-उपवन में अन्तिम बार मैं उनसे मिला था। काफी अस्वस्थ थे। शरीर काम नहीं देता था। आरामकुर्सी पर लेटे हुए थे। तन पर शुभ्र खादी, श्वेत दाढ़ी और मस्तक पर चन्दन बड़ा भव्य मालूम देता था। ठक्कर बापा का तथा हारिजन-निवास के बालकों का कुशल-समाचार बड़े प्रेम से पूछा। हँसकर कहने लगे—“गत वर्ष मैंने जो लँगड़े आम भेजवाये

थे, वह आपके लडकों को पसन्द आये थे न ? इस वर्ष भी भेजवाऊँगा । काम तो सब ठीक चल रहा है न ? आपका स्थान मुझे बड़ा प्रिय लगा था । और बापाजी तो देवता हैं । ऐसे सत्पुरुषों का सस्सग भाग्य से मिलता है । बापाजी से मेरा प्रणाम कहिएगा । आजकल कहाँ है ?”

“दिल्ली में ही हैं । काशी का जब कभी प्रसंग आता है, बापाजी आपको पूछ लिया करते हैं । आपकी दया से हरिजन-निवास का कार्य ठीक-ठीक चल रहा है । आपने डेढ़-दो साल पहले हमारे विद्यार्थियों को प्रार्थना-स्थान पर बैठकर रात्रि को अपने जो यूरोप-यात्रा के रोचक संस्मरण सुनाये थे, वह उनको बहुत याद आते हैं । और ग्राम तो लडकों ने इतने स्वाद से खाये कि कुछ पूछिए नहीं—एक तो बनारस का लँगटा, दूसरे, आपके प्रेम का प्रसाद !” मैंने हँसते हुए कहा ।

गुप्तजी के जर्जरित स्वास्थ्य को देखते हुए मैं उनके पास अधिक देर नहीं बैठना चाहता था । उठने लगा तो पाँच मिनट और बिठा लिया । बोले—“मैं तो आपको पत्र लिख ही रहा था, मुझे आपसे एक शिकायत है । आपके द्वारा संपादित ‘हरिजन-सेवक’ में कभी-कभी बाँच लिया करता हूँ । मुझे उसकी भाषा पसंद नहीं । आप भाषा को क्यों बिगाड़ रहे हैं ? आप लोगों की इस वर्णसकरी भाषा से मुझे बड़ी चिढ़ है । आप उर्दू में शौक से लिखें, कौन रोकता है, पर कृपा-निधान ! हिन्दुस्तानी की हडिया में यह विचित्र खिचड़ी न पकाइए । बेचारी हिन्दी को क्षत-विक्षत न कीजिए ।” कहते-कहते आवेश में आगये ।

“पर गुप्तजी, हमारी यह प्रवृत्ति यदि हमें ऐक्य की ओर लेजाने

में सहायक होती हो, तो शब्दों की खिचड़ी पकाने में हमारी क्या हानि है ?” मैंने नम्रतापूर्वक कहा ।

“यह आपका निराश्रम है । ऐसी बातों से ऐक्य-स्थापन नहीं हुआ करता । छोड़िए इस विषय को । मैंने भी जमाना देखा है । देखते-देखते मैं आज निराशावादी-सा बन गया हूँ । ऐसी-ऐसी प्रवृत्तियों से हमारा क्या सघनेवाला है ? पूज्य बापूजी को भी मैं कभी-कभी लिखता रहता हूँ ।” दीर्घ निश्वास छोड़ते हुए कहा ।

अधिक बोलना मैंने उचित नहीं समझा । प्रणाम किया और चल दिया । उनकी ज्वलन्त हिन्दी-निष्ठा को देखकर मैं तो गद्गद हो गया । उनके राष्ट्र-प्रेम पर, उनकी कांग्रेस-भक्ति पर कौन उँगली उठा सकता था ? मगर आज यदि श्रद्धास्पद गुप्तजी जीवित होते, तो शायद उन्हें ‘हरिजन-सेवक’ की नई विचित्र भाषा को देखकर और भी मनोव्यथा होती । और उनकी हिन्दी-निष्ठा के अपराध पर उन्हें शायद सांप्रदायिकता-वादी भी करार कर दिया जाता ।

: २१ :

## कैसे उन्नत हो सकता हूँ ?

पिछले कई प्रकरणों में श्रीपुरुषोत्तमदासजी टंडन के नाम का उल्लेख अनेक बार हुआ है। ऐसा होना अनिवार्य था। टंडनजी के निकट संपर्क में मैं कोई छह साल रहा। काफी नजदीक से उन्हें देखा। मैंने उन्हें अपना प्रथम मार्गदर्शक माना है। कहते हैं कि अति परिचय कभी-कभी कवजा का रूप धारण कर लेता है। कुछ अशों में यह धारणा सही भी है। टंडनजी की कुछ बातों की आलोचना मैंने भी कई बार की—अक्सर मन में और कभी कभी मित्रों के भी बीच में। मगर मेरी आंतरिक श्रद्धा-भावना, जहाँतक मुझे स्मरण है, कभी कम नहीं हुई।

टंडनजी को पहले-पहल मैंने १९१८ में देखा था। सान्निध्य १९२१ में हुआ। फिर तो मैं उनके घर का ही हो गया। अन्तर मैंने उनका सदा वैसा ही पाया, जैसा कि पचीस साल पहले देखा था। उनकी सहज सरलता में, अमन्द तेजस्विता में, शुद्ध सत्यनिष्ठा में और ऊँची विसर्जन-भावना में कुछ भी अन्तर नहीं पड़ा।

टंडनजी के स्नेहपूर्ण संपर्क या सत्सग के कितने ही दिन आज, जब कि यह प्रकरण लिखने बैठा हूँ, आँखों के सामने आ गये हैं। पर यहाँ तो मैं दो-चार प्रसंगों को ही लूँगा। मैं उनकी जीवन कथा

लिखने नहीं बैठा हूँ। उनके साथ रहकर उनके जीवन में जिन दो व्यापक तत्वों को मैंने समीप से देखा उन्हींके विषय में यहाँ लिखना चाहता हूँ। वे दो तत्व हैं, छात्र तेज और निर्मल त्याग। यह प्रसादी उन्हें सत-मार्ग की जीवन दीक्षा से प्राप्त हुई। कबीर व दूसरे सन्तों का उनके जीवन पर गहरा प्रभाव पड़ा। कबीर की कुछ साखियाँ तो टंडनजी को इतनी प्रिय हैं, कि मैंने उनको बहुधा वातचीत में और उनके भाषणों में भी दोहराते हुए सुना है, जैसे—

पतिवरता मैली भली,  
 गले काँच की पोत ।  
 सब सखियन मे यों दिपै,  
 ज्यो रवि-ससि की जोत ॥  
 सिंहों के लैहडे नहीं,  
 हसों की नहिँ पाँत ।  
 लालों की नहिँ बोरियाँ,  
 साध न चलै जमात ॥  
 'कविरा' खडा वजार मे,  
 लिये लुकाठी हाथ ।  
 जो घर जालै अपना,  
 चलै हमारे साथ ॥

इस अंतिम साखी को तो उन्होंने अपने जीवन में चरितार्थ भी कर दिखाया। देश की खातिर टंडनजी ने कितना त्याग किया इसका शायद बहुत थोड़े लोगों को ठीक-ठीक पता होगा। असहयोग-आन्दो-

जन के वे कसाले के दिन मुझे आज भी याद आ रहे हैं। उनकी घर की हालत उन दिनों काफी गिर चुकी थी। वकालत को तात मार दी थी। लडको ने स्कूल से नाम कटा लिये थे। खुद लखनऊ जेल में बैठे तप कर रहे थे। आमदनी का कुछ भी सिलसिला नहीं था। एक मित्र के पास शायद पहले की कमाई का थोड़ा-सा रुपया जमा था, उसीमें वे ले-लेकर गिरस्ती चलाई जाती थी। मैं उन दिनों प्रायः उनके घर में ही रहता था। उनके सबसे बड़े पुत्र श्रीस्वामीप्रसाद ने कपडे की एक छोटी-सी दूकान खोल ली थी। और चि० सतप्रसाद एक मशीन लेकर साड़ियों पर बेल-बूटे काढा करते थे। घर में सब आठ या नौ प्राणी थे। बड़ी मुश्किल से गिरस्ती का छरुडा चलता था। एक राष्ट्र-सेवी मित्र ने घर के लिए कुछ मासिक सहायता भेजने के लिए लिखा। हम कुछ उत्तर नहीं दे सके। जेल में जब स्वामीप्रसादजी और मैं टडनजी से मुलाक़ात करने गये, तब हमने उस पत्र की भी चर्चा की। मित्र के स्नेह का बहुत आभार माना, पर ऐसा लगा जैसे उनके स्वमान को उनके प्रस्ताव से ठेस पहुँची। बोले, “तुम इस पत्र का उत्तर तो उसी दिन लिख सकते थे। मुझ्ने पछुने की ऐसी क्या आवश्यकता थी। देश-सेवा के व्रत को मैं मलिन नहीं करना चाहता। घर का भले ही सर्वनाश हो जाये, पर लोक सेवा का विक्रय नहीं करूँगा।” सुनकर मैं श्रवाक् रह गया। श्रद्धा से मस्तक झुक गया।

और उनकी प्रखर तेजस्विता को तो मैंने कितनी ही बार देखा। इलाहाबाद का एक बड़ा सुन्दर प्रसंग याद आ रहा है। वह यह है --



सन् तो याद नहीं, पर दिन वह दसहरे का था। चौक में रात को “भरत-मिलाप” होनेवाला था। पर शाम को कुछ सांप्रदायिक दगा हो गया। भरत-मिलाप अब करें या न करें इस दुविधा में सब पडे हुए थे। लोग बुरी तरह भयभीत थे। सड़कों पर हथियारबन्द पुलिस गश्त लगा रही थी। छतों पर ग्रे इंट-पत्थर फेंके जा रहे थे। अपने लडकों को राम और भरत बनाने के लिए कोई तैयार नहीं हो रहा था। टडनजी को लोगो की यह कायरता बडी लज्जाजनक प्रतीत हुई। तुरन्त वहाँ पहुँचे और रामलीला-प्रबन्ध-समिति के सदस्यों को फटकारते हुए बोले—“आप लोगो के लिए यह बडी शरम की बात है कि आप भरत-मिलाप बन्द कराने की सोच रहे हैं। चन्द गुण्डो की गरारत से डरकर आप इलाहाबाद की शान को बट्टा लगाने जा रहे हैं। यो रामलीला के इस स्वाग के लिए मेरे दिल मे कोई इज्जत नहीं। पर आज तो यह इलाहाबाद की शान का सवाल है। इस तरह अगर हम गुण्डो ने डरने लगेंगे, तो इस शहर में रहना भी हमारा दुश्वार हो जायेगा। हम गुण्डे के आगे कभी सर झुकानेवाले नहीं। आप लोगो की यह कायरता है, जो दगाइयों के डर से भरत-मिलाप बन्द कराने की सोच रहे हैं।”

डरते-डरते धीरे से किसीने कहा—“पर कोई अपने लडकों को राम और भरत बनाने के लिए भी तैयार हो—”

“आप यह क्या लचर दलील दे रहे है ! ज्यादा-से-ज्यादा यही होगा न कि वे लडके गुण्डो के हाथ से मारे जायेंगे ? अगर ऐसा हो, तब भी अत में उसका अच्छा ही असर पड़ेगा। लोगो के अन्दर

इससे शक्ति पैदा होगी। चलिए, इस काम के लिए मैं अपने दो लडकों को देता हूँ। अगर वे मारे गये, तो उनके बाट दो लडके और दूँगा। भरत-मिलाप होगा, और फिर होगा।”

टंडनजी के ये श्रोजस्वी शब्द काम कर गये। एरू-दो जिम्मेवार मुसलमान नेता भी, मेरा खयाल है, वहाँ उपस्थित थे। उन्होंने भी जिम्मा लेते हुए कहा कि भरत-मिलाप जरूर होना चाहिए। और भरत-मिलाप हुआ, और बड़ो शान्ति से हुआ। इलाहाबाद को शरमिन्दगी नहीं उठानी पड़ी।

इलाहाबाद के एक दूसरे हिन्दू-मुस्लिम-दंगे के अवसर पर भी टंडनजी की वही तेजस्विता और निर्भयता मेरे देखने में आई थी। नगे सिर, बिल्कुल निहत्थे घटाघर के आगे पहुँचे, जहाँ दगाह्यों का खासा जमवट था। उन्हें जाकर डाँटा और डरी हुई औरतों व बच्चों को बगल के मुहल्ले में से निकालकर उनके घरों पर पहुँचाया।

उनकी तेजस्विता ने असत्य के साथ कभी समझौता नहीं किया। अनौचित्य के आगे वे कभी दबे या झुके नहीं। राजनीतिक हेतु साधने के लिए दाव पेच का हलका मार्ग ग्रहण करना उन्होंने कभी पसन्द नहीं किया। ऐसी चीज़ें देखकर उन्हें हमेशा चोट पहुँची। १९४५ के सिमला-सम्मेलन में जो कुछ होने जा रहा था—ईश्वर को धन्यवाद कि सम्मेलन सफल नहीं हुआ—उसे देखकर वे बहुत व्यथित हो गये थे। उनका सदा से ही शुद्ध राष्ट्रीयता का पक्ष रहा है, हालाकि उनका पक्ष कई बार गलत समझा गया। उन्होंने साम्रदायिकता का किसी भी रूप में फूलना-फलना क्या पनपना भी पसन्द नहीं किया।

भारत के अंग-विच्छेद पर उनके रोम-रोम में जैसे आग लग गई । इसमें उन्होंने कांग्रेस का दबवृत्तन देखा और देश के प्रति द्रोह भी समझा । 'तुष्टीकरण' की इस नपुंसक नीति का उन्होंने प्रबल विरोध किया । उन्होंने माना कि सांप्रदायिकता का 'विपवृत्त' तुष्टीकरण की इस नीति से ही पनपा और बढ़ा है । पर उनके इस पक्ष का समर्थन राष्ट्र के मिहासन पर विराजमान देवताओं ने नहीं किया । दुर्भाग्य से उनका प्रकृति-सिद्ध राष्ट्रभाषा हिन्दी का पक्ष भी गलत समझा गया । जिम शरूम के मुँह में यह ओजस्वी उद्गार निकले हों कि, "यदि मैं यह समझता कि हिन्दी से सांप्रदायिकता फैलती है, तो उसी क्षण हिन्दी-साहित्य-सम्मेलन के कार्यालय में आग लगा देता," उसके उद्देश को अन्याया समझना पाप है ॥

मुझसे कई मित्रों ने पूछा कि, क्या बात है कि "टंडनजी राजनीतिक क्षेत्र में बहुत आगे नहीं बढ़ सके, वकिंग कमेटी में भी नहीं आ सके ?" इस प्रश्न का क्या उत्तर दूँ ? सिवा इसके कि राजनीतिक क्षेत्र में आगे बढ़ने या वकिंग कमेटी में आने के लिए देशभक्ति के अलावा कुछ और भी साधनों की आवश्यकता हुआ करती है । उन साधनों का, सद्भाग्य में, टंडनजी के अन्दर अभाव है । राजनीति का जो अर्थ आज किया जाता है, उसमें बहुत आगे बढ़ना उनके लिए कठिन था, उनके स्वभाव के बहुत अनुकूल भी नहीं था । उन्होंने कड़्यों को, बड़ों-बड़ों को भी, आगे बढ़ाया, पर खुद पीछे ही रहे । और इसे मैं उनकी महत्ता ही कहूँगा । उन्होंने लोगों को अपना मित्र बनाया, 'अनुयायी' नहीं, उन्होंने 'कुटुम्ब' का निर्माण किया-

किसी 'दल विशेष' का नहीं। सत्य को उन्होंने सदा निरपवाद रूप में माना। राजनीतिक क्षेत्र में प्रयुक्त अहिंसा का उन्होंने प्रायः विरोध किया, पर 'जीव-दया' का उन हज़ारों की अपेक्षा उन्होंने अधिक आदर किया, जो प्रकट रूप से अहिंसा में विश्वास व्यक्त करते रहते हैं। अहिंसा के विषय में उनके कुछ अपने ही विचार हैं। उनके विचारों को मैं ठीक-ठीक समझ नहीं सका, यद्यपि उनके साथ इस विषय पर कई बार चर्चा हुई। पर उनके हृदय के निर्मल करुण-स्रोत को मैंने प्रत्यक्ष देखा।

अमन्य के साथ उन्होंने कभी किसी भी रूप में समझौता नहीं किया। उन्होंने वकालत की, और खासी की, किन्तु असत्य को उसमें तनिक भी प्रवेश नहीं करने दिया। मुझे याद पड़ता है कि एक ऐसा मुकदमा उनके पाम आ गया था, कि उसकी अगर पैरवी करते तो मेहनताने का उससे उन्हें हज़ारों रुपया मिला होता। पर उस मुकदमे को हाथ में लेने से टडनजी ने साफ़ इन्कार कर दिया। उममें उन्हें असत्य की दुर्गन्ध आ रही थी। प्रतिष्ठित मुवस्किज को डाँटते हुए कहा—“आप आखिर क्या समझकर इस केस को मेरे पाम लाये हैं ? क्या मैं आपकी खातिर अदालत में झूठ बोलने जाऊँगा ? कृपाकर आप अपने इस केस को किसी दूसरे वकील के पाम ले जाइए।” मुन्गी छेदीलालजी और भी इसी तरह के कई किस्मे हमें अक्सर सुनाया करते थे।

ऐसे कई प्रसंग याद आते हैं, जब अपने उसूलों की खातिर वे चड़े-से-बड़ा त्याग करने के लिए तैयार हो गये। उनमें से कई तो घरेलू

प्रसंग हैं। एक बार अपनी पत्नी के साथ किसी छोटी-सी सैद्धान्तिक बात पर मत-भेद हो गया था और उनकी भूल के लिए उन्होंने स्वयं एक सप्ताह का अनशन किया था। गृहस्थी के प्रति उनका कोई खास मोह नहीं रहा। अपने सिद्धान्तों को, हर परिस्थिति में, सदा सामने रखा। कितनी ही बातें घर के लोगों और मित्रों को भी अटपटी-सी मालूम दीं, पर उन्होंने परवाह नहीं की। उन्हें कभी-कभी सनकीतक कहा गया, पर उनकी सनक भी मुझे कभी अप्रिय नहीं लगी।

बहुत बरसों से टंडनजी ने चमड़े के जूते या चप्पल पहनना छोड़ रखा था। भावना इम ब्रत के मूल में शुद्ध पशु दया की थी। रबर-टायर के, या तो सुतली के तले के, जिनमें खादी की पट्टियाँ लगी रहती थीं, चप्पल पहना करते थे। पर जब मैंने उन्हें बतलाया कि हमारी उद्योगशाला में सुदारि चमड़े के ही चप्पल व जूते बनते हैं, तो पहनने को तैयार हो गये। मैंने उनके पैर के माप का चप्पल तैयार करा दिया। देखकर प्रसन्न हुए, और कहा—“यह तो खासा मुलायम चमड़ा है। पर पट्टियों के नीचे जो यह सफेद चमड़ा लगा हुआ है यह किम जानवर का है ?” मैंने बतला दिया कि यह चमड़ा भेड़ का है, और यह सुदारि नहीं है।” चप्पल उठाकर फेंक दिया। “तब यह मेरे किस काम का ? यह तो तुमने ठीक नहीं किया। मैं तो जिस चीज़ में रक्तीभर भी हलाली चमड़ा लगा हो, उसे बरतना पाप समझता हूँ। यह तो तुम्हें पहले ही साफ-साफ बतला देना चाहिए था।”

मैंने भेड़-बकरी के चमड़े के पत्र में काफ़ी दलीलें दीं। गांधीजी द्वारा दी हुई इस सम्वन्ध की व्यवस्था को भी पेश किया। लेकिन उनके गले एक भी दलील नहीं उतरी। गांधीजी, सयोग से, उन दिनों हमारे हरिजन-निवास में ही ठहरे हुए थे। उनसे मैंने इस प्रसंग की चर्चा की। सुनकर हँसे, और बोले, “पुरुषोत्तमदासजी की प्रकृति को मैं जानता हूँ। तुम क्या ऐसा चप्पल तैयार नहीं करा सकते, जिसमें भेड़ का चमड़ा लगाया ही न जाये ?” मैंने कहा, “सो तो बापू, हमने उनके लिए तैयार करा दिया है।”

पर उनकी आग्रह-वृत्ति के मूल में भी मैंने कोमलता और विनयशीलता को देखा। गांधीजी के साथ कई बातों में, और आज तो बहुत अधिक, उनका मत-भेद हो गया है। किन्तु गांधीजी पर उनकी जो ज्वलत श्रद्धा-भक्ति है, उनके प्रति जो पूज्य भावना है, उसमें लेशमात्र भी कमी नहीं आई। और हम बात को गांधीजी भी भली भाँति जानते हैं।

मैंने टंडनजी के साधु-जीवन से बहुत पाया, इतना अधिक पाया कि अणुमुक्त नहीं हो सकता। उनकी विसर्जन-वृत्ति से मैं बहुत प्रभावित हुआ हूँ। श्रद्धास्पद टंडनजी के जीवन का निर्मल उद्देश मुझे उनकी रची ‘पुण्य की अभिलाषा’ कविता में मिला है। उन्होंने इस कविता को हिन्दी-विद्यापीठ में, शायद १९२४ में, लिखा था--

“भाग्यवान हूँ इस ही में—

यह विजन कुटीर करूँ सुरभित।

मेरा जीवन-प्रवाह

नहीं तनिक इच्छा मुझ को—  
मधुकर-मंडित आरामों की ।  
दुर्बल श्रंग, स्वल्प सौरभ,  
मम कामस्थल यह कोना है—  
इसे मजाऊँ, इसे रिभाऊँ—  
केवल यही कामना हूँ ।  
यही लालसा हिय में इमका  
इकदिन विंध गलहार वनूँ :  
अपना सब सौरभ समाप्त कर  
रजकन में बस वास करूँ ।”

## साहित्य का अध्ययन

अबतक के मेरे अधिकांश मस्मरणों का सम्बन्ध साहित्य के क्षेत्र से रहा है। इधर कई वर्षों से यह क्षेत्र लगभग छूट चुका है, फिर भी मैं अधिकतर साहित्य का ही कीड़ा ममका जाता हूँ। शायद यह समझा जाता है कि मैं अब भी साहित्य का अध्ययन करता रहता हूँ। पर यह तो एक भ्रम है। साहित्य का अध्ययन तो मेरा पहले भी बहुत थोड़ा था, इधर आठ-नौ साल से तो उतना भी नहीं रहा। आज तो मुझे यह भी ठीक-ठीक पता नहीं रहता कि इस बीच मैं हिन्दी-साहित्य की अच्छी-अच्छी पुस्तकें क्या और कहाँ प्रकाशित हुई हैं। मासिक पत्रिकाएँ एक-दो देखने को मिलती नहीं, दूसरे, कभी कोई हाथ में आ भी गई तो उसको उलट-पलटकर सरसरी नज़र से देख लेता हूँ। कविता तो कभी शायद ही कोई पढ़ता हूँ। मन नहीं लगता। लेख एकाध जरूर पढ़ लेता हूँ। वासुदेवशरण अग्रवाल व हजारीप्रसाद द्विवेदी-जैसे लेखकों की चीज़ बिना पढ़े नहीं छोड़ता। साहित्यकारों से भी अब पहले की तरह मिलना-जुलना नहीं होता। अज्ञात, जनेन्द्रकुमारजी से कभी-कभी मुलाकात हो जाती है। पर साहित्यिक चर्चा उनके साथ शायद ही कभी हुई हो। बस, वे मेरे एक मित्र हैं। साहित्यिक मित्र यह मेरी समझ में आजतक नहीं



आया, पर कभी-कभी ऐसे साहित्य-प्रेमी भी भूले-भटके आ जाते हैं, जिनका एकमात्र उद्देश साहित्यिक चर्चा करना होता है। सोच-विचार में पड़ जाता हूँ कि उनके साथ आखिर क्या बात करूँ। उस समय का मेरा अप्रत्याशित व्यवहार उन्हें शुष्क और कभी-कभी अहंकारपूर्ण भी प्रतीत होता है। कई सज्जन मुझपर रुष्ट होकर भी गये हैं। पर मैं उन्हें सन्तोष दूँ तो कैसे ? जिन साहित्यिक प्रश्नों की मेरी अद्यतन जानकारी नहीं, यथेष्ट अध्ययन नहीं, वैसी अभिरुचि भी नहीं, उनपर भला मैं क्या चर्चा करूँ ? जो मित्र मेरी इस दयनीय लाचारी को जानते हैं, वे कृपया क्षमा कर देते हैं; दूसरे रुष्ट हो जाते हैं।

मैंने ऊपर कहा है कि कविता तो शायद ही कभी कोई पढ़ता हूँ। न पढ़ने के दो कारण हैं। बहुत-सी रचनाएँ तो बिल्कुल साधारण होती हैं, उनको कविता, बल्कि, कहना भी नहीं चाहिए। और ऐसी होती हैं, जो ठीक-ठीक समझ में नहीं आतीं। इतनी गूढ़, इतनी रहस्यमयी कि बार-बार सोचने और दिमाग को खरोचने पर भी अर्थ उनका स्पष्ट नहीं होता। बहुत अधिक गहराई तक मैं जा नहीं पाता। पढ़ने की चेष्टा करता हूँ, पर समझ में न आने से घबराहट-सी लगने लगती है। तब फिर मैं यही मानूँगा कि मेरी बुद्धि सूक्ष्मतम भावों की गहराई तक पहुँच नहीं सकती। अपवाद केवल एक है। प्रसादजी की 'कामायनी' को पढ़ते हुए मन वैसी उत्कण्ठ में नहीं पड़ा, यद्यपि उसके भी कई स्थलों का अर्थ ठीक-ठीक नहीं लगा सका। आधुनिक युग की जिन कविताओं को मैं समझ सका और जिन्हे सराहा, उनमें अधिकारी आलोचकों ने कला का रहस्यमय दर्शन नहीं पाया। और जिन

पंक्तियों में उन्हे कला का दर्शन हुआ उनका गूढातिगूढ भाव मेरी समझ में नही आया । और ऐसा ही चित्रकला के विषय में हुआ । लाक्षणिक अभिव्यजनाओं मे, मुझे लगता है कि, रचनाओं का सारा शरीर ढक दिया जाता है, यद्यपि कहा यह जाता है कि रचनाएँ वे निरलंकृता और निर्वसना होती है । उनकी स्पष्टता के तलतक पहुँचना मेरे लिए तो अशक्य-सा ही रहा ।

फिर ऐसे साहित्य पर जो समालोचनात्मक लेख निकलते हैं, वे तो और भी गूढार्थ-गर्भित होते हैं । किसी प्रकार किसी वाक्य को मैंने दो-दो, तीन-तीन बार पढ़ा, पर आशय उसका अन्ततक अस्पष्ट-सा ही रहा । समझ में स्पष्ट भाव कुछ आया ही नहीं । तब फिर यही मानना पडा कि वैसे चीजे मुझ जैसे के लिए लिखी ही नही गई । एक विद्वान् समालोचक के एक लेख मे पढा था कि अमुक कवियित्री की कुछ रचनाओं में उच्चकोटि का दार्शनिक एवं आध्यात्मिक रहस्य भरा पडा है । इस लोभ मे मैंने उन कविताओं को थोडा समझने का प्रयत्न भी किया । अध्यात्म मैंने उपनिषदो या ब्रह्म-सूत्रो की छाप का देखा है और उसे थोडा-थोडा समझ भी लेता हूँ । पर उन कविताओं में मुझे वैसा कोई अध्यात्म दर्शन नही मिला । सम्भव है कि जिस सम्पूर्ण चितनशीलता से उन कविताओं के व्याख्याताओं ने उनमे एक नव उपनिषद का दर्शन किया हो वह मेरे साधारण-से अनुशीलन के मूल में सन्नहित न हो । कबीर और जायसी मुझे अधिक सुगम, अधिक समीप और अधिक आत्मीय मालूम दिये है । मीरां की पदावली की रस-प्राप्ति अधिक सुलभ रही है । हो सकता है कि जिसे कबीर, जायसी और मीरा को पढने का

आरूपण और अभ्यास रहा हो, उसे रहस्यमयी आधुनिक कविताएँ दुःख या अपरिचित-सी लगती हैं और इसीलिए उसे उनमें वैसा रस-दर्शन न होता हो। हो सकता है कि कलात्मक दर्शन या दर्शनात्मक कला से मेरा अद्यतन परिचय न होने से भी इस प्रकार की उलझन पैदा हुई हो। हैं तो मैं इसी युग का, पर मैं अपने को युग के साँचे में ढाल न सका। अस्तु, आयु के इस उत्तरार्द्धकाल में उलझनों के सुलझाने में समय और शक्ति का क्यों व्यर्थ अपव्यय कहूँ—यह सोचकर, और जीवन-यात्रा में हजर एक दूसरी ही पगडंडी पकड लेने के कारण भी, इस तवागन्तुक साहित्य धारा से मैं विरत-सा ही रहना चाहता हूँ। मुझे तो गोसाईं तुलसीदास की यह कविता-कसौटी ही प्रिय लगती है—

‘कीर्ति, भूति, भनिति भलि मोई,

सुरसरि सम सबकर हित होई।’

सन्त-साहित्य पर यही मेरे सहज अनुराग का कारण है। अबतक तो यही माना है कि जो साहित्य ‘सर्वोदय’ का साधक हो, जिसमें लोक-सुलभ प्रमाद की अभिव्यक्ति हो, उसीमें सच्ची सौन्दर्य-कला है और उसीमें जीवन का सपूर्ण रसात्मक दर्शन है। कला की दूसरी विविध व्याख्याएँ गले के नीचे कभी उतरी ही नहीं।

कविता का यह विविध ‘वादों’ के साँचों में ढाला जाना भी मेरी समझ में नहीं आया। सिद्ध किया तो यही जाता है कि ये विविध ‘साँचे’ अपने यहाँ के साहित्य में पहले भी विद्यमान थे। इस तथ्य को शक्यतः स्वीकार करते हुए भी मुझे तो ऐसा लगता है कि इन

माँचों को तैयार करने में अधिकतर पाश्चात्य मसाले और नमूनों से काम लिया गया है। परिणाम यह हुआ है कि योरपीय साहित्य का जो लोग उसके मूलरूप में रसास्वादन कर चुके हैं उनकी दृष्टि में हमारी चीज़ भौंडी-सी जचती है, और जो उस साहित्य से अनभिज्ञ है उन्हें वह अटपट-सी लगती है। साँचे में रचना को पहले के कवि भी ढालते थे, मगर साँचा उनका अपना होता था। ढली हुई चीज़ को रीतिकाल में अपनाया था सही, पर समाज में उसको बहुत आदर की दृष्टि में नहीं देखा गया। यह कह सकते हैं कि उस युग के कवि की जानकारी बहुत लम्बी-चौड़ी नहीं होती थी, पर यह श्रभाव भी उनके लिए एक वरदान था। उनका अध्ययन बहुत लम्बा-चौड़ा न होकर अपने आप में गहरा होता था। अब, 'अपना' बहुत कम था नहीं के बराबर होता है। जिनको बाहर का थोड़ा बहुत परिचय है, उनके लिए इन रचनाओं में कुछ खास तत् नहीं रहता। दूसरे, जो उन रचनाओं से अपरिचित होते हैं, वे या तो आश्चर्य-चकित हो जाते हैं, या फिर उनसे अभिभूत। ऐसा लगता है कि पराये भावों को भौंडेपन से रखा जाता है, आत्मसात् करने की शक्ति जैसे जडीभृत होती जा रही है। हम आगे बढ़े हैं सही, पर अपनी मूल परम्परा से सम्बन्ध हमारा छूटता जा रहा है। हम आज कहाँ 'सिंहावलोकन' करते हैं ?

ऊपर मैंने लिखा है कि साहित्य का मेरा अध्ययन छूट गया है। पर अध्ययन ही छूटा है, अध्यापन नहीं। अध्यापन के साथ-साथ अध्ययन भी कुछ-न-कुछ हो ही जाता है। पर तुलसी, कबीर, जायसी आदि सन्तकवियों का ही साहित्य अधिकतर पढ़ता हूँ। यह मेरे लिए सुगम रहता है। आनन्द-

दायरू तो है ही। प्रसाद की 'कामायनी' भी कुछ परीक्षार्थियों को पढ़ाई और उममे भी खासा आनन्द आया। मैथिलीशरण की भी 'साकेत' और 'यशोधरा' ये दो रचनाएँ पढाते हुए रोचक मालूम हुईं। इन चीजों को पढाता हूँ, तो मुझे तो आनन्द आता ही है, मेरे विद्यार्थियों का भी मन लगता है। पर कई अर्वाचीन सुकवियों की कविताओं को चूँकि मैं ठीक ठीक समझ नहीं सका, इसलिए उनका अर्थ बतलाना मुझे कठिन या भार-जैसा मालूम दिया। मेरे विद्यार्थियों ने कुछ कहा नहीं, पर स्पष्ट था कि उन्हें सन्तोष नहीं हुआ। विद्यार्थी, बल्कि, कई ऐसी कविताओं का अर्थ लगा लेते हैं, जिनका अर्थ मैं नहीं कर सका। पर अधिकतर वे अपने मन में ही उनका गूढार्थ समझते हैं, दूसरों को समझा वे भी नहीं सकते। इस अभाव को अनुभव करता हूँ, पर मुझे अपनी इस अयोग्यता पर कभी पछताव नहीं हुआ।

कई बार विचार किया कि कुछ समय निकालकर नियमपूर्वक कुछ अध्ययन करूँ, पर कर नहीं सका। अत्रवत् भी वाचन नहीं हो सकता। पढना दैनिक अखबारों तक सीमित रह गया है, अथवा, लडकों को पढाते समय जो पढ लेता हूँ। पाठ और पारायण करने को चित्त कभी-कभी दौड़ता है तो, बस, इनकी ओर—कबीर, दादू, रैदास आदि सतों की साखियाँ और शब्द, पद्मावत के कुछ स्थल, रामचरित-मानस, मुग्यकर अयोध्या और उत्तर काण्ड; विनय-पत्रिका, मीरा के कुछ भजन, कामायनी की कई कविताएँ, साकेत और यशोधरा के कुछ प्रसंग।

पर यह सब तो कविता की बात हुई । लेकिन यही बात साहित्य के दूसरे अंगों—नाटक, उपन्यास, कहानी, समालोचना आदि पर भी लागू होती है । जिन दम-पट्टह नाटकों को पढा, उन्हें नाट्यकला आज नाटक ही नहीं मानती । प्रेमचन्द और वृन्दावनलाल के उपन्यासों के अलावा, चार-बूढ़ ही मुश्किल से और पढ़ेंगे । कहानियाँ भी पढ़ने का शौक नहीं रहा । समालोचना का साहित्य भी बहुत कम देखा । आशय यह कि साहित्य की दुनिया आज जहाँ तक पग बढ़ा चुकी है, उस मजिल से मैं बहुत, बहुत पीछे रह गया हूँ । मेरे साथी मुझसे बहुत आगे निकल गये । मैं देखना है कि मेरे बाद भी जिन्होंने कदम रखे थे वे भी छत्राँगें मारते हुए बहुत ज्यादा आगे बढ़ गये । और मैं वहीं-का वहीं पैर घसोटता रहा ! मगर मेरे मित्र मुझे भी साहित्य-पथ का एक यात्री समझते हैं । उनको इस अनोखी समझ को मैं क्या कहूँ । वे या तो निपट भोले हैं, या फिर मलौल करते हैं । मैं सफाई पेश करता हूँ तो उसे भी मजाक में उड़ा देते हैं । कहते हैं, तुम्हारी यह सफाई भी साहित्य के रंग से अलग नहीं है । मेरी डतनी ही विनीत प्रार्थना है कि कृपाकर वे ब्रह्मानन्द-सहोदर साहित्य-रस को इस तरह उपहास की वस्तु न बनाएँ ।

: २३ :

## पन्ना में छह साल

सन् १९२५ में श्रद्धेय टडनजी पंजाब नेशनल बैंक के मैनेजर होकर लाहौर चले गये। स्व० लाला लाजपतराय के बहुत जोर देने पर टडनजी ने बैंक की यह नौकरी स्वीकार की थी। बिना किसी आय के गृहस्थी का झुकड़ा आखिर कबतक चल सकता था? देश-सेवा से फुर्सत नहीं थी, और लडकों में से तबतक कोई कमानेलायक नहीं हुआ था। लडको ने स्कूल कालिजों से कई वर्षतक असहयोग किये रहने के बाद फिर से नाम लिखा लिये थे। यह चीज भी टडनजी को जैसे कुछ अखरी-सी थी। मालवीयजी महाराज भी जीविका-निर्वाह के लिए कोई-न-कोई धधा करने का आग्रह करते रहते थे। सो आपद्-धर्म समझकर टडनजी ने बैंक की यह नौकरी स्वीकार तो कर ली, फिर भी मन उनका उचठा-सा रहता था। किन्तु परिस्थितियों ने लाचार सा कर दिया था। मगर लाहौर में भी सार्वजनिक कार्यों से वे अलग नहीं रहे। लालाजी के कुछ विचारों से यद्यपि उनका मत नहीं मिलता था, फिर भी लालाजी को इस बात का विश्वास हो गया था कि उनके लोक सेवक-मंडल ( सर्वेण्ट्स ऑफ पीपल्स सोसाइटी ) का काम टडनजी ही उनके बाद संभालेंगे, और हुआ

भी यही। लालाजी की मृत्यु के बाद टंडनजी ही लोक-सेवक-मण्डल के आजीवन अध्यक्ष चुने गये।

टंडनजी लाहौर गये, मैं पन्ना चला गया। सम्मेलन के कुछ तत्कालीन अधिकारियों की नीति मे मेरा ठीक-ठीक मेल नहीं बैठ रहा था। उधर पन्ना-नरेश महाराजा यादवेन्द्रसिंहजी से पाँच-सात महीने पहले मेरा परिचय भी हो गया था। उन्होंने पन्ना आने के लिए दो तीन बार आग्रहपूर्वक लिखा भी था। बुन्देलखण्ड से मेरा पाँच-छह माल मे मर्कट छटा हुआ था। वहाँ के सुन्दर प्राकृतिक दृश्य रह-रहकर आकर्षित भी कर रहे थे। सोचा, विद्यापीठ में जित्त विचार से आकर बैठा था वह आज कहाँ पूरा हो रहा है ? सम्मेलन के एक अधिकारी को तो लडकों का चरखा कातना भी नापमन्द था। एक दिन आकर हमारे रसोइये से उन्होंने कहा—“बेकार ही ई धन की शिकायत करते रहते हो। इतने तमाम चरखे थे किमलिए रंगे हैं ? खासी सूखी लकड़ी है यह। चूल्हे में फिलहाल इन्हींको जला-जलाकर काम चलाओ। लकड़ी का इन्तजाम बाद को कर दिया जायेगा। लडके यहाँ पढने के लिए आये हैं, चरखा कातने के लिए नहीं। यह तो बुढ़ियाँ और देवा औरतो का काम है।” उन अधिकारी महोदय के इस प्रवचन के समय मैं वहाँ मौजूद नहीं था। रसोइये ने ई धन की इस नवीन व्यवस्था का हाल जब मुझे सुनाया तो बड़ी मनोव्यथा हुई। लडको को भी उनकी यह बात बुरी लगी। मैंने उसी क्षण विद्यापीठ छोड़ देने का निश्चय कर लिया। चरखे का यह धार अपमान मेरे लिए अमर्य हो गया।

इलाहाबाद से मेरा दाना-पानी उठ गया। मा को छतरपुर भेज



दिया। मैं पन्ना चला गया। वहाँ गया तो मैं इस विचार से था कि मनोरम दृश्यों से घिरे हुए उस एकान्त प्रदेश में शान्तिपूर्वक बैठकर अध्ययन करूँगा और कुछ लिखूँगा। पर जो सोचा था वह हो न सका। यद्यपि छह साल के अर्से में पाँच-सात पुस्तकें पन्ना में ही मैंने लिखीं, पर जिस एकान्त-सेवन की मधुर शान्त कल्पना लेकर मैं वहाँ गया था वह नहीं सध सका। 'श्राये थे हरि-भजन को, ओटन लगे कपास' की मसल हुई। भरसक निर्लिप्त रहने का प्रयत्न करते हुए भी राज्य के वातावरण से मैं अपने को एकदम अलग न रख सका।

शुरू में मुझे राज्य के अतिथि-निवास में ठहराया गया। इस मेह-मान-घर का नाम बाद को हम लोगों ने 'वीर-भवन' रख लिया था। पुराने राज महल के यह विलकुल समीप था। हमारे पड़ोस में प्रसिद्ध प्राणनाथजी का विशाल मन्दिर था। 'परणामी' पन्थ का यह सबसे बड़ा तीर्थ-स्थान है। पन्ना को ये लोग 'पद्मावतीपुरी' कहते हैं। हर साल दूर-दूर से हजारों परणामी भाई स्वामी प्राणनाथ के इस विशाल मन्दिर का दर्शन करने आते हैं। यह एक पहुँचे हुए सन्त थे। महाराज छत्रसाल इन्हें गुरुवत् मानते थे।

पन्ना छोटा सा सुन्दर कस्बा है। 'मन्ना-पन्ना' के नाम से यह दूर-दूर तक प्रसिद्ध है। हीरे की खानें भी यहाँ की मशहूर हैं। जन-संख्या हम नगर की लगभग चारह हजार के है। पहाड़ी जगह है। पन्ना राज्य में एक-मे एक सुन्दर प्राकृतिक दृश्य हैं। पाण्डव, बृहस्पति-कुण्ड, केन का प्रपात आदि यहाँ के बड़े ही रमणीक स्थान हैं। प्राचीन तपोभूमि के कितने ही चिह्न आज भी वहाँ देखने में आते हैं।

पाण्डव का मरना तो मुझे इतना प्रिय था कि उसे देखने मैं अक्सर जाया करता था ।

पन्ना का वातावरण इलाहाबाद से कितना भिन्न था हमका अनुभव मुझे दिन-दिन होने लगा, यद्यपि देशी राज्यों का जीवन मेरे लिए नया था निराला नहीं था । इलाहाबाद में पाँच-छह साल ही तो रहा था, फिर भी शुरू-शुरू में ऐसा लगा जैसे दुनिया के एक ऐसे कोने में मुझे लाकर रख दिया गया हो जहाँ के हर आदमी और हर चीज में मुझे एक अजीब-सी भिन्नता दीख रही थी । बाहर के हालात से लोग अनजान थे और इसका उन्हें कोई खेद भी नहीं था । उनकी बिल्कुल अपनी दुनिया थी—अपने ही विचार, अपनी ही कल्पनाएँ । पूर्ण या अपूर्ण सब अपने आपमें ही थे । मेरे सामने कोई काम भी नहीं रहता था । सुबह और शाम महल में जाकर हाज़िरी बजाना, महाराज के साथ मोटर पर नई-नई जगह घूमना, नई-नई बातें सुनना और कवि-सुलभ भाव-धारा में बहने रहना—प्रायः यही वहाँ मेरी दिन-चर्या रहती थी ।

बहुत दिनोंतक मैं अजनबी-सा नहीं रहा । धीरे-धीरे वहाँ कई सज्जनों से मेरी मित्रता हो गई । साहित्यिक वातावरण भी बनाना चाहा, पर वह हो नहीं सका । इलाहाबाद की और यहाँ की गोष्ठियों में अन्तर था । वहाँ साहित्यकारों के बीच में बैठता था, यहाँ सरदारों और अधिकारियों के साथ । चर्चा के विषय यहाँ रहते थे—अपने राज्य और राजा की तारीफ़ व पदौस के राज्यों की नुकताचीनी, अपने अपने वैभव का खतान; शिकार का रोमांचकारी वर्णन या गपशप और भद्दा

हँसी-मज़ाक । वहाँ इलाहाबाद में आये दिन नेताओं का आगमन होता रहता था, यहाँ राजा-महाराजाओं और सरदारों की अवाई-जवाई में लोग व्यस्त रहते थे । वहाँ मीटिंग होती थीं, यहाँ दरवार । महाराजा की वर्षगाँठ के उपलक्ष में जो शानदार मेला लगता था, वही यहाँ का सब से बड़ा न्सार्वजनिक समारोह या जलसा कहा जा सकता था । अधिक देखने या जानने को लोगों को कुछ इच्छा भी नहीं होती थी । अलबत्ता, एक-दो सरदार और कोई-कोई अधिकारी मुझे देखकर कांग्रेस या स्वराज्य की चर्चा भी छेड़ दिया करते थे । लेकिन अक्सर ऐसा वे मेरे मन का भाव भाँपने के लिए करते थे । मगर मैं जोश में आकर काफी कह जाता था । मीधे-माटे बुझे सरदार स्वराज्य की बात को अचल तो समझते नहीं थे, दूसरे, वे इसकी कभी कल्पना भी नहीं करते थे कि देशी राज्यों का किसी दिन नाम-निशानतक नहीं रहेगा और अंग्रेज़ी हुकूमत का भी तरता उलट जायेगा । वे इसे गेखचिल्ली की बात समझते थे । मगर जो सचमुच समझते थे वे मेरे विद्रोही विचारों को खैरख्वाही के साथ ऊपरतक पहुँचा देते थे । पुलिस के सुपरिण्टेण्डेण्ट साहब तो खास इसीलिए मुझसे दोस्ती रखते थे । लेकिन मैंने अपने मन के विचारों को कभी दबाया नहीं । देशी राज्यों और अंग्रेज़ी सत्ता के विषय में मेरे धया प्रिचार थे पन्ना-नरेश को इस बात का पूरा पता था । उनके हृदय में मेरे स्पष्ट विचारों की बात को चाहे जो प्रतिक्रिया होती हो, पर जहाँतक मुझे याद पड़ता है, उन्होंने प्रकट रूप में कभी कुछ कहा नहीं । पर इसका यह अर्थ नहीं कि मेरे विचारों को राजमहल के यातावरण में पसन्द किया जाता था । मैं अन्दर अन्दर, धीरे-धीरे

अवाञ्छनीय बनता जा रहा था। पर इस बात का मुझे पता कोई चार साल बाद चला।

धीरे-धीरे अज्ञात रूप से श्रव में वहाँ के वायु मण्डल में घुलने-मिलने लगा। अधिकतर में महाराजा के छोटे भाई श्रीभारतेन्द्रसिंहजी के छांटे से कमरे में बैठा कगता था। उन्हें साहित्य की पुस्तकें पढ़ने का शौक था। बातें भी वे मुझसे दिल खोलकर किया करते थे। शिक्षा-विभाग उन्हींके अधीन था, जिसके साथ मेरा भी सीधा सम्बन्ध था। गाम को अक्सर क्लब में भी जा बैठता था। वहाँ रोज क्लब के सदस्य विलियर्ड खेलते थे। मैं देखा करता, पर समझ में कुछ भी नहीं आता था। वहीं राज-काज की बातें भी चलती थीं। राजनीति के मानी थे एक-दूसरे की शिकायत व बुराई, कानाफूसी और खुशामद। कभी-कभी जागीरी मन्दिरो के महन्त भी आजाते थे, पर ज्ञान और भक्ति की बातों से उनका सरोकार नहीं रहता था। वे भी प्रपञ्च की ही बातें सुनने-सुनाने में रम लिया करते थे। एक बात जरूर कहूंगा कि वहाँ कोई शील-मर्यादा के बाहर नहीं जाता था। यह दूसरी बात है कि कोई-कोई सरदार क्लब में एकाध पेग ब्राण्डी या हिस्की चढ़ा लेते थे, जिसका वहाँ निषेध सर्वथा नहीं था।

दस ग्यारह महीने मेरे वहाँ ठाली बैठे रहने में ही बीते। काफ़ी समय बेकार जाता था। महीनों की मेहमानदारी, या मुफ्तख़ांरी [मुझे श्रव खलने लगी। मैं कोई-न-कोई काम चाहता था, पर वैतनिक रूप में नहीं। काम मुझे मिल गया, और मेरे मन का मिला। शिक्षा-विभाग के 'विशेष सहायक' के नये पद पर मैं नियुक्त किया गया। हाईस्कू

को छोड़कर, राज्य क चाकी सारे स्कूल मेरे सिपुर्द किये गये । किन्तु राज्य में मैंने भोजन-मात्र का ही सम्बन्ध रखा, उससे कोई वैतनिक या आर्थिक सम्बन्ध नहीं लोड़ा । अपनी समस्त से मैंने यह अच्छा ही किया । ऐसा करके अपने व्यक्तित्व का मैं बहुत-कुछ बचाव कर सका ।

पन्ना में भी रहा मैं 'मसिजीवी' ही । 'वीर-सतसई', 'भावना', 'प्रेम-यांग', 'पगली' और 'अनुराग वाटिका' इन पुस्तकों को मैंने पन्ना में ही लिखा था । शिक्षा-विभाग के काम से और व्यर्थ गपशप से जो समय बचता था उसका उपयोग लेख या कविता लिखने में करता था । कसाई का सिलसिला यहाँ भी वही इलाहाबादी' ही था, बल्कि पन्ना में मकरुज् कुढ़ अधिक ही रहा । खर्च यहाँ काफ़ी बढ़ गया था । छतरपुर से मा तथा ममेरे भाई को चार-पाँच महीने के बाद बुला लिया था । उनका खर्च तो मामूली था, पर मेरा अपना खर्च बढ़ गया था । राजघराने के सम्पर्क में रहते हुए मेरे रहन-सहन में स्वभावतः अन्तर आगया था । अकिञ्चनता के प्रति पहले जो सहज आकर्षण था, उसमें धीरे-धीरे अब कमी आने लगी थी । पहनता तो सादी की धोती और कुरता ही था, पर कढ़-कढ़ जोड़ गगता था । दो रुपये मासिक धोती को धुलाई के देता था । धोती में मैंने पन्ना में ही कपड़े धुलवाये । जूते-चप्पल भी आधे दर्जन ता रम्यता ही था । बालों में सुगन्धित तेल भी डाला करता था । उसके बाद तेल छूटा गो छूटा । आँहने का भी इस्तेमाल करता था । आँहना के मे छूटा हमकी कदानी है । बालों में मेरे अपने-आप छल्ले पड़ जाया करते थे । एक दिन आँहना हाथ में लेकर सामने के बालों को मैं प्रयत्न-पूर्वक ज़रा मोदने लगा । एक क्षण में ही ऐसा करना वाहियात-सा

मालूम दिया, और इसके लिए मैंने उस गरीब आईने को टोपी ठहराया। ज़ोर से उमे ज़मीन पर ठे मारा, उसके टुकड़े-टुकड़े होगये। तब मैं फिर, सिवा कभी-कभी दाँत या आँख देखने के, आईने में चेहरा नहीं देखा। बिना आईने के ही ढाढी बनाने का अभ्यास डाल लिया। ढाढी भी वहाँ हर दूसरे दिन बनवाया करता था।

इस सब परिग्रह का मुझे पता भी नहीं चल रहा था। अज्ञात रूप से फिमलता चला जा रहा था। यदि किसी तरह राज्य के कोष से रुपया लेने के लिए मैं तैयार हो गया होता, तो परिग्रह के दलदल में शायद और भी बुरी तरह फँस जाता। ईश्वर ने ही बचाया। अक्सर मेरे जिद्दी स्वभाव ने, जिसका बचाव दलीलों से नहीं हो सकता, कितने ही अनिष्टों से मुझे दूर रखा। वह जिद्द ही थी—और घरवानों की दृष्टि में दुराग्रह—कि मैंने वहाँ शिक्षा-विभाग की जो छह साल सेवा की, उसका कोई पारिश्रमिक राज्य से नहीं लिया। मुझे डम बात का सतोष है कि पारिश्रमिक न लेकर मैंने अच्छा ही किया, भले ही मेरे कुछ हितैषियों ने मेरी इस जिद्द को द्विमाकृत कहा।

एक दिन वयोवृद्ध टीवान ठाकुर त्रिश्वनाथमिह महाराजा साहब क आदेश से ०००) लेकर मेरे डेरे पर पहुँचे, आर पूरा ज़ोर डालकर मुझसे कहा—“यह रुपये तो तुम्हें लेने ही होंगे। तुम्हारे मिर पर काफ़ी कर्ज़ होगया है, इस बात का हमें पता है, कर्ज़ इस रुपय से उतार दो। ना, मैं तुम्हारी एक नहीं सुनूँगा।” उनके निश्चल स्नेह भी में अवज्ञा नहीं कर सका। नीचा सिर करके रुपया तकिये के नीचे रख लिया। पर रात को नींद नहीं पड़ी। पटे-पडे सोचता रहा—यह तो सकोच में बुरी

तह डाल दिया। पर कुछ भी हो, रुपया तो अपने पास नहीं रखूँगा। इस फटे से क्यों गला फाँसूँ ? मान लेता हूँ कि मेरे राज्य से कुछ न लेने के निश्चय के मूल में नासमझी ही थी, पर यह निश्चय तो मैंने उस समय धर्म समझकर ही किया था, उसे आज सात सौ रुपये के लोभ में पटक कर क्यों भंग करूँ ?

रास्ता निकाल लिया। दूसरे दिन 'श्रीछत्रसाल-स्मारक-निधि' में वह रुपया जमा करा दिया। तब कहीं चित्त को शांति मिली। किन्तु एक दो बार रुपया अपने पास रख लेने के विचार ने भी जोर मारा था। मेरी परिस्थिति भी इस प्रकार के विचार के अनुकूल थी और दलीलें तो रुपया रख लेने के पक्ष में थीं ही।

## “छत्रसाल-स्मारक”

पन्ना-नरेश बहुत दिनों से अपने महाप्रतापी पूर्वज महाराजा छत्र-साल का स्मारक बनाने की बात सोच रहे थे । पन्ना में छत्रसाल की एक विशाल मूर्ति खड़ी की जाये, केवल इतना ही तब उनके ध्यान में था । एक दिन मुक्तने भी, शायद पँचमढ़ी में, उन्होंने इस सवन्ध में सलाह ली थी । मूर्ति के अतिरिक्त, मैंने ये चीजें और सुझाई—(१) प्रतिवर्ष अच्छे समारोह के साथ ‘छत्रसाल-जयन्ती’ मनाना, ( २ ) छत्रसाल के ग्रन्थों का सम्पादन व प्रकाशन कराना, और ( ३ ) पन्ना तथा बुन्देलखण्ड के दूसरे राज्यों में ‘छत्रसाल-संवत्’ चलाना । संवत् तो नहीं चल सका, पर मेरे पहले दो सुझावों को सहर्ष मान लिया गया । पन्ना में यह एक खासा अच्छा काम हुआ । इस नव्य आयोजन को राजा एवं प्रजा दोनों का हार्दिक सहयोग मिला । यो तो बुन्देलखण्ड के अधिकांश राज्यों के शासक महाराजा छत्रसाल के ही वंशज हैं, पर उनका स्मारक बनाने की बात किसीको भी न सूझी । और बाद को भी किसी अन्य राज्य से जैसा चाहिए वैसा इस शुभ कार्य में पन्ना राज्य को सहयोग प्राप्त नहीं हुआ ।

छत्रसाल-स्मारक बनाने के सम्बन्ध में पन्ना में जो कदम उठाया



गया, वह निस्सन्देह एक महत्त्वपूर्ण कार्य था। छत्रसाल के एक प्राचीन चित्र पर बम्बई के प्रसिद्ध शिल्पी श्रीमहात्रे द्वारा एक विशाल मूर्ति तैयार कराई गई। किन्तु इससे भी अधिक महत्त्व का कार्य तो वहाँ छत्रसाल-जयन्ती मनाने का हुआ। सयोग से ज्येष्ठ शुक्ल तृतीया को मेवाड़-केसरी महाराणा प्रताप का भी जन्म हुआ था। अतः पञ्जा में हमने पहले-पहल १९२६ में एकसाथ दोनों स्वातन्त्र्य-वीरों की जयन्तियाँ बड़े उत्साह और समारोह के साथ मनाईं। इस अवसर पर बाहर से भी कुछ अच्छे-अच्छे विद्वानों और कवियों को राज्य की ओर से आमंत्रित किया गया था। पड़ोसी राज्यों तथा मध्यप्रान्त और मयुक्तप्रान्त के कई नगरों में भी छत्रसाल-जयन्ती उत्साहपूर्वक मनाई गई। किन्तु बाद को पहले के जैसा न तो वह उत्साह रहा, न शायद वैसा सगठन ही।

‘छत्रसाल-ग्रन्थावली’ के संपादन और प्रकाशन का काम मैंने ले लिया। इस शोध-कार्य में काफ़ी परिश्रम करना पड़ा था। साहित्य-संसार में छत्रसाल के विषय में तब केवल इतना ही प्रसिद्ध था कि उनका दरबार में कवियों का बड़ा आदर हांता था, यहातक कि भूपण कपालकी ने उन्होंने अपना कन्धा लगा दिया था, और स्वयं भी वे एक अच्छे कवि थे।

‘मिश्रबन्धु विनाद’ में राज विनाद, गीतो का संग्रह, छत्र-विलास, नाति-मजरी और महाराज छत्रसालजू की काव्य इन पाँच पुस्तकों की उल्लेख मिलता है। छत्र-विलास एक संग्रह ग्रन्थ है, जो चरखारी क राजकीय प्रेस में छपा था। पाठ इसका बड़ा ही अष्ट था। लिन इन्त-

लिखित पुस्तकों के आधार पर मैंने ‘छत्रसाल-ग्रन्थावली’ का संपादन किया, वे सभी बड़े महत्व की थीं। पन्ना राज्य के पुस्तकालय में मुझे तीन हस्तलिखित पुस्तकें मिली थीं—मेहराज चरित्र, महाराज छत्रसालजू की काव्य और नीति-मजरी। इन तीनों प्रतियों तथा छत्र विलास के पाठ मिलाकर सशोधित रूप में, शोधपूर्ण छोटी-सी भूमिका के साथ, मैंने ‘छत्रसाल ग्रन्थावली’ तैयार की, और उसे स्मारक-समिति की आरसे प्रकाशित कराया। किन्तु दुःख है कि साहित्य-संसार में ‘छत्रसाल-ग्रन्थावली’ यथेष्ट आदर और प्रचार न पा सकी। आशा तो मुझे यह थी और आज भी है कि छत्रसाल की रचनाओं पर हमारे विद्वत्समाज में अच्छी चर्चा होनी चाहिए।

रविवर छत्रसाल पर भी हमारे इतिहास-लेखकों ने नगण्य-सा ही ध्यान दिया है। इसमें बुन्देलखण्ड की प्रजा का भाग दोष है। कोई सवा सौ साल पहले एक अंग्रेज़ कर्नल ने लालकवि कृत “छत्र-प्रकाश” का अंग्रेज़ी अनुवाद, पाठ-टिप्पणियों के साथ, फोर्ट विलियम में छपाया था। बाद को काशी-नागरी प्रचारिणी सभा ने मूल ‘छत्रप्रकाश’ प्रकाशित किया। छत्रपुर के श्रीकुँवर कन्हैयाजू ने ‘बुन्देलखण्ड-केसरी’ नाम की एक प्रामाणिक पुस्तक छत्रसाल पर लिखी। मराठी में श्रीबालचन्द्र लालचन्द्र शाह वकील ने ‘छत्रमाल’ नाम का एक उपन्यास लिखा, जिसका श्रीरामचन्द्र वर्मा ने हिन्दी में अनुवाद किया। इतिहास ग्रन्थों में छत्रसाल की प्रायः उपेक्षा ही का गढ़। स्व० काशीप्रसाद जायसवाल ने छत्रसाल पर अंग्रेज़ी में एक बड़े महत्व का लेख लिखा था, जिसमें उन्होंने सिद्ध किया था कि छत्रमाल का

नाम मस्रार के बड़े-बड़े स्वातन्त्र्य वीरो के साथ लिया जा सकता है । हममें सन्देह नहीं कि जातीय जागरण का जो काम महाराष्ट्र में छत्रपति शिवाजी ने किया था वही काम बुन्देलखण्ड में महाराजा छत्रसाल ने किया । तत्कालीन राष्ट्र-निर्माताओं के साथ छत्रसाल के नाम का उल्लेख न करना एक ऐसा ऐतिहासिक अपराध है, जो किसी तरह क्षमा नहीं किया जा सकता । छत्रसाल धर्म और देश की रक्षा के लिए मुगल-साम्राज्य के विरुद्ध जीवनभर लड़े । राष्ट्र-निर्माण के साथ-साथ उन्होंने साहित्य का भी खाया निर्माण किया । भाव तथा भाषा दोनों ही दृष्टियों से उनकी रचनाएँ टकसाली कही जा सकती हैं । राजनीति पर उन्होंने जो पद्य लिखे उनसे उनका राज्य-शासन-सम्बन्धी गहरा अनुभव व्यक्त होता है । शासकों के लिए उनकी कई सूक्तियाँ तो मडेय पथ-प्रदर्शक का काम देती रहेगी, जैसे—

रैयत मव राजा रहै,  
 ताजा रहै सिपाहि ।  
 'छत्रमाल' ता राज को,  
 वार न बाँको जाहि ॥  
 'छत्रसाल' जन पालियो,  
 अरिहिं पालियो दोय ।  
 नहिं बिसारियो, धारियो,  
 धरा-धरन जोउ होय ॥  
 बालक लौं पालहिं प्रजा,  
 प्रजा-पाल 'छत्रसाल' ।

ज्यों गिमु-हित-अनहित मुहित,  
 करत पिता प्रतिपाल ॥  
 ‘छत्रसाल’ राजान कों,  
 वर्जित सदा अनीति ।  
 द्विरद-दत्त की रीति सो  
 करति न रैयत प्रीति ॥

दतिया के प्रसिद्ध सत अत्तर अनन्य के कुछ आध्यात्मिक प्रश्नों के महाराज छत्रसाल ने जो उत्तर उन्हें भेजे थे, उनसे ज्ञात होता है कि वे न केवल महान् वीर, योद्धा तथा सफल शासक थे, वरन् ऊँचे भक्त और तत्ववेत्ता भी थे ।

नीचेलिखे पद्य में तो शासन नीति का सारा निचोड़ भर दिया गया है—

चाहौ धन धाम भूमि भूपन भलाई भूरि,  
 सुजस सहूरजुत रैयत को लालियौ,  
 तोड़ादार घोडादार वीरन सों प्रीति करि,  
 साहस सों जीति जग खेत ते न चालियौ ।  
 सालियौ उदडनि कों, दडनि को दीजौ दड,  
 करकै घमंड घाव दीन पै न घालियौ,  
 विनती छत्रसाल करै, होय जो नरेस देस,  
 रैहै न कलेस लेस, मेरो कछो पालियौ ॥

श्रीरगजेव की मृत्यु के बाद, बादशाह बहादुरशाह ने छत्रमान से घैर रखना उचित नहीं समझा । १७०८ में बादशाह ने महाराजा

दुत्रमाल को एक बहुत बड़े प्रदेश का अधिपति स्वीकार कर लिया, और उन्हें अपना मनसबदार बनाना चाहा, पर उन्होंने मनसब लेना स्वीकार नहीं किया। बादशाह को लिख भेजा—

जाको मानि हुकम सुभानु तम नाम करै,

चन्द्रमा प्रकास करै नखत दराज को,

कहै छत्रमाल, राज-राज है भँडारी जासु,

जाकी कृपा-कोर राज राजै सुरराज को ।

जुगम कर जोरि-जोरि हाजिर त्रिदेव रहै,

देव परिचार गहै जाके गृह-काज को

नर की उदारता मे कौन है सुदार, मै तौ

मनसबदार सरदार ब्रजराज को ॥

ऐसे महान् स्वाभिमानी नर-कैमरी के वंशजों को जब समीप से हम ने देखा कि देश का तुरी तरह विनाश करनेवाली विदेशी सत्ता की अधीनता को क्लायम रखने में वे अपना मान और गौरव ममकते हैं, तब लज्जा से मिर नीचा हो गया। तोपों की सलामी बढ़वाने और खिताब पाने के लोभ में ये लोग बुरे-से-बुरा देश द्रोह का काम करने के लिए तैयार हो जाते थे। दुत्रमाल, शिवाजी या प्रताप की स्मृति-रक्षा की ये मागी योजनाएँ तब निरर्थक-सी लगने लगीं। परतत्रता की जड़ें मीचनेवालों के लिए कत्र शोभा देता है कि वे स्वातन्त्र्य वीरों के स्मारक निर्माण करें ? पन्ना में पहले जब दुत्रमाल-स्मारक बनाने की घर्षा चली, मन में तब काफी उन्माह हुआ था। बाद को वह बात महीं रही। मुझे ऐसे स्मारकों में कुछ सार्थकता दिखाई नहीं दी।

## शिक्षा-विभाग में

शिक्षा-विभाग में 'विशेष सहायक' के नये पद पर मेरी अर्हता-पत्रिका  
 नियुक्ति कर दी गई। काम भी यह मुझे मन का मिल गया। मेरे दफ्तर  
 के लिए बाज़ार में श्रीबलदेवजी के विशाल मन्दिर का एक बड़ा कमरा  
 दिया गया। मेरे दफ्तर में दो इन्सपेक्टर थे, दो क्लर्क थे और दो  
 चपरासी। दफ्तर के काम का तब मुझे कुछ भी अनुभव नहीं था।  
 न तो हिसाब किताब समझ में आता था, न छोटी-बड़ी मिसलें। दफ्तरों  
 में जिस भाषा का चलन था उसमें फारसी के मुश्किल लफ्जों की भरमार  
 रहती थी। मगर मैं बबराया नहीं। अपने अनुभवी मुन्शियों से  
 रोज़ कुछ-न-कुछ सीखता था, पर उन्हें अपनी नाजानकारी का पता  
 नहीं चलने देता था। दो-तीन महीने के अर्से में सारा काम मैंने  
 अच्छी तरह समझ लिया। नये अफसरों को रियासती अहलकार  
 लोग किस तरह बनाते और उन्हें अपने हाथों में रखते हैं, इस बात  
 का पता मुझे दस-बारह दिन में ही चल गया। मेरा पेशकार काफ़ी  
 होशियार व तजव्वेकार था। तनख्वाह तो उसकी शायद १५) से भी कम  
 थी, पर ऊपरी आय अच्छी हो जाती थी। मुदरिसों पर उसका  
 काफ़ी रौब-दाव था। दफ्तर आने-जाने के लिए मुझे एक पुरानी

टमटम दी गई थी। राज्य की टमटम ने लोगों की नज़रों में मेरी खासी इज्जत बढ़ा दी। और सालाना दौरे में मोटर पर किया करता था।

मेरे चार-पाँच साल के कार्य-काल में ग्राम-पाठशालाओं की संख्या खासी अच्छी बढ़ गई। चार नये मिडिल स्कूल कायम हो गये और दो या तीन छोटी-छोटी कन्या-पाठशालाएँ। सस्कृत-विद्यालय खास पन्ना नगर में पहले से ही था। मैं यह कहूँगा कि ग्राम-शिक्षासम्बन्धी मेरी कई योजनाओं में राज्य ने प्रायः कोई बाधा उपस्थित नहीं की। मगर कुछ तहसीलदारों और पुलिस के छोटे-मोटे अधिकारियों को ग्रामों की जागृति का मेरा यह मामूली-सा प्रयत्न भी अच्छा नहीं लगता था। उन्हें भय था कि कहीं साक्षरता का प्रकाश पाकर प्रजा अपनेको उन्हींकी तरह 'भनुष्य' न समझने लग जाये। मैं यह जानता था कि राज्यों में, खासकर छोटे-छोटे राज्यों में, किसी भी प्रकार की जन-जागृति को अक्सर शंका की नज़र से देखा जाता है। हाईस्कूल की अंग्रेज़ी शिक्षा में वे कोई ऐसा तात्कालिक खतरा नहीं देखते। खतरा तो ग्राम-शिक्षा-योजनाओं से उन्हें रहता है। एक खासे समझदार सुमन्य नरेश ने मुझसे, बातचीत के मिलसिले में, एक बार कहा था कि, "मैं अपने राज्य में हाईस्कूल तो एक के बजाय दो या तीन भी गोल देने को तैयार हूँ, पर ग्राम-शिक्षा-प्रसार को मैं अधिक उत्तेजन देने के पक्ष में नहीं हूँ। ग्रामीण प्रजाजनों में जो सहज राज-भक्ति आज मैं देखता हूँ, वह उनके साक्षर हो जाने के बाद भी वैसी ही कायम रहेगी, इसमें मुझे पूरा सन्देह है, क्योंकि पढौसी ब्रिटिश भारत के ज़हरीले साहित्य का हमारे ग्रामों में पहुँचना राज्य के हित में कदापि

अच्छा नहीं।” मैं तो दंग रह गया उनकी यह विचित्र-सी प्रतीति सुनकर। मगर ‘राज्य के हित में’ इन शब्दों के अज्ञाय अंगर उन्होंने ‘राजा के हित में’ यह कहा होता, तो गायब उनका कान उड़ मनी भी होता। लेकिन अमल में शिक्षा-प्रसार का काम जैसा आम्दान मैंने समझ रखा था वैसा था नहीं। उन शारीय हलाके की नग्न वास्तविकता को देखा तो मेरी आँखें खुल गईं। दौरों में मुझे कितने ही नये-नये अनुभव हुए। गाँवों को खूब नज़दीक में देखने का अवसर मिला। जनता में शिक्षा के प्रति सर्वत्र प्रायः उदासीनता ही पाई। मैंने देखा कि शारीय व बेकारी ने लोगों को एकदम जड़ बना दिया है। अपने नन्हे-नन्हे बच्चों को मटरमें भेजने के बदले गरीब आदमी उनसे दो-तीन घंटे रोज़ खेत खलिहान में मज़दूरी कराना कहीं अधिक लाभदायक समझते हैं। मटरलो से बच्चों के नाम कटवाने की कोशिश की जाती है। एक स्कूल में मुझे अपने चपरामी में मालूम हुआ कि मेरे मुन्शी को एक बूढ़ी काँचिन एक रुपया, अपना लोटा बेचकर, नज़र करने आई थी कि वह मास्टर से सिफ़ारिश करके उसका पोत का नाम मटरसे से कटावे। लठका कोई नौ साल का था। गुनिया का वही एकमात्र सहारा था, जो घर पर रहकर चार-पाँच पैसे रोज़ की मज़दूरी कर सकता था। चार अक्षर उसे पढ़ा-लिखाकर वह हमारी अनिवार्य शिक्षा योजना को सफल बनाने के पक्ष में नहीं थी। और हमी तदुसीन के एक भाग में ‘अनिवार्य शिक्षा’ का प्रयोग चलाने की बात मैं रोच रहा था। मेरा जोश वही ठंडा पड़ गया।

उस दरिद्र हलाके के एक गाँव का भयंकर और करपोशाद



त्रिभूत मैं आपके सामने रखता हूँ ।

सन् १९२६ के माघ का महीना था । मोटर मेरी खराब हो गई थी, इसलिए रात को हमें एक छोटे-से पुरवा में रुक जाना पड़ा । मैं उन दिनों एक पहाड़ी परगने का दौरा कर रहा था । शाम से ही कड़ाके की सरदी पडने लगी थी । दाँत से दाँत बजते थे । चारों ओर घना जंगल, और दूरतक निर्जन पहाड़ी सूनसान । साँझ पड़ चुकी थी, पर सारी बस्ती में कहीं एक दिया भी नहीं टिमटिमाता था । तीस-चालीस स्कॉपडियों का पुरवा था वह । बीच गाँव में एक बड़ा-सा कौंडा (शलाव) धधक रहा था, जिनमें बड़े-बड़े लकड़ट जला रहे थे । वहाँ पन्द्रह-बीस आदमी कुछ तो बैठे ताप रहे थे और कुछ वहीं खड़े बातें कर रहे थे । हम पहुँचे तो देखकर वे कुछ डर-भये गये, यद्यपि मोटर को हम डेढ़-दो मील के फासले पर छोड़ शाये थे । सभी बिना वस्त्र के थे । कमर पर केवल एक-एक चीयड़ा था । उनमें कुछ तो क्वॉदर (एक जंगली जाति) थे, और कुछ चमार और लोधी । सौ थीगरों का लत्ता लपेटे वहाँ एक प्रधी गुड़िया लाठी के सहारे खड़ी थी—जैसे हाथों की माला । उसके पींजर की एक-एक हट्टी दीखती थी । आग के मुँह पर खड़ी भी वह थर-थर लपट रही थी । पाँच-सात नग-घड़ न बच्चे भी वहाँ शलाव के दृढ़-निर्दं गेल रहे थे । एक हाथ में बसारा (एक मोटा धान्य) की काली-काली बडा-रोटी का टुकड़ा था, तो एक नन्हीं लडकी कुदई और भाली कठौती में गोज-गोजकर (सानकर) खा रही थी । फोड़ों से सिर उमका जैसे खट गया था, और नाक से रेंट बह रही थी । बीच-बीच में राज भी गुजराती जाती थी । एक टुकड़ा अपनी पहिन को गोदी

में लिए महुवा और चरवा (चिरौजी के पल) बड़े ब्राह्मण ने चना रखा था। वहीं एक लँगड़ा बुढ़ा अपने लटकों को गद्दी-गद्दी गाकियाँ डेर रहा था। बात यह थी कि उन मौड़ो (लटकों) जो लापरवाइयों में सुसौल में रखा हुआ कुछ पाला पटौली की एक बरुनी चर गई थी। वृद्ध बेचारा चिन्वियाता ही रहा, पर उन मुरहों (मैदानों) ने कुछ भी ध्यान न दिया।

हम लोगों को देखकर उनमें से कुछ तो नारे उठ के खड़े हो गये, और कुछ सरककर पड़े जा बैठे। हमें सब अविश्वास की दृष्टि से देना रहे थे। हमारी भी समझ में नहीं आ रहा था कि उन लोगों ने आशिर हम क्या बात करे। देहातो के मैन इमसे पहले कई हृदय-विदारक दृश्य देखे थे, पर इस पुरवा का यह दृश्य देखकर तो रुलाई आ गई। दरिद्रता और विपदा का कुछ पार। अन्न का कहीं दाना नहीं, तन पर धागा नहीं। जगली फलों, नलों और कुधान्य से मन पेट भर रहे थे। जानवरों में भी बदतर हालत थी उनकी।

मैं उस इलाके में नये-नये मद्रसे खुलवाने का इरादा और उत्साह लेकर गया था। दिल वहीं-का-वहीं बँठ गया। सोचने लगा, इन ककालों के साथ मैं कैसा निर्दय मज्जाल करने भाया हूँ। तब तो रहे हैं ये अस्थि-पजर बच्चे रोटी के लिए, और मैं इनके हाथ में देने आया हूँ स्लेट का पत्थर और पोथी का कागज। मैं अपनी स्लाबाना रिपोर्ट में बड़े अभिमान से लिखूँगा कि राज्य के इतने बच्चों को नाचर बना दिया गया है। उस प्रलाव पर बैठे-बैठे मैंने अपने आपको मन-ही-मन बहुत धिक्कारा।

मेरे मुन्शी ने, बगैर मुझसे पूछे, उन क्वॉदरों में से दो को तो चपरागों के साथ विस्तरे और मामान लाने के लिए वेगार में पकड़कर भेज दिया था, और एक क्लॉपडी से मेरे लिए एक खाट भी निकलवा ली थी। मुन्शीजी की व्यवस्था में मैं कभी हस्तक्षेप नहीं करता था। एक दूधरे गाँव से मेरे लिए उन्होंने दूध भी दो ढाई सेर भेगवा लिया था। उन दिनों दूध और साग व फलों पर मैं तपश्चर्या का व्यय-साधन जीवन व्यतीत कर रहा था। शीतल वायु का काका जैसे पर्वाने को सुखा देता है, उसी तरह मुन्शीजी की इस सुन्दर व्यवस्था ने मेरी कठला के बोट को वहीं-का वहीं सुखा दिया। मेरा वह कर्णोद्भेक मधुसुच जलिक था एक भावुक कवि का उफान था। वह चीज गहरी नहीं चुभी थी। पवेदन का चमडा मेरा मोटा पड़ गया था। प्रय वैसी चुभन नहीं होती थी। मुन्शी, अर्दली और संतरगारी न पतर में बहनेवाली मेरी करण-धारा को जैसे सोख लिया था।

जहाँ कहीं शिक्षा-प्रसार के लिए थोटा बहुत क्षेत्र भी था, वहाँ उपयुक्त माधनों का अभाव था। सुगिहित अध्यापक शायद ही कोई था। योग्य अध्यापक मिलते भी नहीं थे। देहात के मान्दर का वेतन पाँच रुपये में लेकर बारह-तेरह रुपये तक होता था। बहुत-से स्कूलों में पढ़ाई नाममात्र की ही होती थी। हाजिरी लडकों की बहुत कम रहती थी। जब कभी महाराजा साहब या उनके भाई अथवा कोई उच्च अधिकारी स्कूल के सामने से गुजरते, तो गाँव के सारे लडकों को मिठाई की लाठि देकर कतारबन्द पटा कर दिया जाता था। लडके

एकाध स्वागत-गीत भी गा देते, और मास्टर अतिथि देवता के गले में फूलों की माला डाल देता । इसी तरह इन्स्पेक्टर साहब का भी वह यथाशक्ति स्वागत-सत्कार कर देता था । टीका के साथ पूज्य रूपये का नज़राना मुआइने के बाट शिकायत का मोझा नहीं आने देता ।

मैंने शुरू में कुछ सख्ती से काम लिया । बहुत-से अयोग्य अध्यापकों को नौकरी से अलहदा कर दिया, और उनके स्थान पर कुछ अधिक वेतन देकर अच्छे शिक्षित अध्यापकों को रखा । प्रायः अध्यापकों में इससे बड़ा असतोष फैला । उनमें से कुछ तो बिल्कुल निरचर भट्टाचार्य थे । एकाध गलत-सलत आगीर्वादी श्लोक या दाँडा उन्हें कटाग्र था, उसीके नाम पर उन्हें 'शिक्षण-वृत्ति' मिलती थी । उन्होंने मुझे बहुत कोसा । एक ने तो रोप म आकर मेरे सामने अपना जनेऊ तोड़कर फेंक दिया । पर उस अचर शत्रु दुर्वासा के ब्रह्मशाप का मुक्त विप्र-रोही पर कुछ भी असर नहीं हुआ ।

मकानों का भी काफी कष्ट था । जीर्ण-गोर्ण छोटी-छोटी कोपणियों में अधिकांश पाठशालाएँ लगती थीं । मैंने एक योजना बनाई, जिनके अनुसार अच्छे नये मकान खड़े किये जा सकते थे । जितना रुपया एक पाठशाला पर खर्च होता उसका आधा जनता से चन्दे के रूप में लेने का विचार था और आधा राज्य से । ऐसे पचास 'मरुत्वती-मन्दिर' आसानी से बन सकते थे । मगर अभिमानी राज-परिवार ने इसमें अपनी प्रतिष्ठा-समझी । प्रजा को शुभ कार्य में भी बरावरी का दजा देना उसे प्रपने दृक में अपमान-ननक-ना मालम दिया । यहीं से राज्य के नाथ मेरा स्वर्ण

चलना शुरू हुआ। मैं हैरान था कि मेरी ऐसी निर्दोष योजना से राज्य को क्या खटका हुआ। इस सम्बन्ध का अपना सन्तव्य समझाने के लिए मैंने जहाँ-तहाँ सभाओं में जो व्याख्यान दिये, वह भी राज्य को पसन्द नहीं आये। एक दिन पुलिस-सुपरिंटेंडेंट ठा० निर्मालसिंह ने, जो मुझसे मित्रता मानते थे, मुझे इस बात का संकेत कर दिया कि मैं राज्य की दृष्टि में अपनी नियत मर्यादा का उल्लंघन कर रहा हूँ। 'सरस्वती-मन्दिर' वाली योजना तो मैंने त्याग दी, पर शिक्षा-प्रसार की दृष्टि से जन-सम्पर्क का कार्यक्रम जारी रखा। अन्दर-अन्दर मेरे विरुद्ध दगा ब्या कहा-सुना जा रहा था, इसका मुझे पता नहीं चलता था। यह सब होत हुए भी महाराजा साहब तथा राज्य के उच्च पदाधिकारी बिना किसी द्विचकिचाहट के यह मानते थे कि शिक्षा के ए० ए० से जो जागृति हुई है उसकी उपेक्षा नहीं की जा सकती।

सन् १९२६ में राजधानी में हमने एक वार्षिक उत्सव मनाया, जिसमें मिडिल स्कूलों के विद्यार्थियों व अध्यापकों को राज्य की श्रेष्ठ से 'प्रीमियर' किया गया। हमने एक ग्राम-प्रदर्शनी का भी आयोजन किया। इस प्रदर्शनी में लड़कों के हाथ की तैयार की हुई तथा संग्रहीत वस्तुएँ रखी गईं। लोक-प्रचलित कहानियाँ व गीत भी चतुर्तमे विद्यार्थी लिखकर लाये थे। कई लड़कों ने अनेक जड़ी-बूटियों और रम-चिमे पत्थरों का भी संग्रह किया था। द्वितीय वार्षिक उत्सव की नुमाइश और भी अच्छी हुई। लड़कों ने न्यायाम के भी कई सुन्दर प्रदर्शन किये। 'कृतियाँ भी हुईं', और अनेक देशी खेल भी। उत्तीर्ण विद्यार्थियों को पारितोषिक इत्यादि भी दिये गये। यह

मेज़ा एक सप्ताह तक रहा। पञ्जा-नरेश ने ऐसे दो या तीन उत्सवों में बड़े उत्साह से भाग लिया। उन्होंने प्रेरणात्मक भाषण भी दिये। किन्तु बाद को उत्साह कुछ मन्द पड़ गया। शिक्षा विभाग के इस वार्षिक उत्सव में भी राज्य के अधिकारियों को कुछ राजनीतिक गन्ध आने लगी। उनके व्यवहार में मुझे क्रक दिखाई देने लगा। स्कूल बालकों को सरकारी स्कूलों में दाखिल करने के बारे में मैंने अपनी सालाना रिपोर्ट में जो जोरदार तजवीज रखी थी, उसने साक़ ज़ाहिर क़र दिया, बल्कि आसार दिखाने लगे कि मेरे विरुद्ध जल्द ही एक नज़ान उठनेवाला है।

## तूफान के सामने

अब मुझे रह-रहकर बेवसी महसूस होने लगी थी। मन में कितने ही ऊँचे-नीचे विचार उठते थे। मैं आखिर यहाँ बेकार पडा-पडा क्या कर रहा हूँ ? यहाँ तो मामूली-से समाज-सुधारों की भी आशा नहीं। मेरे विचारों को केवल यहाँ सुनभर लेते हैं, उनपर अमल कब होने दिया जाता है ? ये लोग सब कितनी छूत-छात मानते हैं ! अगर मैं मेहतर ले बिस्तर बिछवा लेता हूँ, तो इसपर भी उँगली उठाई जाती है। उस दिन अपने मेहतर के हाथ से अगर मैंने एक गिलास पानी मँगाकर पीलिया, तो क्या बुरा किया ?

महाराजा साहब के छोटे भाई नन्दे राजा के साथ मैं उन दिनों मोहन-निवास में रहता था। केवल वही एक मेरे विचारों से सहमत थे। पर 'लोक-मयादा' के भग हाने का उन्हें भी भय था। राज-कुटुंब का खयाल तो था ही। मैं उनकी स्थिति को सकट में नहीं डालना चाहता था। साथ ही, अपने सही विचारों को अधिक दबाना भी नहीं चाहता था। मेहतर के हाथ से पानी मैंने एक या दो-बार मोहन-निवास में ही पिया था। चार-पाँच बसों को कभी-कभी भजन गाने के लिए भी बुला

लिया करता था। उनके राजी न होने पर भी एक दिन मैंने उन लोगों को अपने कमरे में दूरी पर हाथ पकड़कर बिठा लिया कि गज़ब होना ? नौकरों व सरदारों में आपस में कानाफूसी होने लगी। निल ल ताल बन गया। अफवाह यहाँ तक फैल गई कि बसोरो की उम मन्ती की मैंने अपने साथ खाना भी खिलाया है, हालांकि मेरे मन में ऐसी विचार कभी नहीं आया था। मगर अफवाह दब गई। मुझे आगाह भी कर दिया गया कि ऐसा कोई कदम नहीं उठाना चाहिए, जिससे कि आपस में मनमुटाव और गति-भंग होने का अंश हो। उन गरीब बख़्तरों पर ऊपर से डाँट भी पड़ी। मैंने उन्हें वाद को कई बार बुलाया, पर आने की उनकी हिम्मत न पड़ी। मैं समझ गया। हवा का रुख बदला हुआ था।

अपने विचारों को अन्दर-अन्दर बहुत दबाने में ऐसा लगता था जैसे किसी बंद कोठरी में मेरा दम घुटा जा रहा हो। राज्य के स्कूलों में अद्वैत वालकों का दाखिल न किया जाना एक ऐसा मवाल था जो मुझे सबसे ज्यादा परेशान कर रहा था। मैं हैरान था कि मनुष्य-समाज का एक भाग, जिसका कोई भी अंग प्रकृत्या अपूर्ण नहीं है, शिक्षा के लाभ में क्यों वंचित रखा जाता है ? मेरे दौरे की पत्र ई तहसील के सिद्धि स्कूल की बात है। एक बनिये का लडका गाम को बड़े मधुर सुर में सुने रामायण सुना रहा था। वहीं एक अंधे चमार बैठा हुआ था। भगत था। रामायण खूब प्रेम से सुन रहा था। मैंने उसमें पूछा—‘तुम भी अपने बच्चों को पढ़ाओ न ? बातचीत करने में लडके तो तुम्हारे दोषि-धर मालूम देते हैं। मझे मे एक साल में रामायण पढ़ने लग जायेंगे।



याँलो उन्हें पदायोगी ?' 'मालिक, हमारे बच्चन के भाग में पढ़बो-  
ल्लिखदों कहीं बंदो ? हमे ढिगालुक (पास-तक) तो कोउ बैठन नई'  
देत'—कहते-कहते उसका गला भर आया ।

पढाने को मास्टर हिचकिचाता था । उसे तहसीलदार का डर था,  
और तहसीलदार को अपने लपसे ऊँचे अधिकारी का भय था । बहाना  
था कि प्रजा में इरुसे हल्लनल मच जायेगी । जोखिम लेने को कोई  
तैयार नहीं होरहा था । मैंने उसी चमार क हाथ से दोपहर को अपना  
पानी का घढा भरवाया था । मेरा मुशी मेरे इस दु.साहस को देख-  
कर काँप गया । चरगमी और डूइवर ने भी नाक-भौं सिकोडी । मेरे  
पन्ना पहुँचने से पहले ही मेरी इस 'धर्मअष्टता' की खबर महाराजा  
साहब के आगव पहुँच चुकी थी ।

दुःख जारी मानसिक पीड़ा होरही थी । कैसा अधेर है, इस गरीब  
रमान के छानदार बच्चे हमारे सदरसे मे चार अक्षर भी नहीं पढ़  
सकत । इन बेचारों के लिए साधारण शिक्षा का भी द्वार बन्द है । यदि  
इन बच्चों के लिए मैं शिक्षा की सुविधा राज्य से न करा सका, तो फिर  
यस विभाग में मेरा रहना बेकार है, बल्कि पाप है । एकबार प्रयत्न  
करके देखना हूँ । सामान्य स्कूलों में फिलहाल इनके लिए प्रवेश की  
जात को छोड़ देना हूँ, पन्ना चलकर इनके लिए अलग स्कूल खुलवाने  
की चेष्टा करूँगा । इसमें भी विफल रहा, तो शिक्षा विभाग को जात  
भार दूँगा ।

यह सन् १९३१ का प्रसंग है । मैंने निश्चय कर लिया कि खास  
पन्ना में हमें एक अछूत पाठशाला जल्द-से-जल्द स्थापित कर ही देनी

है। सद्भाग्य से तीन-चार गिरने मेरे दस विचार के स्मर्यक मिल गये। महाराजा साहब ने भी कुछ पशोपेश के साथ पाठशाला गोलने की स्वीकृति देदी। अब प्रश्न अव्यापक का था। प्रभुदयाल नाम का एक कायस्थ नवयुवक दिन्मत करके पढ़ाने के लिए भी तयार होनया। युद्ध राज-पटित ने दबी जवान से हमें भारतीय व्यवस्था भी देदी। और खुशानसीबी से स्कूल के लिए हमें एक छोटा-सा मकान भी मिल गया।

एक दिन श्रीचलदेवजी के मन्दिर के सामने सार्वजनिक सभा का आयोजन करके राज्य की ओर से अद्वैत-पाठशाला खोलने का निश्चय मैंने घोषित कर दिया। सभा में बड़े प्रयाग से कुछ मेहतारों को भी बुलाया गया था। बहुत जोर डालने पर दो-तीन मेहतर भाई सबके साथ दूरी पर डरते-डरते बैठे। पाँच-सात बच्चों को भी सभा-स्थल पर ही, गणेश-बन्दना के साथ, वर्णमाला का पहला पाठ पढ़ाया गया। तत्पश्चात् सभा की समाप्ति पर सब उपस्थित जनों को मिठाई बाँटी गई। रुढ़िवादी जन-समुदाय इससे विचलित हो उठा। धर्म मानो रसातल को चला गया। जहाँ तहाँ यही चर्चा छुनाई देती थी कि भाई, हमारे छत्रसाली राज्य में इतना बड़ा अन्धेर आजतक कभी नहीं हुआ। बेचारे प्रभुदयाल को तो तत्काल जाति बहिष्कार का दण्ड मिला। दलित वर्ग भी मारे डर के काँपने लगा। अपने बच्चों को हमारी पाठशाला में भेजने के लिए भी तैयार नहीं होता था। दूसरे दिन यही मुश्किल से तीन बालकों को उनके बरोंसे लाकर प्रभुदयालजी ने पढाया। उन्हें धमकियाँ भी खूब दी गईं।

अधर मन्दिरों के महन्त व पुजारी धर्म की 'रक्षा के लिए' अपना

रारवर निछावर कर देने को तैयार होगये । इन सारे अनर्थों का मूल मैं ही समझा गया । अफवाह तो यहाँ तक उठी कि अछूतो का दल जवर्दस्ती मन्दिरों से घुसने का पयत्न करनेवाला है, और उनका नेतृत्व वियोगी हरि करेगा । रुढ़िवादी समाज मरने मारने के लिए आमादा होगया । इस तूफान की खबर रात के एक बज पुलिम के एक बड़े अधि-कारी ने हमारे मोहन निवास पे आकर दी और मुझे सतर्क कर दिया । मजा यह था कि सामने कोई विरोध नहीं करता था, पीठ-पोछे ही यह आंदोलन खड़ा हो रहा था । लेकिन राजकुटुम्ब और रुढ़िप्रिय प्रजा के विरोध के राजजु भी पन्ना-नरेश ने दृढ़ता से काम लिया । मन्दिर-प्रवेश का तो कोई प्रश्न ही नहीं था । विरोधी दल के पाँच-सात प्रति-निधिगो का पत्र दिन-दिल में तुलाकर श्रीमन्तने समझाया, डाँटा भी, और कहा कि अत्रत पाठशाला मेरे हुक्म से खोली गई है, वह अब बन्द नहीं हो सकता । इस काम में अगर कोई अनुचित दखल देगा तो उसके पिनाफे सख्त काररवाई की जायेगी । ' विरोधियों का जोश टटा पड़ गया । मगर मेरे प्रति विरोध की भावना ने जड़ पकड़ी सो पकटी । किन्तु मुझे सन्तोष है कि उस विषय में भी अन्ततोगत्वा अमृत-फल हा लगा, इस प्रकरण का पीछे अच्छा ही परिणाम निकला । इससे मुझे बहुत प्रशंसा मिली ।

इस घटना के फलस्वरूप पन्ना से एक पाक्षिक पत्र निकालने का मैंने निश्चय किया । नाम उसका 'पतित-बन्धु' सोचा । पन्ना का राज-कीय प्रेस मेरी ही देख-रेख में चलता था, और पत्र उममें आसानी से छुप सकता था । पर मुझे इजाजत नहीं मिली । फलतः जबजपुर से

मुझे उसके प्रकाशन का प्रबन्ध करना पड़ा। पूँजी में पाम केवल छह सौ रुपये की थी। डेढ़ सौ रुपये मेरे अपने थे, श्राव साठे चार ग्यो तीन-चार मित्रों से माँग लिये थे। साम में दो बार मुक्त जयपुर की दौड़ लगानी पड़ती थी। मेरे विद्याव्यसनी मित्र व्योहार गजेन्द्रसिंहजी मेरी बहत सहायता किया करते थे। ठहरता मैं हमेशा टर्न्टोके घर पर था। साहित्य-सेवी युवक १० नाथूराम शुक्ल का भी सहयोग मुझे संपादन-कार्य में अच्छा मिला था।

‘पतित-वन्दु’ के मैंने, अपनी दृष्टि के सामने, दो उद्देश्य मुख्य रखे थे—एक उद्देश्य तो सर्वधर्म समन्वय, और दूसरा दलितजनो की सेवा। दिव्यवाणी, मन्त-मुधा और दलित-ससार ये हमारे मुख्य न्तम्भ थे। सहयोग कई लेखकों का, सद्भाग्य से, मिल गया था। मगर पत्र में चलाने चल नहीं सका। न तो उपयुक्त क्षेत्र था, और न साधन, न अनुभव। जैसे-तैसे ११ अक निकालने के बाद मेरे सामने आर्थिक संकट उपस्थित हो गया। मेरे कुछ मित्रों ने हम ‘अव्यापारेषु व्यापार’ में पडने से मुझे रोका भी था। फिर भी मैंने हाथ ग्राग में डाल दिया। अपनी भावना या सनक को पवित्र बनाये रखने के लिए विज्ञापन भी नहीं लिये। हर माम केवल कागज़, छपाई और ढाक इत्यादि का खर्च सौ रुपये से ऊपर आता था। ग्राहक सिर्फ १६० बन सके थे। पास में जन एक भी पैसा नहीं था। अपनी फूल की भोपटी को भी फूँककर दो दिन तमाशा देख लिया। मैंने हृदयस्पर्शी अपील भी निकाली, पर सा अरुण-रोदन था। जैसे-तैसे एक दो जगह से कर्ज़ लेकर चार अक और निकाले। कर्ज़ को बाद में व्योहारजी ने पटाया। अपनी प्यारी

हमगत को अपनी आँखों के आगे, अपने ही हाथों, मैंने बुरी तरह मसल दिया। मेरे प्यारे 'पतित बन्धु' की एक वर्ष के भीतर ही अकाल-मृत्यु होगई।

उधर शिला-विभाग का कार्य भा अल निर्बाध रूप से चलाना मेरे लिए कठिन होगया। राज को मेरा वहाँ रहना भी वाछनीय नहीं लगा। फलतः १९३२ के अगस्त में फिर इलाहाबाद छागया। किन्तु पत्नी के निवास-काल के ली एक ठी सम्मरण रह गय हैं, उन्हें अगले प्रकरण में देकर आगे बर्जेगा।

## एक-दो प्रसंग और

पन्ना के एक-दो प्रसंग और देना चाहता हूँ । न दूँ तो पन्ना राज्य के मेरे निवास की कहानी शायद अधूरी ही रह जायेगी ।

सन् १९३० की बात है । ब्रिटिश भारत में सत्याग्रह का वेग ले चला रहा था । बुन्देलखण्ड की रियासतों में भी इस आग की लपटें पहुँची । रेल और अखबारों से दूर इन अंधेरे कुणों की प्रजा के बीच तरह-तरह की अफवाहें फैली—जैसे, अंग्रेज अपने बंधने चोरिधे ले-लेकर भाग रहे हैं, कलकत्ते पर महात्मा गांधी का कब्जा हो गया है, जगह-जगह लूट-मार मच रही है, जगैरह, बगैरह । परिस्थिति से अनुचित लाभ उठानेवाले अप्रमाणित नेता जहाँ-तहाँ उठ खड़े हुए । उनमें बहुत-से पेशेवर डाकू भी जा मिले । तीन-चार रियासतों में 'स्वराज' के नाम पर कई दारशतें हुईं । एक गिरोह ने तो यह भी सोचा कि काश्तकारों को डग-धमकाकर लगान भी बसूला दिया जाये । रियासतों की पुलिस व फौज के साथ मुठभेड़ होने और गोली चल जाने का भी अन्देश था, जिनमें सैद्धों निरपराध आदमी मारे जाते । पन्ना राज्य की एक तहसील में एक बहुत बड़ी सभा करने का उन लोगों ने आयोजन किया था । वहाँ भारी उपद्रव हो जाने की आशंका थी । ईश्वर



निधित्व करें, और मैं उन्हें विश्वास दिला दूँ कि उनकी प्रावाज़ सुनी जायेगी, तो वाद को राज्य की ओर से उनके साथ विश्वासमान तो नहीं किया जायेगा ? अगर ऐसा हुआ तो मेरे लिए तो मरना ही हो जायेगा ।”

“नहीं, ऐसा नहीं होगा । दूसरे राज्यों की तो मैं नहीं कह सकता, पर अपने पन्ना की तरफ़ से ऐसी कोई बात नहीं होगी । आप ज़रूर जाइए ।”

मैं रात को ही वहाँ पहुँच गया । पुलिस सुपरिटेण्डेंट भी अपने दल-बल के साथ पहुँच गये थे, पर वे मभा-स्थल पर नहीं गये । मभा में आठ हजार से कम आदमी नहीं थे । ठाकुरों की भी काफी बड़ी सख्या थी, और लगभग सभी हथियारबन्द थे । प्रधान नेता उनका एक ब्राह्मण था । किन्तु दृश्य वह सभा के जैसा नहीं था । सगर लोगों में उत्साह खूब था । मेला-मा मालम देता था । कोई उफली बजा रहा था, कोई ढोलक । कोई भजन गा रहे थे, तो कोई किस्से-कहानियाँ सुना रहे थे । नारे भी नये नये लगा रहे थे । खूब शोरगुल हो रहा था । लोगों को शायद यह भी पता नहीं था कि वे वहाँ किसलिए इकट्ठे हुए हैं । पर सबके दिलों में एक कुतूहल था । मैं अचानक ही उनके बीच में पहुँचा । मुझे पहले से उनके तान-चार मुखिये पदचानव थे । उन लोगो ने मेरा स्वागत किया, और सबको परिचय दिया । लोगों के चेहरो पर मुझे कुछ ऐसा नहीं दिखाई दिया कि वे कोई विद्रोह करने के लिए आये थे । लेकिन, अगर पुलिस वहाँ हस्तक्षेप कर बैठती तो ज़रूर उपद्रव हो जाता, दोनों तरफ़ से गोली भी चट



जाती। मैंने सुखियों से काफी देरतक बातें कीं। पड़ोस के एक राज्य के खिलाफ उनकी कई शिकायतें थीं। पर इस बात को वे भी अनुभव कर रहे थे कि उनका संगठन बिल्कुल कमज़ोर है, और उनके साथ कुछ डाकू भी शामिल होगये हैं। अपने आन्दोलन की सफलता पर उन्हें खुद भी पूरा मन्देह था। कोई किसीकी नहीं सुन रहा था। मैंने खलाह दी कि उन्हें सबसे पहले अपना संगठन करना चाहिए। मैंने सुझाया कि आप लोग अपने कुछ अच्छे प्रतिनिधि चुनले, और प्रजा की जो शिकायतें प्रौर उचित माँगें हों उन्हें जल्द-से-जल्द भेजवा दें। इस बात का ध्यान रखा जाये कि कहीं भी किसी प्रकार का उपद्रव न होने दे। मैंने एक घटा भाषण भी दिया। लोगों ने मेरी बातें शान्ति-पूर्वक सुनीं भी। मेरे भाषण के बाद वहीं पर प्रतिनिधियों का चुनाव हुआ और यह निश्चय हुआ कि प्रतिनिधि-मण्डल की ओर से प्रजा की माँगों के निवेदन-पत्र जल्द-से जल्द पन्ना तथा अजयगढ़-दरबार को भेजे जायें। मभा बड़ी शान्ति से समाप्त हुई। मुझे इस बात का तो खन्तोप रहा कि उपद्रव होने की नौबत नहीं आई, पर ऐसा लगा कि मेरे तिर पर जैसे बहुत बड़ी जिम्मेदारी आपड़ी हो। उनकी एक-दो माँगें पूरी हो सकती थी, मगर अफसोस, उनकी तरफ से कोई माँग आई ही नहीं। सब अपने अपने घर बैठ गये। यह सुनकर कि अंग्रेज़ों के भाग जाने की कोई आशा नहीं और अंग्रेज़ी फौजों ने एक-दो जगह गोली भी चलाई है, हथियारबन्द नेताओं या डाकूओं के भी हाँसले पस्त होगये। दूसरे नेता भी, जो वहाँ चुने गये थे, बुज़दिल ही निकले। मुझे उनकी ढिलाई पर बड़ा दुःख हुआ। एक का तो यहाँ तक पतन

हुआ कि उलटे प्रजा के विरुद्ध कृषी शिकारतं अधिकारियों के पाए पहुँचाने लगा। अधिकारियों ने ऊपर से तो मुझे शांती दी, पर अन्दर-अन्दर जलने लगे—इस बात पर कि सभा में मेरी सलाह को लोगों ने माना है, तब यह भी सम्भव है कि मेरे कहने से किसी दिन वे शान्तिभंग भी कर बैठें। यह विचित्र प्रथं लगाया जायेगा, इन्का मुझे स्वप्न में भी ध्यान नहीं था। देशी राज्यों की राजनीति नहीं-से नहीं जाती है।

अब थोड़ा शिकार के सम्बन्ध में। पाठक उसने चोट न मारे। मेरा आशय शिकार खेलने से नहीं, बल्कि शिकार देवने से है। पद्मा-महाराज के साथ मैं अमर शिकार में जाया करता था। सारी कपड़े पहनकर सचान पर बैठता, शेर के हाँकों में जाता, और शिकार की मनोरजक कहानियाँ सुनने में मूढ़ रस लिया करता था। बन्दूक भी चलाता था, पर किसी पशु-पक्षी पर नहीं। केवल निगाना लगाने का शौक था। आहत पशुओं का तडपना देख-देकर हिंसा के प्रति यद्यपि मन में काफ़ी घृणा पैदा होती थी, फिर भी सबके साथ शिकार में जाना प्रिय लगता था। मसर्ग-दोष पूरा असर कर गया था।

बारहनिगा, रोज, सुअर, चीता, तेंदुछा, लकड़बग्घा आदि जानवरों के विषय की धीरे-धीरे मुझे काफ़ी जानकारी हो गई थी। शिकारी व बनरखे एक-एक जानवर के बारे में बड़ी मनोरजक बातें सुनाया करते थे। पर सबसे अधिक आनन्द तो शेर की शिकार में प्राया करता था। जेठ की आग उगलनेवाली दोपहरी भी शीतल प्रतीत होती थी, जब हम लोग शेर का पता पाकर विकट जगलों की चिंगते हुए कोयों पेड़ों

भागने थे, क्लाडियाँ पकड़-पकड़कर पहाडियों पर चढ़ते और उतरते थे। पल्लवाथ छह-छह, सात-सात शेरों का झुण्ड जब मचान के पास से गुजरता हुआ देखते तो हमारी खुशी का पार न रहता।

मचान पर बैठनेवाले हथियारबन्द शिकारी हमेशा सुरक्षित रहते थे, जान नो जोखिम में गरीब हॉकेवालों की रहती थी। घायल जानवर गन्धर उन पेड़ों पर हमला भी बुरी तरह कर बैठता था। मचान पर बैठकर शिकार खेलना कोई ऐसी धीरता का द्योतक नहीं, जिसपर गर्व किया जा सके, मगर चाटुकार सरदार और दरबारी कवि ऐसे लुका-छिपी के शिकारों का भी बड़ा प्रयुक्तिपूर्ण नर्तन करते थे। कुछ दिनों बाद मेरा मन अन्धर अन्धर ऐम्ब शिकारों के खिलाफ विद्रोह करने लगा। 'वीर मतम्हई में क नाचेलिखे दांहे लिखने की प्रेरणा ऐसे ही लोभो-रपादक दृष्टि ने मुझे दी थी —

लुकि-छिपि छरछन्दनि अरे,  
खेलत कहा शिकार ।  
जियत बाघ की पीठ पै,  
क्यो न होत असवार ?  
लुकि-छिपि वैठि मचान पै,  
करत मृगन पै वार,  
जियत सिंह की मूँछ कौ,  
क्यो न उखारत वार ?

कभी-कभी तो गुरीब रिश्नाया का ही शिकार होता था। बेचारों पर बापुल आ जाती थी। घर का सारा काम-काज छोड़-छोड़कर हाँकों में

जाना पड़ता था। मजदूरी नाम-जात्र की मिलती थी। पूर्य मात्र नी लम्बी हडकम्प राते उन्हे मेदान नें नैठे-बैठे काटनी पटती थी आर जेठ-वैशाख की तेज लूवें उनके सिंग पर जाती थीं हाँक में जोई-जोई जाल से भी हाथ धो बैठते थे।

हिसा-अहिमा की बात को बाँटी देर के लिए मैं छोड़ देता हूँ। पर मुझे तो यों भी शिकार एक दुर्व्यसन के रूप में ही दिखता दिगा। मैं जानता हूँ कि शिकार के पक्ष में काफी कहा जा सकता है, किन्तु देशी राज्यों में तो यह व्यसन हर तरफ से अभिगाररूप ही मित्र हुआ है। पन्ना में तो फिर भी गनीमत थी, दूम्ने कई देगी राज्यों की प्रजा तो राजाओं के इस दुर्व्यसन के कारण काफी तबाह हुई है। पर मैं इतना जरूर कहूँगा कि शिकार के दृश्यों व अनुभवों ने अपत्यरूप में मुझे करुणा या प्रहिसा का भक्त बनने में मदद दी। साथ ही, कुछ प्रत्यक्ष रूप में भी लाभ हुआ। जिना उरे हिम्मत के साथ कठिन सन्तुषकडना शिकार की उन विकट किन्तु रोचक यात्राओं ने ही गायर मुझे सिखाया। अपने दाँरों से जान-बूझकर चौहद रातों से जाना मुझे प्रिय लगता था। पर एक बार ऐसे दुस्साहस की सजा भा मिली थी।

जहाँतक मुझे स्मरण है, सन् १९३१ के माघ का महीना था। स्थान का नाम याद नहीं आरहा है। महाराजा तथा नन्दे राजा पडाव पर चार-पाँच घण्टे पहले पहुँच चुके थे। मुझे दोच में एक जगह बुद्ध-काम था, इसलिए रात के दस बर्षी बज गये। रात को मुझे वहाँ ठहर जाने की सलाह दी गई। डूडवर भी हिचकिचा रहा था। साथ में जो रसिपाही या वह भी शकसा रहा था। मगर मैं तो रात को ही पडाव

पर पहुँच जाना चाहता था। रात अँधेरी थी। सब्क भी पक्की नहीं थी। कच्चा रास्ता जगल में हाँकर जाता था। लोगो की सलाह पर प्यान न देकर मैं साटे दस बजे वहाँ से चल दिया। पढाव वहाँ से लगभग बीस मील था। कोई १८ मील तो हम लोग सजे में निकल गये, आगे गढवढी में पढ गये। भ्रम हुआ कि वहाँ से रास्ता फट गया है। पठार का उतार था वह। वहाँ से पढाव की रोशनी साफ़ नजर आरही थी। हमने गलत रास्ते को पकड लिया था। मुष्किल से पचास कदम चले कि हमारी मोटर बढककर बगल के एक गढे में जा गिरी। ड्राइवर को ईश्वर ने नचाया, छाती में वक्के से मामूली-सी चोट आई। मैं ड्राइवर के बराबर बैठा था। शीशे के फ्रेम से बुरी तरह टकराया। नाक पर चोट आई, बाँझा बाल-बाल बचा, जो मर्म-स्थान था। नाक से खून की धार लग गई। पर मैं बेहोश नहीं हुआ। मोटर को वहीं छोडकर हम तीना आदमी जैसे-जैसे रात को कोई एक बजे पढाव पर पहुँचे। खून मेरा बन्द नहीं होरहा था। प्यास में गला बिल्कुल सूख गया था। तुँह से पोला भी नहीं जाता था। रात बडे कष्ट में कटी। अच्छा होने में एक हफ्ते से ऊपर ही लगा। फिर भी ऐसी दुस्साहसपूर्ण यात्राओ से मैं भयभीत नहीं हुआ।

## तीसरा पड़ाव

१९३२ के सितम्बर मास में मैंने पन्ना छोड़ देने का अंतिम निश्चय कर लिया। मन को शान्ति नहीं मिल रही थी। अगान्त चित्त का भाग लेकर मैं वहाँ के अननुकूल वातावरण में प्राणिर कप्रतक बेठा रहता। तैयारी तो मुझे कुछ करनी नहीं थी। सामान के नाते मेरे पास केवल पुस्तकें थीं। उनमें से बहुत सारी स्थानीय पुस्तकालय को देनी थीं। मेरे पास थोड़ी ही गिनी-चुनी बची थी। सो उनका मुझे कोई ऐसा खाम मोह नहीं था।

मैं तथा समेरे भाई को छतरपुर भेज दिया। चिन्ता अब केवल तीन-चार साधियों की थी। स्थानीय अनाशालय के व्यवस्थापक प० रामाधार तथा अछूत-पाठशाला के अ प्रापक श्रीप्रभुदयाल के बारे में मुझे सोचना था। दो छोटे-छोटे अनाश्रय बच्चे भी थे—मगलसिंह और उसकी बहिन सुकीर्ति, जिन्हें मेरी सलाह से रामाधारजी ने स्नेहपूर्वक रखा था। रामाधारजी को तो मैंने अपने साथ रखने का तय किया, और सुकीर्ति को प्रयाग के महिला-विद्यापीठ में दाखिल करा दिया। चार महीने के बाद मगलसिंह को भी दिल्ली बुला लिया। और कोई



और उनमें वहिन का पूरा स्नेह पाया। वहिन के स्वाभाविक प्रेम की तुलना किममे को जाये? आश्चर्य होना है कि कवियों और कलाकारों ने इस पवित्रतम प्रेम को क्यों इतनी उधेचा को। मैं स्पष्ट अनुभव करता हूँ कि यह सुरसरि-धारा 'करुणा' का ही दूसरा रूप है। अश्रुत और दुःखद है कि हमारा कवि-कुल प्रेम को उष्ण धारा में ही अपनी मधुमयी करुणा को डुबाये रहा, उसको शीतल धारा का उमने हमें स्पर्श भी न कराया। भोगी आँखा और भरे हुए गने से मैंने उस दिन मोहन-निवास में अन्तिम विदा ली। उस दिन के उस कृष्ण-दृश्य को मैं आज भी नहीं भूल पाया हूँ।

इलाहाबाद न जाकर मैं पहले जशजपुर गया। वहाँ "पतित-बन्धु" की छपाई व कागज के मिल चुकता करने थे, और ग्राहकों को पत्र बन्द करने की दुःखसूचक सूचना भी देनी थी। इसमें मेरे दस-बारह दिन लग गये। वहाँ से सुहृद्वर प० माखनलालजी के प्रेम-पूर्ण आप्रह से तीन चार दिन के लिए मुझे वेतून जाना पडा। वेतून मैं २६ सितम्बर को पहुँचा, जिस दिन गांधीजी ने अपना इतिहास प्रसिद्ध—१९३२ का आभरण अनशन तोडा था। मेरे सहृदय मित्र प० माखनलालजी तथा श्रीदीपचन्द गोठी चाहते थे कि मैं वहीं बैठ जाऊँ, और साहित्यिक कार्य के साथ-साथ कुछ रचनात्मक कार्य भी करूँ। वेतून के पाल एक सुन्दर स्थान भी उनकी दृष्टि में था। पाँच-सात महीने पूर्व जत्र मैं पहले-पहल वेतून गया था, तब यह विचार मेरे सामने आया था। मेरा मन उस सुरम्य स्थान को देखकर पहले तो कुछ ललचाया, पर हिन्दी-विद्यापीठ के पूर्व सम्बन्ध ने, पवित्र आकर्षण ने वेतून में बैठने





भाषा-सेवा तुम्हारा कार्यक्षेत्र बड़ा है, और यह श्रुति हुए हरिजन-सेवा भी होसके तो उसमें सब कुछ आ जाता है। 'पतित-गन्तु' के पुनर्स्थापन करने की कोई आवश्यकता मैं नहीं देखता। अपने वर्तमान से नृग ज्यादा प्रचार कर सकते हो। मिलना चाहो तो अवश्य आसकते हो।”

यरवडा-जेल में गाधीजी से जाकर मिला। अपनी नारी विचारधारा, मैंने देखा, अस्पृश्यता-निवारण के प्रश्न पर ही गाधीजी ने केन्द्रित कर रखी थी। दूसरे किसी भी विषय पर चर्चा नहीं करते थे। जेल के अंदर पूरा दफ्तर चल रहा था। मुझे अब कुछ पढ़ना नहीं था। मैं तो केवल दर्शन करने की इच्छा में गया था। सो वह पूरी हो गई। पत्र में जो लिखा था उसीपर चलने की मुझे सलाह दी। उदा— “साहित्य-सेवा के द्वारा भी दलित सेवा हो सकती है। फिर तुरन्त ही विद्यापीठ-जैसी संस्था भी मिल गई है। वहाँ बैठकर अस्पृश्यता-निवारण की प्रवृत्ति में भी तुम योग दे सकते हो।”

इलाहाबाद पाँच-सात दिन बाद पहुँचा ही था कि श्रीधनश्यामदास बिडला का तार मिला। मुझे तुरन्त दिल्ली बुलाया था। दिल्ली में बिडलाजी से मिलकर मालूम हुआ कि अस्पृश्यता-निवारक-संघ (या हरिजन सेवक-संघ) की सरजता में अंग्रेजी साप्ताहिक 'हरिजन' के साथ साथ हिन्दी में भी एक साप्ताहिक पत्र निकालने का निश्चय किया गया है और उसका संपादन-कार्य वह मुझे सौंपना चाहते हैं। यह कार्य मुझे कठिन मालूम दिया, पर इस विचार से कि प्रस्तावित पत्र के द्वारा हरिजन-सेवा करने का अधिक-से-अधिक अवसर मिलेगा, मैंने हामी भरली। टडनजी ने दिल्ली में ज्यादा से-ज्यादा छुट्टी महीने रहने

की ही सज़ाह दी थी। यह पन्द्रहवाँ साल है—फिर भी अभी छह महीने पूरे नहीं हुए।

१९३२ के १५ नवंबर को मैं हरिजन सेवक-सघ में आगया। मेरी जीवन-यात्रा का यह तीसरा पड़ाव था।

जीवन-कहानी के क्रम को यहाँ से मैं कुछ तोड़ना या मोड़ना चाहता हूँ। पाठक इस मोड़ को विषयान्तर कहना चाहे तो भले ही कहें। मुझे ऐसा लगता है कि हरिजन-सेवा-विषयक प्रकरणों में प्रवेश करने से पूर्व मैं उन सरसरणों को लिखूँ, जो धर्म-दर्शन और तत्त्व-चिन्तन से सम्बन्ध रखते हैं, यद्यपि इस दिशा में मेरे अबतक के टूटे-फूटे प्रयत्न प्रायः विफल ही रहे हैं। इसके लिए मुझे मुड़कर ठेठ अपने बचपनतक जाना पड़ेगा। उसी तरह, जैसे कोई अपनी वस्तु खोजाने पर उसे खोजने के लिए उलटकर ठेठ वहाँतक जाता है, जहाँ से कि वह चला था, पर जब वह खोई वस्तु हाथ नहीं लगती, वह फिर वहीं-का-वहीं लौट आता है। हकीकत को वह जानता है, फिर भी उसकी याद और खोज में उसे ग्यात्वना मिलती है। ठीक वैसी ही दशा मेरी भी है।

: २६ :

## धर्म-परिचय कहुँ ?

मेरा जन्म एक ऐसे परिवार मे हुआ, जिसमे धर्मतत्त्व का परिचय करानेवाला शास्त्री तो क्या कोई साधारण पढा-लिखा भी नहीं था । इस बात का पता तो बाद को चला कि धर्म की कितनी विविध व्याख्याएँ हुई है, और जगत् मे न जाने कितने अलग-अलग विश्वास है । आज देखता हूँ कि शिक्षितो का परिचय धर्म से जिस प्रकार का होता है, 'साधको' का धर्म उससे भिन्न होता है, और सामान्य जनता का बिल्कुल तीसरे प्रकार का । रूढिगत विचार जहाँ निश्चयपूर्वक बातक समझे जाते है, वहाँ कई बद्धमूल विश्वास करोटो के लिए जीवन-प्रवर्तक और शान्तिप्रद भी सिद्ध हुए है । बुद्धिवादी वर्ग जहाँतक प्रगति कर गया है उस सीमा पर खडे होकर देखा, तो ऐसा लगा कि विश्लेषण करते-करते इस वर्ग का जैसे अपने आप मे भी विश्वास नहीं रहा है—तर्कवाद से यह समुदाय खुद भी घबराया हुआ सा है, पर अभागा उससे मुक्ति पाने मे असमर्थ है । फिर ऊँची धर्म-शोधो के लिए आज कौन गहरे उतरते हैं ? जीवन का तात्त्विक परीक्षण कितनों के बस का है ? किन्तु सामान्य जन आज भी धर्म को श्रन्धे की लकडी की तरह



शयनम्' श्लोक मुझे कण्ठ करा दिया था। पीछे मेरे नाना ने 'रामरत्नास्तोत्र' रटा दिया। हमारे पड़ोसी लाला चिन्ताहरण नित्य पार्थिव शिवलिंग बनाकर पूजा किया करते थे और उच्चस्तर से महिम्नस्तोत्र का पाठ। उनकी यह शिव-प्रार्थना भी मैं ध्यान से देखा करता। मेरे नाना छुटपन से ही मुझे वनपुष्पाजी तथा त्रिहारीजी के मन्दिरों में दर्शन कराने अपने साथ लेजाया करते थे। रावसागर पर वैरागियों की बड़ी-बड़ी जमातें आकर पढाव डालती थी। जमातों का दर्शन करने नर-नारियों की भीड़ उमड़ पड़ती थी। वैरागियों की गन्ध्या-आरती में मुझे बड़ा आनन्द आता था। प्रसाद भी वहाँ सृग श्रद्धा मिलता था।

कृष्ण-जन्माष्टमी का उत्सव दृतरपुर के मोहल्ले मोहल्ले में मनाया जाता था। अष्टमी का माँझी में दूरे चाव से सजाया करता था। बचपन के उस उछाह का मैं वर्णन नहीं कर सकता। कभी कीर्तन होता था, कभी रासलीला। दर्शनार्थियों का रात के बारह गजेतरु ताँता लगा रहता था।

जब कुछ बड़ा हुआ, तो हनुमानजी के मन्दिर में जाने लगा। 'हनुमान-चालीसा' और 'हनुमान-वाहुक' का पाठ भक्ति-भाव से किया करता। चैत और क्वार के नवरात्र में रामायण के कई नवाह-पारायण भी किये थे। पर तब मेरी आयु चादह पन्द्रह साल की थी। जब नौ-दस वर्ष का था, तब रामलीला के राम-लक्ष्मण मेरी दृष्टि में सचमुच के राम-लक्ष्मण होते थे। मेरी यही भावना रासलीला में भी गूहा करती थी। 'माखन-चोरी' की लीला मुझे कितनी प्रिय लगती थी। "मैया मेरी, मैं नहि माखन खायो"—यह सुन्दर पद आज भी मेरे



मैंने भी गवाही दी थी यद्यपि उच्च मेरी तब मुञ्जित से चौदह वर्ष की रही होगी। आज अपने उम्र अज्ञानपन पर हँसी ही आती है। विद्यावक्ता ने इतना ही तो अपने भाषण में कहा था कि, 'ईश्वर पूर्ण है, अखण्ड है, जब कि मूर्ति को खण्ड खण्ड किया जा सकता है।' कार्य-समाज का तब मैंने नाम भी नहीं सुना था। उदाहायक में जन नार्थ-समाज में परिचय हुआ, तब भी उसके बहुत से सदानात्मक विचारों में मैं असहमत ही रहा। सनातनधर्मियों की भी खहनात्मक प्रवृत्ति अभी अच्छी नहीं लगी। सभ्य हैं कि इस अर्थ का कारण मेरी तर्क-दुर्बलता हो। वाद-विवाद में उतरने से मैं हमेशा डरता व केंपता ला रहा।

इस सदानात्मक भाषण ने, फिर भी, मेरी सख्त भावना के अन्दर एक महीन दरार डाल दी। उस दरार में से सगुण-कीट भीतर घुस गया। दुर्भाग्य से एक पुस्तक भी हाथ में पड़ गई, जिसमें सदान-सदन किया गया था। मैं उसे पढ़कर अधिक समझ नहीं सका, पर मेरी कोमल श्रद्धा को झकझोरने के लिए उतना ही काफी था। मगर रामायण पढ़ने का शौक लग गया था, इसलिए मैं बहुत डगमगाया नहीं। एक बार तो कीटाणु नष्ट होगये। भीतर का मासूली-ला सघर्ष अपने आप वहीं टव गया। तुलसीकृत रामायण का मैं अत्यन्त कृतज्ञ हूँ। आज भी, जब कि मेरी विचार-धारा अनिश्चित मी ही है, रामायण ने—क्षण-भर के लिए ही सही, सतुष्टि और शान्ति मिल जाती है। रामायण का अर्थ तब बहुत ही कम समझ में आता था। घर में जो खुल पत्रों की रामायण थी, उसपर वह चाचा रामचरणदास की टीका थी। चाचा टीका की अवधी थी, शैली भी क्लिष्ट। एक दूसरी टीका देखकर अर्थ



तगाया करता था, जिसका नाम मुझे स्मरण नहीं आ रहा। किन्तु अर्थ से भी अधिक रामायण के गाने में आनन्द आता था। कितनी ही छन्दर चोपाइयाँ कण्ठ करती थी। अयोध्याकाण्ड और उत्तरकाण्ड का अपूर्व रसास्वादन तो बहुत पीछे किया। मेरे जीवन के वे क्षण सचमुच बन्ध हैं, जब रामायण से मेरा प्रथम परिचय हुआ। प्रेम बढ़ा, और उसका रसास्वादन पिला। साषा-शिवपुराण, ब्रज-विलास और शुक-हासर ये तीन ग्रंथ भी मेने बचपन में ही पढ़े थे। ब्रज-विलास में मन नहीं लगा। शुक हासर अच्छा लगता था। किन्तु रामायण को इनमें से एक भी नहीं पाता था। 'विनयपत्रिका' के रूप का चस्का जब पाया, तब हृदय ने पूरी उत्फुल्लता अनुभव की। पर यह तो चाईस बरस की उम्र के बाद की बात है।

ऊपर मैंने कहा है कि वाद-विवादों से पढ़ने से मैं हमेशा डरता व चपता रहा। विविध वादों का गूँडा-भा अनुभव तो बहुत पीछे किया, और यह अब जाना कि तर्क बुद्धि का अतिप्रयोग या दुरुपयोग कहाँ तक किया जा सकता है, या मनुष्य को वह कहाँ से कहाँ ले जाता है। अनी-गन्धवाद या अनासवाद को भी मैं तर्क बुद्धि का दुरुपयोग नहीं कहूँगा। मेरा आशय तो यहाँ 'अनातिवाद' से है। इसका पता मुझे पहले नहीं था। सुनाता यह था कि वाद करने-करते मनुष्य 'आत्म-बोध' को प्राप्त कर लेता है, किन्तु अब देखता हूँ कि 'वाद' जब उपेक्षा, अविश्वास और तिरस्कार का आश्रय ले लेता है, तब उसके द्वारा किसी भी प्रकार का सद्बोध होना संभव ही नहीं। 'इससे क्या होता है', 'उससे क्या होगा' आदि प्रश्नों के उत्तर जब व्यर्थता को लक्ष्य में रखकर प्रश्नकर्त्ता

स्वयं ही दे लेता है, तब बोध प्राप्त करने की उम्र कोई आवश्यकता ही नहीं रह जाती। उसकी जिज्ञाना-वृत्ति तब जड़ता का रूप ले लेती है।

यह सही है कि मैं धर्म या नीति के आचरण पर दृढ़ नहीं रह सका, पर उसके विरुद्ध कहना-सुनना कभी रुचिकर नहीं हुआ। कई बड़े-बड़े बुद्धिमानियों की दलीले पढ़ी और सुनीं। पर उनसे राम प्रभावित नहीं हुआ। यह बात नहीं कि मेरी बुद्धि इतनी जट है कि उसपर उनका कोई असर नहीं पड़ता। नहीं, स्वभाव ही कुछ ऐसा बन गया है कि नर्कपुष्ट भौतिकता की ओर वह अधिक आकर्षित नहीं होता—विज्ञान द्वारा सिद्ध उसकी इतनी बली ऊँचाई नीति के आगे नीची और कच्ची बुनियाद पर ही टिकी मालूम देती है। मेरे पुरु हिसाबी-किताबी मित्र हंरान रहते थे कि तथ्यों और आँकड़ों के राजमार्ग पर चलनेवाला मनुष्य अध्यात्म और धर्म पर भला कैसे विश्वास कर सकता है। उनकी राय थी कि, गणित-शास्त्री या विज्ञानवादी अध्यात्म और नीति की मूर्खतापूर्ण धारणाओं के फट से भला कैसे फँस सकता है ? उनकी दलीलो को चुपचाप सुन लेता था। मगर उन्होंने मेरे मॉन का कभी यह अर्थ नहीं लगाया था कि मैंने उनकी विचार-धारा को स्वीकार कर लिया है। मैं यह जानता हूँ कि अच्छे-अच्छे गणित-शास्त्रियों एवं विज्ञानवादियों ने अध्यात्म और नीति धर्म में अपना विश्वास अंततक कायम रखा है। और केवल तथ्य-आँकड़ों के सहारे चलनेवाले अनेक विज्ञानवादियों को असहाय और रोते हुए भी देखा गया है। ऐसी घटनाओं ने जगत् में धर्म-श्रद्धा को समय-समय

पर ज्वलन्त ही किया है ।

साधकों और सतों ने और उनका उलटा-सीधा अनुसरण करने-वाले जनसाधारण ने शायद इसीलिए इन विविध वादों की सदा उपेक्षा ही की । खंडन-शस्त्र का भी कभी-कभी सहारा लिया गया सही, पर उसमें और शास्त्रियों के खंडन से अंतर रहा । असत् का निराकरण उतना तर्क के शस्त्र से नहीं किया, जितना कि अपनी जीवन-साधना के प्रखर आलोक से । उस लोकोत्तर आलोक से विपक्षियों की युक्तियाँ स्वतः निस्तेज पढ गईं । अनासक्तिवाद, शून्यवाद, स्याद्वाद और मायावाद को शास्त्रीय सूक्ष्मताओं को कितनों ने आत्मसात् किया होगा ? करोड़ों नर-नारियों का उद्धार तो इन वादों के प्रवर्तक कृष्ण, बुद्ध, महावीर और शंकर की जीवन-साधनाओं ने किया है । उन्होंने कुछ सोया नहीं ।

परम्परा-प्राप्त श्रद्धा के सहारे राम और कृष्ण की पूजा करनेवाले धर्मभीरु घर में जन्म लेकर मैने भी खोया नहीं, बल्कि कुछ पाया ही । और अधिक भी पा सकता था, पर दोष मेरे निर्बल काँपते हुए हाथों का था, जो प्राप्त वस्तु को ठीक तरह से संभाल नहीं सके ।

## अब डगमगाया

सही या गलत श्रद्धा जितनी पहले स्थिर थी, उतनी बीस-इक्कीस वर्ष की अवस्था में नहीं रही। बाल्यावस्था की वह भक्ति-भावना कुछ और ही थी। परिस्थितियाँ भी अब वैसी अनुकूल नहीं थीं। न मेरी वह विद्यार्थी की अवस्था थी, न गृहस्थ की। मन ढाँवा-डोल-मा रहने लगा था। श्रद्धा डगमग होरही थी। अपने ही विचार अब बनावटी-से मालूम होते थे। इस अर्थ में नये-नये विचारों की कुछ पुस्तकें पढ़ने को मिली, और उनमें से हर किशोरे ने मुझे अपनी ओर खींचा। जरा-से ऋतुके से खिंच जाता था। मन कभी तो भगवद्भक्ति की ओर दौड़ता, और कभी विरक्ति की ओर। किन्तु पेट की चिन्ता सबपर पानी फेर देती थी। मुझसे तो वे ही सब अच्छे थे, जो चार पैसे कमाते थे, और मजे से गृहस्थी चलाते थे। उनको भी धर्म-श्रद्धा भले ही डगमग हो गई हो, उन्हें उसकी कोई चिन्ता तो नहीं थी। अपनी सहज वासनाओं से उन्हें न तो वैराग्य हुआ था, और न किसी श्रेष्ठ वस्तु पर उनका कुछ अनुराग ही था। इसके विपरीत, मेरी विचित्र मनोभावनाएँ उदर-पूर्ति के उद्यम में बाधा उपस्थित करती थीं, खाली पेट उन्हें भी

स्वस्थ्य-कर पोषण नहीं मिल रहा था ।

पिछले प्रकरणों में, जैसा कि मैं लिख चुका हूँ, इन्हीं दिनों मुझे एक के बाद एक तीर्थाटन करने का सुयोग मिला । कितने ही नये-नये अनुभव इन यात्राओं में प्राप्त हुए । गृह-चिन्ता भी कुछ कम हुई । अनेक पण्डितों व साधु-सन्तों से मिलने-जुलने का अवसर मिला । कई सम्प्रदायों के निकट परिचय में आया । किन्तु धर्म का तत्त्व कुछ भी समझ में न आया, समझने की वैसी चेष्टा भी नहीं की । प्यास लगी हो और पानी न मिले तब तडपन का अनुभव हो । मेरी ऐसी अवस्था तो थी नहीं । श्रद्धा की ठुँधली-सी झलक-भर दिखाई देती थी, किन्तु धर्म तत्त्व की पिपासा अनुभव नहीं होती थी, यही कहना ठीक होगा । एक तो वैवाहिक बन्धन में नहीं पडा था, दूसरे अन्नाहार त्याग दिया था, और फिर भक्ति-साहित्य का अध्गयन किया करता था-- इस सब ऊपरी नवरचना की भिन्नो पर यह झाप पडो कि मैं एक त्यागी, तपस्वी शक्तिमार्ग का साधक हूँ । मध्व सम्प्रदाय का लम्बा तिलक लगाता था, गले में तुलसी की कठी पहनता था, और उच्चस्वर से वैष्णव-स्तोत्रों का पाठ किया करता था । लोग तो मानते ही थे, मैं भी अपने को वैष्णव मानने लग गया था । यो वैष्णव तो आज भी मैं शायद अपने-को मानता हूँ, किन्तु तब के उस अर्थ से नहीं । तब मेरी अहभावना काफी बढ गई थी, जो 'श्रवैष्णव' का एक महान् लक्षण है । तत्व-जिज्ञासा और धर्म शोध की आवश्यकता ही नहीं रही थी ।

विवेकानन्द और रामतीर्थ का साहित्य पहले भी कुछ-न-कुछ पढा था । उसे फिर एक बार ध्यान से देखा । 'उपदेश-साहस्री' और 'स्वाराज्य-

सिद्धि' को भी समझने का प्रयत्न किया। मुझे जो प्रदर्शन 'योग-वासिष्ठ' के भी पढ़े। इस अद्वैतवादी श्रमण से मेरा सम्बन्ध बनाने का पढ़ने लगा। अब जब मुझे कोई सम्झना देता, तब उसका प्रत्यभिवादन मैं 'गिबोऽहम्' से किया करता। तुमसे जो प्रजापति और तुच्छ समझता था। क्योंकि संपूर्ण ब्रह्म तो मैं था, तुमसे तो माया के विभिन्न रूप थे। कुछ-कुछ उद्धत और वाचाल भी बन गया था। किन्तु दृश्यमात्र मिथ्या है, 'गान्धर्व' है इस भावना का जब चिन्तन व ध्यान करता, तब सचमुच एक आनन्द की अनुभूति होती थी—शोर बह अनुभूति आज भी होती है, पर दिक्ती एक जगत् भी नहीं, भिन्नता ही तरह कभी-कभी अन्तराकाश में दौड़-भग जाती है। रणित भस्त्र की मण्डली मुझे देखकर एक विद्वती थी। लुण्णपुर का एक प्रमुख मुझे याद आ गया है। एक रणित के टालान में गत को कुछ रणित आत्मा का सत्संग हो रहा था। मेरे सिद्धि स्व० दधीप्रसादजी 'प्रीतस' की जो विजावर में आये हुए थे, इस रणित गोष्ठी में उपस्थित थे। श्रीनीलाराम के लीला-ग्रन्थ की गूढातिगूढ व्याख्या की जा रही थी। भवतजन अपने-अपने लीला अनुभव, कोई जागृत अवस्था के और कोई स्वप्न-दर्शन के, सुना रहे थे। किसीके नेत्रों से तो श्रुतिपात हो रहा था, और कोई गद्गद कट से नाम-स्मरण कर रहा था। मैं वहाँ आना-जा पहुँचा, और द्वार पर खड़े होकर दो मिनट ही रहित गोष्ठी का सत्संग-लाभ लिया होगा कि सब चौकन्ने होगये। एक रणित ने वहाँ से कहा—“अनधिकारी, अनधिकारी।” दूसरा बोला—“बट्ट, कटक।!” मैं जोर से हँस पटा, और गुनगुनाने लगा --

हमका उढ़ावै चदरिया, चलती विरियाँ ।  
 प्रान राम जब निकसन लाग,  
 उलटि गई दोड नैन पुतरियाँ ।।

चुप होगये सब । हलवे में नमक की उली पड जाने से मजा सारा किरकिरा होगया । बाचाल तो मै हो ही गया था । उन लोगों के साथ बहस करने लगा । शृङ्गारी लीला-रहस्य की मैने तिरस्कारपूर्वक खूब खिल्ली उढाई । मेरे अनधिकार-प्रवेश और शुष्क सत्ताप से रसिक राम-भक्तो को बडा बुरा लगा । एक रसिक ने, मुस्कराते हुए दूसरे रसिक से कहा—“भगवत-रसिक, रसिक की बातें रसिक बिना कोई समझ सकै ना ।” मैने माना कि मैं अरसिक ही अच्छा, तुम्हारा वह-गोपनीय रहस्य समझने के लिए तुम्हारे जैसा रसिक बनना मुझे मजूर नहीं । दूसरे दिन, मैने उन रसिक भक्तो से अपने घुष्टतापूर्ण बर्ताव के लिए तो माफी माँगली, पर उनके गुह्य लीला-रहस्य के विरोध मे जो कुछ कहा था उसपर ज़रा भी पश्चात्ताप नहीं हुआ ।

गज का मधुर साहित्य मै कुछ-कुछ पढ चुका था । रसिक कवियों के मधुर भाव चुरा-चुराकर स्वयं भी मैने कुछ अर्द्धशृङ्गारी पदों की रचना की है, तो भी उस साहित्य की मेरे मन पर कोई अच्छी छाप नहीं पड़ी । शृङ्गार प्रधान भक्ति-साहित्य से अलग रहने में ही मैने अपना तथा दूसरो का हित समझा है ।

इस तरह मेरी आयु के दस बारह वरस और खिसक गये । पहली बीसो मेरी पार होगई । मगर सत्य-गोध का प्रयास शुरू भी नहीं किया था । विचार हमेशा अस्थिर रहते थे । जो भी पढ़ता या सुनता उसी

की ओर उस समय दुलक जाता था। विषय-वासनाओं का रग-सान कुछ बढ़त गया था, उनके रूप में कोई कमी नहीं आई थी। मनो-विकारों का वेग लगभग वैसा ही था। और आज भी ऐसा सान क्या अन्तर पडा ? अन्तर में कुछ खोजने-तलाशने का कभी-कभी मन होता था—और प्राय उद्विग्नता की मनोदशा में। पर सरूप मेरा टिकता नहीं था। निश्चय दुर्बल ही रहा। निश्चय क्रिया, और तत्काल फिसलता। तो भी यह डावाँडोल मन स्थिति खलती नहीं थी—न धिक्कारती थी। गायद ही कभी ऐसा लगता था कि सरूप का पर्दा डालकर मैं अपने-आपको धोखा दे रहा हूँ।

रोग असल यह था कि मैं श्रद्धा मे हाथ धो बैठा था। सगुण साकार ईश्वर पर से तो श्रद्धा उठ ही गई थी, निर्गुण निराकार पर भी नहीं जम रही थी। ब्रह्मवाद ओठो पर ही रहता, गले के नीचे नहीं उतरता था। 'शिवोऽहम्' की रट भी अपने-आप छूट गई। स्तोत्रों का पाठ भी छूटा-सो-छूटा। मन कहीं भी तो नहीं ठहरता था। भोतर काको जगह खाली-खाली-सी लगती थी। वहाँ कुछ भग्नेको भी नहीं था। मनोविकार भी अधिक नहीं टिकते थे। आत, और ठोकर लगाकर चले जाते। मनोमोहक प्रपच अपनी ओर खींचता अवश्य था, पर ढो डग आगे बढ़ा कि ठोकर साकर गिर पडा। कैमी वैन्यावस्था थी मेरी। अक्सर मुँह से निकल पडता, और आज भी कि—“दो मे एकहु तो न भई, ना हरि भजे न गृह-सुख पाये, ऐसेहि आयु गई।” कहीं कोई सहारा नहीं मिल रहा था। प्रत्यक्ष जगत् को कलिरत मानने का निष्फल प्रयत्न किया, और जो अप्रत्यक्ष था, वहाँ पहुँचने का मेरी



दुर्बल छल्पना ने कष्टसाध्य प्रयास किया। अक्सर होता था कि दो-तीन गरस के अरसे मे मैंने बहुत-कुछ रोया ही-रोया है। श्रद्धा हाथ से निकल गई, आत्म-विश्वास गँवा बैठा, और प्रेरा की हवा भी न लगने दी। अद्वैतवाद के पंख चिपकाकर ब्रह्मलोक में उड़ने की चेष्टा की, और इस व्यर्थ चेष्टा ने रोजसरा की परिचित भूमि पर चलने का अभ्यास छुड़ा दिया—पत्नी की माया ने मेरे अपने पैरों को पगु बना दिया।

कुछ दिन तो मन बड़ा अस्थिर व अशांत रहा। मेरे एक हित-चिन्तक मित्र ने सलाह दी कि सुके विवाह कर लेना चाहिए। उनकी दलील थी—“तुमने दुर्गम्या से भागना चाहा, पर तुमने देख लिया कि तुम्हारा यह प्रयत्न फ़ासान नहीं था। तुमने पुस्तकें पढ़-पढ़कर अप्रत्यक्ष बन्धु को पकड़ना चाहा, और तुम बुरी तरह विफल हुए। तुम आज कहीं रुके हो, तुम्हें इसका भी तो पता नहीं। तुम्हारा कोई आधार नहीं कोई प्रयत्न नहीं। हवा में अवर यो कबतक उड़ते रहोगे? सामने तुम्हारे समुद्र पड़ा है इसे आखिर कैसे पार करोगे? श्रद्धा ने तुम्हारा साथ छोड़ दिया है, ज्ञान अपने पास फटकने नहीं दे रहा है अनुभव होता तो वही तुम्हारा जीवन-यात्रा में कुछ सहारा देता। तुम्हारी ऐसी त्रैन्नावस्था है। आज अब भी यह दुस्साहस छोड़ दो। अभी बहुत दूर नहीं आये हो। सुड़ जाओ। सबकी तरह तुम भी जीवन के उसी रास्ते पर चलो, जो न नया है, न शकास्पद है। आशय यह कि अपना कोई जीवन-साथी ढूँढलो। विवाह-बन्धन स्वीकार कर लेने से यह होगा कि तुम्हारा मन इस तरह खाली या ढावाँडोल नहीं

रहेगा। और धर्म-तत्त्व भी कभी-न कभी हाथ लग सकता है। तुमने नासमझी से जल्दबाजी में जो यह शटपटा ला सारता पाठ लिया था उसे अन् छोड़ दो। भाई, मेरी उम्र बेक सलाह की मानलो।”

दलील को मेने ध्यान से सुना। उसने मुझे कुछ सार भी लिखा दिया। मैं थोड़ा सोच-विचार में पड़ गया, तो भी उन मित्र के सुझावों मार्ग को ग्रहण न कर सका। मैंने देखा कि पीछे सुदृढ़ रास्ता बदलने के लिए भी काफी साहस और बल चाहिए। वह मेरे लो लडा था दूसरे, अबतक जितनी यात्रा तय कर चुका था उसे विलुप्त नहीं नहीं मानता था। यह भी आशा थी कि आगे चलकर शायद यह परिशानी न रहे। नादानि से ही लही, एक बार जब मैं ब्रह्मसूत्र सुन रहा हूँ, तब उसे पीछे हटाना ठीक नहीं समझा। और गृहस्थ-जीवन ने ही निश्चित रूप से सुख प्राप्ति कहाँ है? याना कि वामनाश्रम की अनुकूल विषय मिल जाने से कुछ काल के अनन्तर उनकी तीव्रता कुछ मन्द पड जाती हो, पर उनका समन कदाँ होता है? मन वेंसा खाली नहीं रहता, कुछ उलझा या फँसा रहता है, और चिन्तन की ओर से अचेत-सा हो जाता है। मगर मेरे रोग का कारण कुछ और भी है। उस वेकारी ने ही मेरी अन्त स्वस्थता का नाश किया है। जो याग मुझे किसी-न-किसी काम में लग जाना चाहिए। और अधकच्चे ज्ञान का लेकर इन वेदान्तविषयक पुस्तकों का बहुत पढ़ना भी छोड़ देना चाहिए। मैं इस गरिष्ठ मिठाई को पचा नहीं सकता। यह मानविक पीलिया मुझे इसी अपच विकार से हुआ है। इसे दूर करना होगा।

इस उँवाडोल स्थिति में एक दिन पूज्य धर्ममाता के बहुत ज़ोर देने पर जिसे अहकारपूर्वक भुला बैठा था उस कामदुघा 'विनय-पत्रिका' को मैंने फिर एक बार शरण ली। ऐसा लगा कि अपनी जिस महानिधि को मैंने खो दिया था, वह फिर बिना आयास के मिल गई। कुछ ज्ञाति भी मिली। श्रद्धा की सुनहली रेखा फिर एक बार दिखाई दी।

## एक पुराणकथा

छठे प्रकरण में स्व० श्रीकमलदुमारीदेवी का मैंने उल्लेखमात्र किया है। जिन्होंने मेरी उगमगाती धर्म-श्रद्धा को सहाय्य दिया था, जिनके पवित्र वात्सल्य ने जीवन के प्रवेरे मरुदेश में भटक जाने में मुझे वचाया था, जिनका धुँवला सा ध्यान आज भी मेरे स्तब्ध-उद्यम को हरा कर देता है, उन वर्ममाता की सचिप्त पुराणकथा में उस प्रकरण में दूँगा।

छतरपुर-नरेश महाराजा विश्वनाथसिंहजी की यह पहली पत्नी और औरछा के महाराजा प्रतापसिंहजी की ज्येष्ठ पुत्री थीं। अनेक सुसस्कार इन्होंने अपनी साव्वी माता से पाये थे। त्याग, तप और तितिक्षा की दीक्षा माता ने ही इन्हें दी थी। पति के साथ सामाजिक सम्बन्ध नहीं बना। जीवनभर विरागिनी ही रहीं। सत्सग, धर्म-ग्रन्थों का अनुशीलन, भजन-कीर्तन, व्रत-उपवास एवं तीर्थ-यात्राएँ, यही उनके जीवन का क्रम रहा। सत्सग करते-करते धर्म-तत्त्व का साठा अच्छा ज्ञान होगया था। सैकड़ों श्लोक और पद कठाम्र थे। चारों वेद-सम्प्रदायों से तो निकट का सम्बन्ध था ही, सैव सिद्धान्त का भी अच्छा

ज्ञान था। राम, कृष्ण और शिव तीनों ही उनके उपास्यदेव थे।

जीवन एक निश्चित क्रम से चलता था। जो क्रम एक बार बना लिया उसपर अन्ततक टट रही। दस दस, पन्द्रह-पन्द्रह दिन के कितने ही कठिन उपवास किये थे। उपवास का भग कभी बीमारी में भी नहीं किया। स्नान, पूजन, मत्स्य आदि का क्रम उपवास के दिनों में भी उद्यो का त्यों चलता था। शरीर में स्फूर्ति, सुख पर तेज और मन में प्रसन्नता उन दिनों भी मेने वैसी ही देखी। तप साधनाओं में अनेक विघ्न-बाधाएँ आईं, बड़ी-रुडी यत्रणाएँ भी पाईं, पर सब क्लेशों को हँसते-हँसते ही सहन किया। उनकी बर्ष-श्रद्धा दिन-दिन ज्वलन्त ही होती गई। उनकी जमी कठिन साधना मेरे देखने में तो अन्यत्र नहीं आईं।

मेरी धर्मभाना न अनेक तार्थ-यात्राएँ की थी। सर्व साधन सुलभ होते हुए भी बहुधा गल के तीसरे दरजे में मुसाफिरी करती थी। पैदल भी खूब चलता थी। ब्रह्मगिरि की उनकी वह कठिन यात्रा मुझे आज भी याद आरहा है। जेठ का महीना था। पर्वत की बड़ी बड़ी शिलाएँ तट की तरह तप्त हाँगई थी। पूजा समाप्तकर ठीक बारह बजे प्रदक्षिणा देने के लिए चलदीं। उस दिन उनका एकादशी का निर्जल व्रत भी था। पैरों में चप्पल भी नहीं पहनी थीं। बृद्धा नौकरानी ने भी उनका थोड़ी दूर अनुगमन किया, पर चल नहीं सकी। दयाद्रु होकर अपनी साढ़ा से बज्जियाँ चोरकर उसके पैरों पर लपेटदी, पर खुद नगे पैरों ही उन्हान ब्रह्मगिरि की दो-ढाई कोस की प्रदक्षिणा जेठ की दुपहरी में बिना विश्राम लिये, राम नाम जपते हुए, पूरी की। चित्र-

कूट के कामदगिरि की परिक्रमा तो उन्होंने एक ही दिन में दो-दो, तीन तीन बार दी थी। तिरुपति-बालाजी के ऊँचे शिखर पर भी पैदल ही चढ़ी थीं, सगी-साधियों को ढोली पर भेज दिया था। नट्टो-नाथ की यात्रा में मैं साथ नहीं था, पर मैंने सुना था कि टेठ मतोपथ-तक पैदल ही गई थीं।

यात्राओं के ऐसे कितने ही मस्मरण हैं, जो एक-एक करके याद आ रहे हैं। उनमें से दो मस्मरण मैं यहाँ दे रहा हूँ।

जहाँतक मुझे याद है, पहला १९२० का प्रसंग है। मकर-सत्रान्ति का पर्वस्नान करने हम लोग गंगा सागर जा रहे थे। गाम की मामूली-सा तूफान आ जाने से हमारे जहाज का लगर ढाल दिया गया था। थोड़ी देर बाद समुद्र स्थिर होगया। चाँद निकल आया। चारों ओर जैसे दूध का फेन ही-फेन दृष्टि आता था। ऐसा सुन्दर धवल दृश्य मैंने पहली ही बार अपने जीवन में देखा था। सागर का चञ्चल तो शांत था, किन्तु माँ का वात्पल्य उमड़ रहा था। जहाज की छत पर रात को कोई एक बजे उन्होंने मुझे बड़े स्नेह से भक्ति मार्ग का उपदेश किया। मैं मन्त्र-मुग्धवत् उनके दिव्य प्रवचन को सुनता रहा। अन्त में जत्र, विनय-पत्रिका का "हरि तुम बहुत अनुग्रह कीन्हो"— यह पद मधुर सुर से गाया, तब उनकी भक्ति-विह्वलता को देखकर एक क्षण के लिए मैं अपने-आपको भूल गया। मैंने प्रत्यक्ष देखा कि उस समय उन्हें देह का कुछ भी भान नहीं था। आँखों से प्रेमाश्रु बह रहे थे। मुख पर एक अपूर्व तेज झलक रहा था। मैं चरणों पर गिर पड़ा। चेतना आने पर माँ मेरे सिर पर हाथ फेरने लगी। जीवन में

उन स्वर्गीय क्षणों को मैं कभी भूलने का नहीं। पर मैं ठहरा अभागा। मेरी उस अबोध अवस्था में उन्होंने मुझे जो अनमोल भक्ति-रस दिया, वह मेरे अनेक छिद्रोंवाले हृत्पात्र में ठहर न सका।

दूसरा चिरस्मरणीय प्रसंग नाथद्वारे का है। हमारे साथ एक बूढ़ी नौकरानी थी। यह प्रायः प्रत्येक तीर्थ-यात्रा में साथ जाती थी। एक दिन इसे जोर का बुखार चढ़ आया। हम सब लोग मन्दिर में दर्शन करने चले गये थे। उसका लड़का कल्लू भी डेरे पर नहीं था। मेरी माँ अधब्रीच से ही लौट गईं किसीसे कुछ कहा-सुना नहीं। आध घण्टे बाद मन्दिर से आकर मैं देखता हूँ कि चुपचाप बैठी बीमार बुढ़िया के पैर दबा रही हैं। उस बेचारी को कुछ पता भी नहीं था। बेहोश पटी थी। मुझे आश्चर्य-चकित देखकर इशारे से चुप रहने को कहा। मैं एक तरफ वहीं चुपचाप बैठ गया। धीरे से कहने लगीं—“बेटा, यह कोई बड़ी बात नहीं है। इस गरीबनी ने तो मेरी बरसों सेवा की है। यह बुढ़िया तो मेरी माँ के समान है। मन्दिर में आज इसीलिए नहीं गईं। सेवा का यह पुण्य-लाभ वहाँ कहाँ मिलता ? यह भी तो श्रीनाथजी की ही आराधना है।” उनकी वह स्तुत्य सेवा-परायणता देखकर मेरा गला भर आया।

‘जुगलप्रिया’ उपनाम से उन्होंने ब्रजभाषा में बहुत-से सुन्दर पद भी रचे थे, जिनका संग्रह उनके स्वर्गवास के पश्चात् मैंने प्रयाग से ‘जुगलप्रिया-पदावली’ के नाम से प्रकाशित किया था। उसमें से एक पद यहाँ उद्धृत करता हूँ—

नाथ अनाथन की सब जानें ।  
 ठाड़ी द्वार पुकार करति हौं,  
 स्रवन सुनत नहिं, रुहा रिसानै ?  
 की बहु खोटि जान जिय मेरी,  
 की कछु स्वारथ-हित अरगानै ?  
 दीनबन्धु मनसा के दाता—  
 गुन औगुन कैधौं मन आनै ?  
 आप एक, हम पतित अनेकन,  
 यही देखि का मन सकुचानै ?  
 भूठोहि अपनो नाम धरायौ,  
 समझि रहे है, 'हमहिं सयानै' ।  
 तजौ टेक मनमोहन मेरे,  
 'जुगलप्रिया' दीजै रस-दानै ॥

मेरी धर्ममाता की साधना, सत्यनिष्ठा, सेवा परायणता और भक्ति-भावना इतनी ऊँची थी कि उनकी गणना निस्सन्देह पुराकाल के भागवतों में की जा सकती है । मैंने तो उन्हें मीरा बाई का अवतार माना, और ऐसा करके मैंने कोई अत्युक्ति नहीं की ।

मैंने यह स्तवन किया, तो उनके देहावसान के पश्चात् । उनके जीवनकाल में तो सदा सर्वत्र डिठाई ही की । समीप रहा, और पहचान न पाया । जो मुझे दिया उसे संभाल न सका । अधिकारी तो नृण का सहारा पाकर भी तर जाता है । और एक मैं हूँ, जिसने मामने आई नौका की भी उपेक्षा ही की । बल्कि, कभी कभी तो मैं उस शुभ्रचरिता



में दोष भी ढूँढ़ने बैठ जाता था । - उस सुशीतल वात्सल्य-सुधा को अजलि में भरा, और अहंकारपूर्वक अनाडोपने से सारा टपका दिया । और वही-का वही तेज़ाब पीता रहा, जिसने अंतर मे आग लगा दी, और वैसा ही प्यासा-का-प्यासा । इतना ही बहुत मानता हूँ कि उस पुण्य-व्या को नहीं भूला और स्मरणमात्र से ही, एक क्षण के लिए ही सही, संताप के बीच भी कुछ-न-कुछ सात्वना मिल जाया करती है ।

: ३२ :

## शास्त्र-ज्ञान के फेर में

१९१६ से १९२५ तक अनेक मत-संप्रदायों के ग्रंथों का थोड़ा-थोड़ा अध्ययन किया, तो एक अजीब-सी उलझन में पड़ गया। ऐसा लगता था कि धर्म-तत्त्व की निष्पत्ति के लिए शास्त्र ज्ञान का होना आवश्यक है, विविध धर्म-सिद्धांतों का थोड़ा-बहुत परिचय तो होना ही चाहिए। पर यह सब मैं नहीं देखता था। न तो संस्कृत का यथेष्ट ज्ञान था, और न पश्चात्य दर्शन समझने लायक अंग्रेजी ही जानता था। फिर भी मैंने दर्शनविषयक साहित्य पढ़ने की कण्टसाध्य चेष्टा की। कोई-कोई तत्त्व-निरूपण कुछ-कुछ समझ में आ जाता, पर अधिकांश तो वस्तु को अंधरे में टटोलने के जैसा ही था। समुद्र में अनाड़ी तैराक के कूद पढ़ने के जैसा मेरा यह प्रयास था। पर जब देखा कि अच्छे-अच्छे तैराक भी पार नहीं पा रहे, और केवल प्रतिस्पर्धा में पड़कर तैरते चले जा रहे हैं, तब मुझे उनका अवगाहन-प्रयत्न देखकर जैसे कुछ ढाँढस और बल मिला। साथ ही यह भी देखा कि जो इस अथाह समुद्र में नहीं कूदे, फिर भी किसी तरह उस पार पहुँच गये, तब और भी ढाँढस मिला। १९२५ के बाद ये प्रश्न उठने लगे कि माना कि धर्म

की गति अति गहन है, साधना उसकी और भी दुष्कर है, पर व्याख्या भी क्या धर्म की उतनी ही जटिल होनी चाहिए ? इतनी ये सारी उलझनें क्यों ? धर्म-निरूपण के लिए तर्क जाल में उलझे बिना क्या हमारी गति ही नहीं ? सीधे सच्चे नियमों को उपनियमों और अपवादों से क्यों इतना अधिक लाद दिया गया है कि 'मूलवस्तु' का पता भी नहीं चलता ।

मैंने कहीं पढा था कि धर्म की साधना का उद्देश तो साम्य-स्थापन है । तब प्रश्न उठा कि इस निरूपण क्षेत्र में इतना भारी और भयंकर वैषम्य क्यों दिखाई देता है । सामजस्य का तो प्रत्यक्ष में कहीं पता भी नहीं । तब विषमताओं को पैदा करने और बढ़ानेवाला शाब्दिक ज्ञान धर्म शोधक के लिए क्यों आवश्यक होना चाहिए ? पर इसका यह अर्थ नहीं कि मैं स्वयं धर्म का शोधक या साधक बनने जा रहा था । सही तो यह है कि मैंने साधना के पथ पर पैर भी नहीं रखा । ऐसे-ऐसे प्रश्नों के उत्तर तो मात्र अपनी मनस्तुष्टि के लिए होते थे ।

उलझते-सुलझते में इस परिणाम पर पहुँचा कि आदि में जगत् के सब तत्त्व शोधकों व साधकों की मूल शिक्षाएँ लगभग एकसमान सरल और बिना गुत्थियों की रही होंगी । पर उनकी मृत्यु के पश्चात्, और कभी-कभी उनके जीवन काल में भी, उनके अनुयायियों ने ही उनको बुरी तरह तोड़-मरोड़ डाला । शाखें और पत्ते अपनी ही जड़ों को भूल गये । मूल जीवन-साधनाओं का विचार-शून्य अनुकरण किया गया, और उन्हें मूढ़ाचार के विविध साँचों में ढाल दिया गया । उधर, बुद्धिवादी तत्त्व निरूपकों ने जीवन-साधनाओं की उपेक्षा की और उन्हें

शुष्क तार्किक 'वादों' में बड़े कौशल से बदल डाला। वस यहीं रूमेला पड गया। और आज के सुधारकों और राजनेताओं ने अपने बुद्धि-बल से और भी अनर्थ किया। दूसरा पक्ष काटकर एक ही पक्ष के सहारे सारे आकाश मडल में मुक्त विचरण करना चाहा। गड़बड़ी क्या और कहाँ पर हुई, इस बात को समय-समय पर सत्तों ने ताड़ लिया। दीपक जव-जव बुझने को आया, उन्होंने अपनी जीवन-साधना का उसमें तेल डाल दिया और बत्ती पर का गुल हटा दिया। शास्त्रजों को धर्म के मामलों में हम तरह बेजा दखल देना अच्छा नहीं लगा। लेकिन लोगों को तो हरबार उन्होंने अपनी तर्फ खींचा ही। मूल तत्त्व में सन्तों के इस 'अभिनिवेश' को देखकर मुझे अपने तर्क-समूह संशय-हीणबल प्रतीत होने लगे।

इलाहाबाद के वेलवेडियर प्रेस का सन्त-साहित्य पढना शुरू किया। कबीर, दादू, पलटू और धर्मदास की बानियों में एक नया ही रस मिला। बाहर-भीतर स्वच्छ निर्विकार, ऊँचा घाट, गहरा भेद, और समथल भाव। हृदय के एक-एक तार को झनझना दिया। इस अद्भुत मिठाम के आगे शास्त्र का स्वाद अब फीका सा पड गया। मैं पछताया कि हम अर्ध-रसास्वादन से अबतक अग्ने का क्यो वचित रखा। सारा साहित्य, सिवा तुलसी-साहित्य के, अब गतरस और बासी-सा लगने लगा।

परन्तु प्रश्नों का तार फिर भी टूटा नहीं। तर्कों की छाप अन्तर्पट पर से पुछी नहीं थी। सत-वाणी जब सामने रहती, तब प्रश्न भी तिरो-हित हो जाते थे। अन्यथा, ऊटपटाँग प्रश्न फिर मेरी मनोभूमि पर अधि-

कार कर लेते थे। प्रश्न उठा करते—मानव-जीवन का आधार नीति को क्यों माना जाता है ? अप्रत्यक्ष में विश्वास करने से क्या लाभ ? जब प्रत्यक्ष में विषमता, अन्याय और नानाविध कलह हम देख रहे हैं, तब कोई क्यों माने कि इस सृष्टि की रचना गणित-सिद्ध न्याय या नीति के पाये पर हुई है ? गनीमत था कि ये और ऐसे ही अनेक प्रश्न मेरे अपने मस्तिष्क की उपज नहीं थे। तर्क-प्रधान पुस्तकों के देखने और विद्वानों के साथ चर्चा करने के फलस्वरूप इन प्रश्नों ने बाहर से आकर मेरे मस्तिष्क पर कब्जा कर लिया था। ऐसे प्रश्नों के युक्तिसंगत उत्तर मैं कभी ठोक-ठीक दे नहीं सका। मगर फिर भी बुद्धिशालियों के ये जटिल प्रश्न मनाने के प्रतिष्ठापित न्याय तथा नीति पर मेरा जो सामान्य विश्वास है उसपर से मुझे ढिंका नहीं सके। भले ही नीति-मार्ग से मैं वाग्धार, दृष्टिक रोज़-रोज़ विचलित हुआ हूँ, पर यह मानने को कभी भी जी नहीं हुआ कि मानव-जीवन सत्य और नीति के आधार पर स्थित नहीं है। पहले ऐसे-ऐसे प्रश्न परेशानी में डाल देते थे, पर अब ये बिना असर डाले आते और चले जाते हैं। जरूरी थोड़ा ही है कि हरेक आते-जाते प्रश्न को उत्तर मिलना ही चाहिए।

सो शास्त्र-ज्ञान मेरा बिल्कुल कच्चा रहा, और इसका मुझे तनिक भी पश्चात्ताप नहीं। चक्षु-प्रवेश ही हुआ था कि झूट से छूट गया। संत-साहित्य की मिठास ने उधर से मन फिरा दिया, किन्तु गीता, रामायण, विनयपत्रिका और धम्मपद इतने ग्रन्थ न छूट सके। इनमें से कठाग्र तो एक भी नहीं, और न किसीका गहरा अभ्यास ही किया है। आचरण तो मन में एक कण का भी नहीं किया, पर ये ग्रन्थ मुझे हृदयप्रिय

अवश्य हैं। इन ग्रन्थों की गणना में शास्त्र के भी अन्तर्गत करता हूँ और इन्हें उच्च कोटि का संत-साहित्य भी मानता हूँ।

गीता का रस-दर्शन बहुत पीछे मिला, गायद बत्तीम वर्ष की अवस्था के बाद। दो-तीन टीकाओं से सहायता ले-लेकर गीता की गहनता में थोड़ा-सा आगे बढ़ सका। तिलक के गीता-रहस्य ने अधिक आकर्षित नहीं किया। कर्मयोग के अत्यधिक शास्त्रीय समर्थन से मन जैसे ऊच गया और मुझे वह दुरुह भी प्रतीत हुआ। ऐसा लगा कि जैसे 'गीता-रहस्य' मात्र प्रचारक-ग्रन्थ हो। 'शांकर-भाष्य' को भी देगा, पर अधिक समझा नहीं। पर शंकर के एक-दो तर्कों से फिर भी अन्धा समाधान हुआ। मशरूवाला का 'गीता-मथन भी अपने ढंग का सुन्दर ग्रन्थ है। गांधीजी का सरलार्थ भी अनाकर्षक नहीं लगा। किन्तु सर्वाधिक श्रद्धा तो मेरी 'ज्ञानेश्वरी' पर है। भक्ति-मार्ग और ज्ञान-मार्ग की ज्ञानदेव ने अनेक स्थलों पर अनुभवजन्य अत्यन्त सुबोध तथा सरल व्याख्या की है। पछताता हूँ कि मराठी का अभ्यास न होने से मूल ज्ञानेश्वरी का रसास्वादन न कर सका। विनोबा के गीताविषयक 'प्रवचन' भी समाधानकारक मालूम दिये।

जितने भी धर्माचार्य हुए उन सबने इस अद्भुत ग्रन्थ को अपनी-अपनी दृष्टि से देखा और 'प्रस्थानत्रयी' में इसे भी लिया। अद्वैत, विशिष्टाद्वैत, द्वैत यात्रि सर्वसिद्धांतों को गीता में सिद्ध व पुष्ट किया गया है। विभिन्न भाष्यों को देखकर गीता के साधारण विद्यार्थी की बुद्धि चक्कर में पड़ जाये तो आश्चर्य क्या? उसे किसी न किसी सिद्धांत का आग्रही बनना पड़ता है। विविध भाष्यों को आगे रखकर गीता का



आचरण है, समाज-सेवा नहीं, बल्कि भगवदीय महापुरुषों का वह कर्म है, जो अहंकार-शून्य भावना से संसार के लिए, भगवान् की प्रीति-युजा के तौर पर, यज्ञरूप में किया जाता है।”

इसका यही अर्थ हुआ कि गीता में भागवत सकेत या प्रादेश सुलभ है, जो भक्ति, ज्ञान और कर्म का समन्वय करता है। उस दिव्य सकेत की प्रत्यक्षानुभूति ही गीता के अनुशीलन का चरम फल है। यह इतनी ऊँची चोटी है कि वहाँ तक पहुँचना तो दूर उसकी ओर देखते भी डर लगता है। हम-जैसे तब क्या करें, इसका उत्तर में इतना ही दे सकता हूँ कि जितना हमसे बन पड़े अपने आप में गहरे उतरकर गीता के अद्भुत पदों का मनन करें—इससे कुछेक क्षण तो रम की घूँटें मिलेंगी ही।

गीता की ही तरह ‘धम्मपद’ को भी मैं श्रद्धा और भावना से देखता हूँ। भगवान् बुद्ध ने ब्रह्म और आत्मा के अस्तित्व को स्वीकार नहीं किया, ‘नित्य’ उन्होंने कुछ भी नहीं माना इससे उनके उपदेशों के प्रति मेरी जो श्रद्धा-भावना है, उसमें कोई कमी नहीं आई।

दस में से एक भी पारिमिता के महाबोधारण्य में एक क्षण भी कभी विचरण करने को मिल गया तो अपने को महान् भाग्यशाली मानूँगा। ‘धम्मपद’ की इन बोधक गाथाओं से मुझे जीवन की अंधेरी और उलझी हुई घड़ियों में कितनी शांति मिलती है, इसे मैं ही जानता हूँ

कोनु हासो किमानन्दो निच्च पज्जलिते सति,

अंधकारेन ओनद्धा पटीप न गवेस्सथ।



तुम्हीं कुछ जल रहा है, और तुम्हें हँसी और आनन्द सूंझता है।  
 \*ते मन्वकार से घिरे रहकर भी तुम प्रदीप को नहीं खोजते ।

अनेक जाति ससार सघा बिस्स अनिब्विस ।  
 गहकारक गवेसतो दुक्खाजाति पुनपुन ॥  
 गहकारक, दिठ्ठोसि पुनंगह न काहसि ।  
 सव्वा ते फासुक्का भग्गा गहकूट विसंखित ॥  
 विमत्तार गतचित्त तएहान खयमञ्जग्गा ।

गृहकारक को खोजते हुए मैं अनेक जन्मों तक लगातार ससार में दौड़ता रहा । गृहकारक ! अब तू दिखाई दे गया । अब फिर तू घर नहीं बना सकेगा । तूनी सारी कड़ियाँ टूट गईं । गृह का शिखर बिखर गया । चित्त मन्वकार-रहित हो गया । तृष्णा का क्षय हो गया ।

सचमुच उस भोजी के सुख की कुछ सीमा, जिसने 'गृहकारक' को खोज लिया, जिसके गृह का शिखर बिखर गया, जिसने तृष्णा का क्षय कर दिया ! तृष्णा की जड़ों को आयु-घट की एक-एक बूँद से जिनने खाँचा हो, राग की कोमल-कठोर कड़ियों के जोड़ने में ही जो सदा अभ्यन्त और व्यस्त रहा हो, वह भी जब इस 'निर्वाण-स्थिति' का ध्यान क्षणमात्र को ही सही, करता है, तब दुःख के आत्यन्तिक क्षय का उस अद्भुत आनन्दानुभव होता है । फिर उस शुद्ध बोधिसत्त्व का तो कहना ही क्या, जिसने अपने हाथों अपने गृह का शिखर बिखेर दिया हो और गृहकारक को सारी कड़ियाँ हँसते-हँसते तोड़कर फेंक दी हो ।

: ३३ :

## एक प्रकाश-किरण

हरिजन-मेचक-सघ में आने के बाद, शायद १९३२ से, मैंने अन्त-निरीक्षण की आदत डालना शुरू किया । जब कभी अपने आपको धोसा देता, तो वाद को मन में कुछ-कुछ ग्लानि-सी होती थी । अब यह विचार आने लगा कि धार्मिक जीवन-जैसी .यदि कोई चीज है तो उसका ढोंग नहीं करना चाहिए । किन्तु धर्म की स्पष्ट रूप-रेखा तो फिर भी सामने नहीं आ रही थी, और मैं स्वीकार करूँगा कि वह आज भी नहीं आई है । कारण शायद यही रहा हो कि मत्थमूलक धर्म की प्रथम सिद्धि होने पर हा मनुष्य को उसकी स्पष्टरूपता का सच्चा ज्ञान हो सकता है । अनुभवियों का कहना है कि साधक का अन्तर स्फटिक के समान पारदर्शी हो जाता है । तब तो जो धर्म साधे वही उसका व्याख्यान या निरूपण करे ।

सन्त-व्राणी के पठन-पाठन में अब पहले से भी अधिक आनन्द आने लगा । कबीर और दादू ने तो मुझे मानो मोहित कर लिया, पर यह नहीं कह सकता कि-इस रसास्वादन का मेरे दैनिक जीवन के आचरण पर भी कुछ प्रभाव पड़ा । किन्तु इतना तो स्पष्ट हो गया कि

यदि धर्म की साधना करनी है, तो असत् के प्रति जो हमारा सहज मोह है उसे प्रतिकूल क्षीण होना ही चाहिए । सत्य के प्रति, जो धर्म-तत्त्व का मूल है, आकर्षण तबतक हमारा बढ ही नहीं सकता । स्वरूप-दर्शन तबतक संभव ही नहीं—जो सारे धर्म और अध्यात्म का निचोड़ है, किन्तु 'स्वरूप-दर्शन' कितना कठिन है, और फिर भी कितना सहज !

कह सकता हूँ कि सामने जो घोर अंधेरी-सी छागई थी वह अब जैसे कुछ-कुछ हटी । इसमें गांधीजी के जीवन-दीप ने भी सहारा दिया । गांधीजी के समोप तो मैं नहीं रह पाया, पर दूर-दूर रहकर ही उनके शांतिपूर्ण साम्प्रदायिक का कुछ-कुछ अनुभव किया । गांधीजी ने अपने जीवन-दृष्टान्त से ऐसे कितने ही लोगों को सचमुच साहस बैधाया है, जिन्हें ऊपर उठने के बल का पता भी नहीं था, और जो अज्ञातरूप से नीचे को ही फिपलते चले जा रहे थे । गांधीजी ने तर्कप्रधान 'वादों' का सहारा लेकर व्यर्थ बुद्धि-भेद पैदा नहीं किया । न ऐसे आसमानी गहलों पर चढ़ने के लिए ही कहा कि जहाँ से ज़रा-सा चूके तो धडाम से नीचे गिरने का भय हो । निश्चित रूप से तो यह नहीं कहा जा सकता कि उनका प्रत्येक कथन विलकुल स्पष्ट और सगत रहा है । मगर मनुष्य अपनी बुद्धि को इम कदर क्यों ताक पर रखदे कि वह किसी महापुरुष की बुद्धि को उधार लेकर चलने का प्रयत्न करे, या बल्कि अपने पैरों से चले ही नहीं । 'सर्व-समर्पण' की महिमा तो मैंने बहुत सुनी है, पर उसे ठीक ठीक समझ नहीं पाया । और फिर वह 'समर्पण' भाँ अविवेक और अपौरुष का उपदेश कहाँ करता है ? गांधीजी के जीवन-दीप ने सहारा दिया इसका इतना ही अर्थ है कि असन का

नृत्य मैंने जाना या अनजान में जो आँक रखा था उसको, उनके जीवन-दृष्टान्त से प्रेरणा पाकर, मुझे गलत मानना पड़ा। मेरी अधी खोज में सबसे अधिक अमर गाधीजी का मुझपर यह पडा कि बहुत सूक्ष्म विवेचन में न पढकर सत्य का जो रूप और उसका जितना भी अंग सहज सामने आ जाये उसके साथ आत्मैक्य करने का, विना आत्म-विज्ञापन व अहकार के, शक्तिभर प्रयत्न किया जाये। मैंने देखा कि गाधीजी ने वही किया, जो कहा और जो सत्य जँचा, और वही कहा जो सहज भीतर से उठा। उनके आध्यात्मिक जीवन में मुझे कभी कुछ 'रहस्यात्मक' जैसा नहीं लगा, यद्यपि राजनीतिक आग्रहों और प्रयोगों के कारण उनका अध्यात्म कभी-कभी विचित्र-सा अवश्य दिखाई दिया। गाधीजी ने सबसे प्रेम किया, सबका हित किया। यह खयाल रखा कि किसीका जी न दुखे। राम का सदा नाम लिया। अपनी श्रद्धा की दीप-शिखा को हरवही ज्वलन्त रखा। हरदम उन्हें इस बात का ध्यान रहा कि जगत् में सार वस्तु एक प्रेम ही है। धर्मतत्त्व का, अर्थात् अध्यात्म का क्या हूतने में सारा निचोड नहीं आ जाता है? इस जीवन-दर्शन को कौन कहेगा कि पूर्ण नहीं है? सन्तों की जीवनियों में और उनकी वाणियों में यही धर्म-सार तो सर्वत्र भरा पडा है।

गाधीजी की 'आत्म-कथा' के कुछ पन्नों पर मैंने बहुत पहले सरसरी-सी नज़र डाली थी, शायद १९२६ में। आवृत्ति से, १९२८ में, दो-तीन दिन के लिए मैं अहमदाबाद गया था। तभी साबरमती-आश्रम में पहले-पहल गाधीजी के दर्शन किये थे। दूसरों की दखा-देखी गाधीजी के चित्र पर हस्ताक्षर लेने का मेरा भी मन हुआ। खाल दसीलिए

उनकी अप्रेज़ी की 'आत्म-कथा' खरीदी कि उपमें दिये हुए चित्र पर उनका हस्ताक्षर करानूँ । गांधीजी का हस्ताक्षर पाकर मुझे बड़ी खुशी हुई । पुस्तक में से चित्र को निकालकर चाँखटे के अंदर जड़वा लिया और बड़ी श्रद्धा से उसे पाँच-सात साल अपने पास रखा । बाद को चित्रों पर मेरा यह मोह नहीं रहा । आत्म-कथा जब १९३४ में ध्यान से पढ़ी तो मुझे ऐसा लगा कि यह ग्रन्थ तो निश्चय ही जीवन को पलट देने की सामर्थ्य रखता है । सत्य के अनेक प्रयोगों से पूर्ण इस चमत्कारी ग्रन्थ को गणना क्यों न ससार के श्रेष्ठ ग्रन्थों में की जाये ? एक बार चस्का लग जाने पर गांधीजी का दूसरा साहित्य भी देखा । इस अनुशीलन के सहारे गांधीजी के चित्र रूप का मैंने अपनी मोटी दृष्टि से देखा और समझने का थोड़ा-बहुत प्रयत्न किया, उससे मुझे कुछ प्रकाश मिला । प्रकाश वह कुछ परिचित-सा लगा । गांधीजी के जीवन-दर्शन के दूसरे कई पुरु पहल सरी समझ से नहीं आये, समझने का प्रयत्न भी नहीं किया । राजनीतिक या अन्य पहलुओं पर नजर नहीं टिकी । भारी पैमाने पर, विस्तृत क्षेत्रों में, उनके सत्य एवं अहिंसा के कई प्रयोग भी कुछ अजीब से लगे । राजनीति और अध्यात्म की एकसूत्रता भी चित्त पर ठाक जमी नहीं । यह कहना तो छोटे मुँह बड़ी बात होगी कि ऐसा करते हुए गांधीजीने ज्ञान वृद्धकर ससार की त्रिगुणात्मिका प्रकृति का ध्यान नहीं रखा । हाँ, यह हो सकता है कि अपनी साधु-दृष्टि से स्वभावतः सबको उन्होंने 'सत्त्वगुण-विशिष्ट' मान लिया हो, और ऐसा मानकर ही त्रिगुणात्मिका समष्टि से वैसी ऊँची आशा रखी हो । कभी-कभी उनकी अतिगंय कठोर आग्रह-वृत्ति भी शका का विषय रही है । सूक्ष्म त्रिवेचक न

होने के कारण भी गायद ऐसी ऐसी गक्राएँ मेरे मन में उठती हों । फिर भी मेरी सामान्य बुद्धि ने यह माना है कि गाधीजी आज ऋ युग के एक सत्रमे बडे धर्म शोधक है, और कवल धर्म-शोधक है । उनकी पार-दर्शी अन्तर्दृष्टि पर मेरी पूरी श्रद्धा है ।

किन्तु उनकी वकालत या तर्क-प्रणाली की ओर से उदासीन रहना अच्छा लगता है । दूसरे क्षेत्रों में उनकी सफलता-असफलता मेरी दृष्टि में बग़ावर है । और सत्य के भी किसी प्रयोग में वह असफल हो जाये, जो असभव नहीं है, तब भी मेरी श्रद्धा को उससे कोई धक्का नहीं लगेगा । श्रद्धा को धक्का इसलिए भी नहीं लग सकता कि मैंने अपने आपको गाधीजी का केवल एक श्रद्धालु 'दर्शनार्थी' माना है, 'अनुयायी' कभी नहीं । अनुयायी बनना मुझे भयावह लगा । दर्शनार्थी बनने में मेरे जैसे असाधकों के लिए कोई खटका नहीं । अनुयायी तो किसी महापुरुष का वह बने, जिसमें स्वार्पण करने की पूर्ण क्षमता हो । मुझमें स्वभाव से ही यह चीज नहीं है । इसीलिए मैं तो मात्र दर्शनार्थी रहा हूँ । उनके एक ही रूप का दर्शन किया है—और वह रूप है जाग्रत 'भक्त' का । उनके जीवन की दूसरी सारी भाँकियों से मुझे प्रयोजन नहीं । 'भक्त' शब्द को प्रचलित अथवा शास्त्रीय अर्थ में न लेकर मैंने यहाँ व्यापक और सपूर्ण अर्थ में लिया है—सत्य-शोधक और अहिंसा के आराधक का उसमें पूरा समावेश ही जाता है । गाधीजी की इस जीवन भाँकी को मैं स्पष्ट और निश्चय देखता हूँ । फिर भी भक्ति पथ के वे अभी तक एक यात्री ही हैं—किंतु इस युग के महान्-से-महान् यात्री । दृढ़ विश्वास है कि वे इस महा-

लक्ष्यतक अवश्य पहुँचेंगे । साथ ही, और भी कितने ही छोटे-मोटे यात्री उनकी जीवन-साधना से प्रेरणा पाकर पार लग जायेंगे । किसीको नाम जोड़ने का ही मोह हो, तो वह इसे 'गांधी-पथ' कह सकता है, कृपाकर 'गांधीवाद' न कहे । 'वाद' मुझे कुछ हलका-सा जँचता है । यह पथ बिल्कुल सीधा है, टेढ़ा बाँका तनिक भी नहीं । न कोई उलझन है, न कोई असंगति । प्रेम-पथ में उलझन कैसी ? सत्य के सम-मार्ग में विषमता का क्या काम ? रास्ता सीधा व साफ़ है, अब तो उसपर चलना-ही-चलना है । मगर चलना अपने ही पैरों से है । अपना गुरु अपने आपको बनना है, किन्तु सारा 'आपा' खोकर । श्रद्धा के साथ कृतज्ञतापूर्वक मैं यह स्वीकार करता हूँ कि पूज्य गांधीजी की इस जीवन-झाँकी से मुझे प्रकाश-किरण मिली है । पर इसके साथ ही, यह भी कबूल करूँगा कि इस प्रकाश से मैं पूरा लाभ नहीं उठा सका । मेरे मित्रों को दो प्रकार का भ्रम हुआ है, उसका भी यहाँ निराकरण करदूँ । कुछ मित्र मुझे 'गांधीवादी' या 'गांधी-अनुयायी' मान बैठे हैं और स्वभावतः यह आशा करते हैं कि मैं गांधीजी की प्रत्येक प्रवृत्ति का और उनके विचार का, सम्पूर्ण अर्थ में, समर्थक हूँ । और जब मैं गांधीजी की कुछ प्रवृत्तियों या विचारों की टाका कर बैठता हूँ तब कुछ मित्र शायद इस भ्रम में पड़ जाते हैं कि मेरी श्रद्धा में फर्क आ गया है और इसीलिए मेरे विचार विराधी बनते जा रहे हैं । क्षमा करें, यह दोनों ही धारणाएँ गलत हैं । माने हुए गांधीवाद का न मैं कभी अनुयायी रहा, न गांधीजी के उस रूप पर जो मेरी दृष्टि के सामने रहा मेरी श्रद्धा-भक्ति ही कभी मंद पड़ी । टीका मैंने दूसरों के 'गांधी' की

की है। सन्देह नहीं कि मेरा अपना 'गाधी' तो सदा मेरा भक्ति-भाजन रहा है और रहेगा

अब ऐसे विचार दृढ़ और दृढतर बन जाने से उस वस्तु को 'धर्म-तत्त्व' मानने से मैं इन्कार करने लगा, जिसका वाक्यायदा सगठित रूप से 'विज्ञापन' तथा 'प्रचार' किया जाता है अर्थ और काम की सिद्धि के लिए—और इन्हीं साधनों के द्वारा धर्म का आराधन (?) होते देखकर स्वभावतः चोभ पैदा होने लगा। धर्म का यह 'प्रचार' कैसा ? धर्म की जो सुगन्ध पहले फैलाते थे, वह सत्य और तप के द्वारा। आज तो धर्म प्रचार का वह शुद्ध उद्देश भी नहीं रहा। उद्देश माना जा रहा है समाज या जाति का भौतिक सगठन और सवर्द्धन। और यह सगठन-सवर्द्धन भी केवल तृष्णा-वृद्धि के लिए, रागद्वेषमूलक वासनाओं की अभिवृष्टि के लिए। आश्चर्य और दुःख होता है, जब यह सुनता और देखता हूँ कि स्वधर्म की यदि समय रहते रक्षा न की गई तो वह सकट में पड़ जायेगा। और फिर उसकी रक्षा ऐसे-ऐसे साधनों से की जाती है, जिनमें वैर फूलता है, द्वेष और-और फलता है। युक्ति बल से, अनीति-बल से धर्म-संस्थापन के नये-नये प्रयत्न किये जाते हैं। नवविधान और धर्म संस्थापन के नाम पर कितने बड़े-बड़े युद्ध लड़े गये, जिनमें लाखों निर्दोषों का रक्त बहाया गया और धर्माचार्यों ने बड़ी शांति-मुद्रा के साथ देव-स्थानों में शत्रुओं के सर्वनाश की प्रार्थनाएँ कराईं। स्पष्ट ही त्रासुरी सपत्ति को देवी सपत्ति का नाम दिया गया और दिया जा रहा है। बड़े-बड़े जननायक भी धर्मग्लानि की ऐसी-ऐसी निन्दित प्रवृत्तियों में क्यों योग देते हैं। ऐस। लगता है कि धर्म के प्रचार और सगठन पर जो लाखों



करोड़ों रुपया खर्च हुआ है उससे तो परोक्ष रीति से अधर्म की ही जड़ें हरी हुई हैं। धर्म को रुपये का सहारा देकर कैसे ऊँचा उठाया जा सकता है ? रागद्वेष तो योंही काफी फूल फल रहा है—उसके विष-भरे बीज विखेरते रहने की क्या आवश्यकता है ? ऐसे-ऐसे प्रश्नों ने मुझे बहुत परेशान किया।

मगर साथ ही, मन को समझा भी लेता हूँ 'कि जिस चीज़ के सस्थापन, सगठन और सग्रहण के झूठे सच्चे प्रयत्न हो रहे हैं, उसे 'धर्म' कहा ही क्यों जाये ? वह सब तो धर्म का आभासमात्र है, और उसीके लिए यह सारा उन्माद है। फिर क्यों कोई उसके लिए चिन्तित या विकल हो ? कबीर की वाणी ने इस प्रकार के विचारों पर पहुँचने में मुझे बड़ा सहारा दिया। दृष्टि को अन्तर्मुखी कर लिया जाये, तो यह सारा ही प्रपञ्च अदृष्ट हो जाये। मैं यह स्वीकार करता हूँ कि ऐसा हुआ नहीं, दृष्टि अधिकतर बहिर्मुखी ही रही। प्रयत्न इस ओर अवश्य है। कह नहीं सकता कि अबतक के जीवन पर धर्म-संस्कारों की कुछ छाप पड़ी या नहीं, पर धर्म साधना के प्रति आकर्षण मेरा अवश्य रहा है। यही, इतनी ही, मेरी धर्म शोध की अरोचक-सी कहानी है। -

: ३४ :

## “संघं सरणं गच्छामि”

हरिजन-सेवक-सघ में मैं १९३२ के दिसम्बर में आया—दसके दो महीने बाद ‘हरिजन-सेवक’ प्रकाशित हो सका। सघ का दफ्तर तब त्रिडला मिल के अन्दर था। हम लोग रहते भी शुरू शुरू में मिल की कोठी में थे। ठक्कर बापा तब सघ का प्रातीय स्वगठन करने के लिए मद्रास गये हुए थे। बापा का मैंने सिर्फ नाम ही सुना था। दर्शन करने का संयोग नहीं मिला था। भाई रामनाथलाल ‘सुमन’ के अनुज श्यामलाल-जी मुझे यहाँ मिले, जो मुझसे एक डेढ़ महीने पहले सघ में आ गये थे। आचार्य नारायणदास मलकानी जेल से छूटने पर, छह महीने बाद, आये। तीन या चार कार्यकर्ता और हमारे साथ रहते थे।

सुन रखा था कि ठक्कर बापा का स्वभाव बड़ा कडा है और कुछ हदतक यह सही भी है। पर मैंने तो उनका स्वभाव सदा कोमल और सरल ही पाया। उनका स्नेह-भाजन बनते देर नहीं लगी। उनका अन्तर स्फटिक सा पाया। यद्यपि बापा की दफ्तरी शुष्क-कर्मण्यता से—भले ही उनकी अपनी दृष्टि में वह अति सरस हो—कभी-कभी ऊब-सा जाना पडा, तथापि उनके अन्तर में निरन्तर लहर मारती हुई कृष्णा ने उनके प्रति हमारी श्रद्धा को सदा अडिग रखा। मैं

अपना ग्रहोभाग्य समझता हूँ, जो आज इतने वरसों से बापा के चरणों के निकट बैठने का शुभ अवसर मिल रहा है। उनसे सचमुच बहुत-कुछ सीखने को मिला। बापा जबतक दक्षिण भारत से दिल्ली वापस नहीं आये, तबतक मैं बिल्कुल ठाला बैठा रहा। आते ही उन्होंने मेरे उपयुक्त थोड़ा काम हूँठ निकाला। अखबारों में हरिजन-आन्दोलन सम्बन्धी जो महत्त्व की खबरे प्रकाशित होती थी, उनकी सचिस मासाहिक रिपोर्ट अंग्रेज़ी में तैयार करने का काम मुझे सौंपा गया। फिर भी मेरा काफी समय वेकार जाता था। सघ का सगठन-कार्य खूब ज़ोर से चल रहा था। बापाने आश्चर्यजनक रीति से अल्पकाल में ही हरिजन-सेवक-सघ को सारे भारत में सुसगठित कर दिया।

पहले सघ का नाम 'एग्टी-अनटचेबिलिटी लीग' था। हिन्दी में हम उसे 'अस्पृश्यता-निवारक मडल' कहा करते थे। मिल के कुछ मारवाड़ी मित्र हमें 'अटाचितवाले' नाम से पुकारा करते थे। हरिजन-सेवक सघ यह नामकरण तो सघ का उसके प्रथम वार्षिक अधिवेशन में हुआ। गांधीजी की विद्यमानता में यह अधिवेशन हुआ था। हरिजन-सेवकों के मार्ग-प्रदर्शन के लिए गांधीजी ने बड़ा सुन्दर उद्बोधक प्रवचन किया था। प्रचलित अर्थ के प्रचार-कार्य को सघ में शुरू से ही स्थान नहीं दिया गया। बजट में एक छोटी-सी रकम प्रचार की मद में ठक्कर बापा ने रख दी थी। गांधीजी को वह भी सहन नहीं हुई। कहा—“इस प्रकार के प्रचार के लिए हमारे कार्यक्रम में जगह नहीं होनी चाहिए। अच्छा हो कि 'प्रोपेगेन्डा' को तो हम दफना ही दें। एक पाई भी प्रचार-कार्य पर खर्च न करें। हमारे हरिजन-सेवक सच्चाई,

दृढ़ता और प्रायश्चित्त की पुनीत भावना से सेवा-कार्य करेंगे, तो प्रचार का काम तो अपने आप हो जायेगा। वेतनभोगी उपदेशको से न कभी प्रचार हुआ है, न होगा।” संघ ने इसीलिए ऐसे प्रचार-कार्य पर कभी पैसा खर्च नहीं किया। रचनात्मक कार्य पर ही संघ ने हमेशा जोर दिया है। फिर भी प्रचार तो हो ही गया, जो स्वाभाविक था। गांधीजी का देशव्यापी हरिजन-प्रवास प्रचार का स्वतः एक बहुत बड़ा साधन था। सनातनी कहेजानेवालों की ओर से, जहाँ-तहाँ से, जो विरोध की आवाज़ उठी, उसने भी हमारे कार्य का खासा प्रचार किया। प्रचार के इन प्रत्यक्ष या परोक्ष साधनों पर संघ ने कुछ खर्च नहीं किया। थोड़ा-बहुत यदि कहीं उसे खर्च करना पड़ा, तो केवल मलवार के मन्दिर-प्रवेश-आन्दोलन पर। किन्तु परिणाम-स्वरूप भारी जन-जाग्रति को देखते हुए प्रचार पर किया गया वह खर्च नगण्य-सा था। मैंने देखा कि कोरे प्रचार के फलस्वरूप कुछ काम हुआ भी तो वह अधिक दिनोत्कटिका नहीं। जैसे, कितने ही कुएँ और मन्दिर-खुले, पर बाद को फिर बन्द हो गये।

इसी प्रकार संघ लोकशाही के वैधानिक चक्र में भी नहीं फँसा। वार्षिक अधिवेशनों में कई प्रश्नों पर वाद-विवाद हुए, पर हमें कभी किसी वैधानिक सकट का सामना नहीं करना पड़ा। पूज्य गांधीजी ने प्रेरणा दी, संघ के अध्यक्ष ने ठक्कर वापा के काम में कभी हस्तक्षेप नहीं किया—यह मानकर कि उनके हाथ से कोई अवैध काम होगा ही नहीं, और वापा ने कठोरतापूर्वक तथ्यों और शर्तों को सबसे अधिक महत्त्व दिया। गांधीजी तथा ठक्कर वापा ने जो एक बार लकीर खींच दी उसी-पर हम धीरे-धीरे चलते रहे। मगर हमें यह स्वीकार करना चाहिए

कि इस तरह हम अस्पृश्यता-निवारण की दिशा में कोई उल्लेखनीय प्रगति नहीं कर पाये, ऐसी आलोचनाएँ भी हुईं और होती रहती हैं। खासकर यह कहा गया है कि भय है कि इस शिथिल गति से आगे चलकर कहीं हम जड़ न बन जायें। कुछ हद तक यह आशंका सच भी है। लगने लगा कि हमारी विचार गति जैसे रुक सी गई है। हमारे काम वषों से कोई खास वेग नहीं मिल रहा। प्रगति अस्पृश्यता-निवारण की दिशा में वैसी नहीं हुई है। हम अद्भुत वस्तियों का नियमित चक्कर लगा आते, पर अस्पृश्यता-निवारण के इरादे से सवर्ण-वस्तियों में भी कभी गये ? रोग के काटाणु तो असल में सवर्ण वस्तियों में भरे पड़े हैं। हम जो कुछ करते चले गये उसमें आत्मसंतोष-सा मान बैठे। हमारी प्रवृत्ति के हित में यह कोई शुभ लक्षण नहीं। हिन्दू-समाज के गहरे तालाब में जो गांधीजी की प्रेरणा से संघ ने एक भारी पत्थर फेंका, उसमें नीचे का मारा कचरा ऊपर तो आ गया, पर तालाब में धँसकर हिम्मत के साथ उस कचरे को यदि हमने बाहर न निकाला, तो वह फिर तले में जाकर बैठ सकता है। दूसरों को जगाकर खुद सो जाने में कहीं काम चलता है ?

यह हमें निस्संकोच मान लेना चाहिए कि वस्तु-चिन्तन या हृदय-मन्थन हम नहीं कर रहे हैं। ऐसा न करने से हमें भय है कि हमारा रोजमर्रा का काम कहीं दफ्तर की कोरी खानापूरी में परिणत न हो जाये, दुर्भाग्य से साधन कहीं साध्य का स्थान न लेले।

शायद न चाहते हुए भी सब का आर्थिक कार्यक्रम मुख्य बन गया। अत्यन्त सीमित साधनों के बल पर करोड़ों दलितजनों को

आर्थिक सहायता पहुँचाना संभव नहीं । आशाएँ भ्रमवश बड़ी-बड़ी बाँध ली गईं, पर जब उनकी पूर्ति न हो सकी, तब उससे अविश्वास और कटुता की भावना का फैलना स्वाभाविक था । निश्चित है कि लोक-सेवा के क्षेत्र में अर्थ-बल को अत्यधिक महत्त्व मिल जाने से दुष्परिणाम ही आते हैं । तब और मन का स्थान वेचारा धन कभी ले सकता है ?

हमारे सघ में एक बात और शुरू से ही खटकने जैसी रही, अर्थात् अंग्रेजी भाषा का सार्वभौम प्रभुत्व । पूज्य बापा राष्ट्रभापा हिन्दी के कुछ विरोधी नहीं हैं, पर उनकी कुछ ऐसी मान्यता रही कि वगैर अंग्रेजी माध्यम के ‘अखिल भारत’ का काम चलना मुश्किल है । दूसरे, ऐसे कार्यकर्ता भी नहीं मिले, जो सघ का दफ्तर हिन्दी में चलाने के लिए विनयपूर्वक उन्हें वाध्य कर देते । श्यामलालजी से मैं हमेशा शिकायत करता रहा, पर दुर्भाग्य से वह भी अंग्रेजी के अतिशय मोह से मुक्त न हो सके । इसका प्रायश्चित्त बाड को उन्होंने ‘कस्तूरवा-स्मारक ट्रस्ट’ में जाकर किया । हमारे लिए सचमुच यह दुःख और लज्जा की तथा दूसरों के लिए आश्चर्य की बात रही कि सघ का कार्य-विचरण कभी हिन्दी में प्रकाशित नहीं हुआ । इस विषय में मुझे भी तो दोषी ठहराया जा सकता है । सघ के दफ्तर से मेरा सीधा संबंध नहीं रहा यह सही है, पर इतने से मैं अपने को दोषमुक्त नहीं मानता । पूज्य बापा के सामने मैंने अनेक बार हिन्दी का पक्ष रखा, अंग्रेजी की निन्दा की, पर इसमें अधिक कुछ न कर सका । सघ के वार्षिक अधिवेशन का श्रीगणेश अध्वक्ष महोदय ने प्रायः इन शब्दों से किया—‘सज्जनों, हमें अपनी

कार्यवाही हिन्दी में ही चलानी है," और उनका प्रारम्भिक भाषण हिन्दी में हुआ भी, पर सघ की गाड़ी अपने-आप खिसककर फिर उसी पुरानी लीक पर चलने लग गई। कोई हिन्दी में बोला भी, तो कार्य-विवरण में उसका अंग्रेज़ी भाषान्तर ही छपा। अंग्रेज़ी भाषा की इस निन्दनीय प्रभुता का परिणाम यह हुआ कि हमारी आवाज़ उन करोड़ों को स्पर्श नहीं कर पाई, जिनकी सेवा के लिए हमने इन सघों और सस्थाओं का निर्माण किया है। सचमुच यह हमारे लिए लज्जा और परिताप की बात है।

यह सब हुआ, पर जहाँतक सघ की प्रामाणिकता का सम्बन्ध है, उसपर किसीने उँगली नहीं उठाई। ठक्कर बापा ने आन्तरिक व्यवस्था में प्रामाणिकता को सबसे अधिक महत्त्व दिया। कार्यकर्त्ताओं की अप्रामाणिकता को उन्होंने कभी सहन नहीं किया। उनके अकृश ने सदैव सघ की मान मर्यादा की रक्षा की।

ईश्वर का मैंने अनुग्रह माना और अपने को भाग्यशाली समझा कि हरिजन-सेवक-सघ से मेरा सम्बन्ध जुड़ा। मैंने सघ में आकर खोया कुछ नहीं, पाया ही-पाया।

: ३५ :

## “हरिजन-सेवक”

लगभग दो मास मैं सब के दफ्तर में बेकार-सा ही बैठा रहा ।  
-त्र के प्रकाशन की आज्ञा हमें बड़ी मुश्किल से १५ फरवरी, १९३३ को  
मिची । यो ही बैठे-बैठे १२०) मासिक वेतन लेना भारी मालूम पडने लगा  
था । दिल्ली आकर मैं लोभ में फँस गया । श्रीधनश्यामडायजी विडला  
से मिलकर डेरे पर लौटा, तो मेरे एक हितचिंतक मित्र ने मुझे यह नेक  
सलाह दी—“भाई, यह दिल्ली है । तुम्हारा यहाँ कम तनखाह से  
-गुजरा होने का नहीं । फिर हरिजन-सेवक सब के पास रुपया भी काफ़ी  
है । इस सस्था के अध्यक्ष, तुम जानते ही हो, विडलाजी हैं ।” १२०)  
मासिक वेतन मेरा तय हुआ । मेरी आवश्यकताओं से यह काफ़ी ज्यादा  
था । कोई डेढ़ महीने बाद ३३) मासिक किराये का एक बढ़िया मकान  
-सज्जीमड़ी में लेकर रहने लगा । घर से माँ इत्यादि को भी बुला  
लिया । खर्चने के बाद रुपया फिर भी मेरे पास काफ़ी बच जाता था । पाँच-  
सात महीने तो १२०) मासिक वेतन सब से लेता रहा, इसके बाद मन  
में कुछ ग्लानि सी होने लगी । सोचने लगा, सार्वजनिक सस्था से इतना  
ज्यादा पैसा लेना उचित है क्या ? जो सेवा कार्य मुझे सौंपा गया है



उसे अर्थोपार्जन का साधन बनाना ठीक नहीं । और अगर पैसा ही कमाना है, तो फिर इसके लिए हरिजन सेवक-सघ, का आश्रय लेना अनुचित है । अर्थ के लोभामें आज तक नहीं पडा, तो अब क्यों पेड़ ? इस प्रकार के विचार मन में रोज उठा करते । फलतः वेतन में से पहले २०) कम किये । फिर कुछ महीनों तक ७५) लेता रहा । १९३५ के अक्टूबर तक कम करते-करते क्रमशः ४५) पर आ गया । १८) मासिक मेरे मेरे भाई को हिन्दुस्तान टाइम्स प्रेस से मिलते थे । इस तरह ६३) से हम पाँच आदमियों का गुजारा तब अच्छी तरह हो जाता था । निर्वाह तो तब इससे भी कम में हो सकता था, और २००) या २५०) भी वेतन मिलने लगता, तो भी शायद वह पर्याप्त न होता ।

‘हरिजन-सेवक’—जैसे उत्तरदायित्वपूर्ण साप्ताहिक पत्र के संपादन का अनुभव मेरा तब नया ही था । पहले अंक का कलेवर मैंने अधिकतर कोरे साहित्यिक लेखों—अरु ल में अनुपयुक्त या अनावश्यक लेखों—से भर दिया । गांधीजी को यह चीज पसन्द नहीं आई । असंतोष प्रकट किया, और कुछ सुझाव भी यरवडा जेल से भेजे । अंग्रेजी ‘हरिजन’ से अधिक से-अधिक लेख लेने के लिए लिखा । अंग्रेजी में अनुवाद जल्दी और ठीक ठीक करने का अभ्यास मेरा नहीं के जैसा था । लेख भी देरी से मिलते थे । शुरू-शुरू में काफी मुसीबतों का सामना करना पडा । कई बार तो हिम्मत भी छूट गई । गांधीजी उन दिनों यरवडा जेल से प्रति सप्ताह हिन्दी में भी अपने एक-दो मौलिक लेख भेजा करते थे । मगर बाद को अंग्रेजी तथा गुजराती में लिखने का काम इतना अधिक बढ़ गया कि हिन्दी में लिखना उनके लिए कठिन हो गया । मेरी यह

घट्टता ही थी कि अकमर गाधीजी को उपालभपूर्वक लिखता रहता था कि—“गुजराती में लिखने के लिए तो बापू, आप को ममय मिल जाता है, पर हमारे दुर्भाग्य से हिन्दी में लिखने के लिए आप वक्त नहीं निकाल पाते ?” आज मुझे अपने उन अविनयपूर्ण पत्रों की लिखावट पर खेद होता है। परन्तु पूज्य बापूजी ने तो सटा जमा ही किया। मेरी त्रुटियों को भी निभाया। एक बार तो उन्होंने अंग्रेज़ी में न लिखने का निश्चय-सा कर लिया था, और इसका कारण मेरा एक ऐसा ही पत्र था। स्व० महादेव भाई ने विगडकर मुझे लिखा था कि, “आपको क्या इस बात का ध्यान नहीं है कि इससे बापू को कितनी कठिनाई होगी, और मेरा काम भी कितना ज्यादा बढ जायेगा ?”

‘हरिजन-सेवक’ के संपादन काल में एक दो प्रयोग मैंने भाषा-सवधी भी किये थे। राजस्थानी, गुजराती, बुन्देलखण्डी आदि प्रान्तीय बोलियों के भी कुछ शब्दों को चलाने का प्रयत्न किया था। मेरा विश्वास था, और अब भी है कि जनपदों की बोलियों में कितने ही ऐसे लोक-प्रचलित शब्द मौजूद हैं, जिनमें अभिव्यजना की बहुत बड़ी शक्ति भरी पड़ी है। उन शब्दों को लेकर हिन्दी को हम सामा ममृद्द बना सकते हैं। साधारण जनो में ऐसे शब्दों का चलन होने के कारण हमारे सभ्रान्त साहित्यकार गायद उनको हलकी श्रेणी के शब्द समझते हैं। ऐसे उपेक्षित ‘हरिजन’ शब्दों को हमें अपना ही होगा, अन्यथा हमारी साहित्य-भाषा सटा दरिद्र ही बनी रहेगी। मेरे इस नये प्रयास के पक्ष-विपक्ष में कुछ मित्रोंने चर्चा भी की थी।

अरबी-फारसी के कुछ अनफवते शब्दों को बीच बीच में डालकर

‘हरिजन-सेवक’ की भाषा को ‘हिन्दुस्तानी’ जामा पहनाने का भी मैंने प्रयास किया था। कहना चाहिए कि दूसरों की देखादेखी मैं भी उस बहाव में बह गया था। पीछे कुछ भूल मालूम हुई। अनेक व्याख्याएँ सामने आईं, पर यह कबवस्त ‘हिन्दुस्तानी’ किसी भी व्याख्या पर ठीक-ठीक न उतरी। न तो साहित्य-भाषा के ही जीवित तत्त्व उसमें अबतक दिखाई दिये और न लोक-भाषा के ही। कहा तो यह जाता है कि हिन्दुस्तानी वह भाषा है, जिसे आम लोग समझते व बोलते हैं—पर जब उसे लिखते हैं तब वह बिल्कुल बनावटी हो जाती है। हम उसे ‘बिगाड़ी हुई हिन्दी’ या ‘भही उदू’ कह सकते हैं। जो लेखक हिन्दुस्तानी के हिमायती कहे जाते हैं, उनमें से बहुतों को उदू-फ़ारसी की जानकारी नहीं, साथ ही, हिन्दी का भी उन्हें यथार्थ ज्ञान नहीं—या जो कततः उदू लिखते थे वे हिन्दी का सिर्फ नाम तो लेते हैं, पर परवी असल में उदू की ही करते हैं। हिन्दुस्तानी की हँडिया में एक विचित्र-सी खिचड़ी पकाई जाती है। हिन्दी उदू का समन्वय एक हदतक तो मैं भी चाहता हूँ, पर उसका यह तरीका नहीं है, जिसका प्रचार आज ‘हिन्दुस्तानी’ के नाम से किया जाता है। भाषा तो मैं भी प्रायः वैसी ही लिखने लग गया था, जिसे ‘हिन्दुस्तानी’ का नया नाम दिया जा रहा है, पर ‘हिन्दुस्तानी’ यह अजीब-सा नाम पसन्द न आने के कारण मैं उसे ‘हिन्दी’ ही कहा करता था। अगर ‘हिन्दी’ नाम पर कोई सकोर्य साम्प्रदायिकता का आरोप करने लग जाता, तो सफ़ाई में इस तरह पेश किया करता था—“हिन्दुस्तानी यह तो वस्तु साम्प्रदायिक नाम है। वह यों कि हिन्दुस्तान के माने हिन्दुओं का देश, और हिन्दु-

स्तान की भाषा का नाम हिन्दुस्तानी, जबकि ‘हिन्द’ एक ऐसा नाम है, जिसे हिन्दू और मुसलमान दोनों ही अपना देश कह सकते हैं। इस मानी में हिन्द की भाषा हिन्दी ही राष्ट्रीय और अमाप्रदायिक है।” और ‘हिन्दुस्तानी’ नाम देना ही है तो हिन्दी-उर्दू की खिचड़ी ही को क्यों? बँगला, मराठी गुजराती, पजाबी और तेलगु, तामिल, कन्नड आदि भाषाएँ क्या गौर हिन्दुस्तानी है ? लेकिन हमारी इन दलीलों को तब कोई सुनने को तैयार नहीं था। मगर अब तो हमारे सभित देश का नाम भी बदल गया है। आज हिन्दुस्तान कहाँ है? इण्डिया का सीधा-सादा पर्याय हिन्द ही हो सकता है, और हिन्द की भाषा ‘हिन्दी’ और उसका निवासी भी ‘हिन्दी’ ही। जब भाषा को राजनीतिक हेतु से प्रेरित होकर नया रूप दिया जाता हो, उमे जबर्दस्ती काट-छाँटकर और जैसे तैसे वेमेल मेल बिठाकर गढा जा रहा हो, तब भाषा की मूल प्रकृति की ओर देखता ही कौन है ? किन्तु प्रकृति को लाँधकर जा कौन सकता है? अत स्पष्ट है कि ये सब प्रयास विफल ही जायेंगे। भाषा या तो स्वयं अपना रूप बना और सँवार लेती है, अथवा वह वाल्मीकि, तुलसी और कबीर जैसे समर्थ लोक-प्रतिनिधियों के आगे सिर झुकाती है। मैं जानता हूँ कि मैं विषय से कुछ बाहर चला गया हूँ। हाँ, तो बनावटी भाषा लिखने के प्रवाह में उन दिनों मैं काफी बह गया था। मेरी भाषा में एक और भी दोष आ गया था। गुजराती लेखों का अनुवाद करते-करते कहीं-कहीं मेरी वाक्य-रचना में गुजरातीपन आने लगा था, पर ऐसा अनजान में ही होता था। मेरे कुछ मित्र उसे दोष नहीं समझते थे, क्योंकि वे तो प्रयत्नपूर्वक वैसी भाषा लिखते और बोलते थे।

लगभग दस वर्षतक अनुवाद का यह बोझिल काम जैसे-तैसे मैंने निबाहा सही, पर वह मेरी प्रकृति के बहुत अनुकूल नहीं पड़ा। मैं यह भी स्वीकार करूँगा कि मेरी वैसी योग्यता भी नहीं थी। अनुवाद करना कोई आसान काम नहीं है। दोनो भाषाओं पर समान अधिकार न होने से अनुवाद करना मुश्किल हो जाता है। यथार्थता और मूल की सुन्दरता विरले अनुवादक ही ला सकते हैं। यह हर किसीके बस का नहीं। मेरे लिए वह हानिकारक भी सिद्ध हुआ। स्वतन्त्र लिखने की जो थोड़ी-बहुत प्रतिभा थी, वह जैसे कुछ कुण्ठित सी पड़ गई। अनुवाद करने के लिए गांधीजी के लेख होते थे यही, बस, एक लोभ था। लेख सेवाग्राम से अक्सर देर से आते थे। अनुवाद कभी-कभी बहुत जल्दी प्रेस में देना पड़ता था। कुछ लेखों का अनुवाद श्रीमहादेव भाई सेवाग्राम से भी कराके भेजते थे। उनके संशोधन की जिम्मेदारी लेते हुए डर लगता था। गांधीजी के मौलिक हिन्दी लेखों का संशोधन करना बल्कि ज्यादा आसान काम था। हाथ मेरे हमेशा जैसे बँधे-से रहते थे। फिर भी संपादन कार्य से मुक्त हो जाने का मन नहीं होता था। 'हरिजन मेवर' का सम्पादन होना, यह कोई छोटा-मोटा लोभ नहीं था।

यह भी हमेशा समस्या ही रही कि पत्र को स्वावलम्बी कैसे बनाया जाये। ग्राहकों का सदा टोटा ही रहा। हर साल ही घाटा रहता था। घाटे की पूर्ति कुछ मित्र कर दिया करते थे। ग्राहक-संख्या बढ़ाने की मैं काफी कोशिश करता था। अंग्रेजी 'हरिजन' की ओर लोगों का अधिक आकर्षण था। गुजराती भाषा-भाषी जनता अलबत्ता गुजराती

“हरिजन-बन्धु” पढना पसन्द करती थी। मगर हमारे हिन्दीवालों का तो ज़्यादातर अंग्रेज़ी की तरफ ही झुकाव था। पत्र का बराबर घाटे पर चलना न तो गांधीजी को अच्छा लगता था, न हम सचालको को ही। संपादन तथा व्यवस्था पर अपेनाकृत खर्च बहुत कम होता था। खर्च तो छुपाई व कागज़ का ही असल में था। पत्र के स्वावलम्बी न बन सकने का दुःख मुझे यततक रहा। यत्न करता था, फिर भी सफलता नहीं मिलती थी। हिन्दी-समार की उदासीनता बहुत खलती थी। यह मैं जानता था कि सिवा एक ‘कल्याण’ के ग्राहक-संख्या प्रायः सभी हिन्दी पत्र पत्रिकाओं की असतोपजनक सी ही हैं, पर दुःख तो इस बात का था कि गांधीजी के पत्र को भी क्या हमरे पत्रों की ही तरह ग्राहकों का सदा अकाल रहना चाहिये ? मेरे कुछ मित्रों का कहना था कि यदि गांधीजी प्रति सप्ताह हिन्दी में कुछ लिखने का नियम बना लें, तो ग्राहक-संख्या अवश्य बढ़ सकती थी। इस दलील में कुछ बल तो था, पर ग्राहक-संख्या न बढ़ने का यही एक कारण नहीं था। मेरी समझ में तो यह आता है कि सभवतः हम हिन्दीवालों में अभी गम्भीर विचारपूर्ण साहित्य पढ़ने का रस पैदा ही नहीं हुआ। साथ साथ, हमारी हीन भावना भी योग दे रही है। अंग्रेज़ी भाषा को जितनी अनुचित प्रतिष्ठा हिन्दीवालों ने दे रखी है उतनी किसी अन्य प्रान्तीय भाषाभाषियों ने नहीं। गांधी सेवा-संघ के मुखपत्र ‘सर्वोदय’ को भी यथेष्ट ग्राहक न मिल सके। काशी के ‘स्वार्थ’ जैसे अत्युपयोगी पत्र को भी शायद इसी कारण मृत्यु का ग्रास बनना पड़ा था।

उद्योगशाला के काम की अत्यधिक जिम्मेवारी बढ़ जाने के कारण

‘हरिजन सेवक’ का सम्पादन-कार्य मेरे लिए अब भार रूप-सा बनता जा रहा था। गांधीजी को एक-दो बार मैंने अपनी बढ़ती हुई कठिनाई के बारे में लिखा भी था। तीनों पत्र एक ही स्थान से निकले इसमें उन्हें भी सुविधा थी। मेरा यह भी खयाल था कि स्थान-परिवर्तन से ‘हरिजन-सेवक’ के स्वास्थ्य में भी शायद कुछ सुधार हो जाये। निदान, तीनों पत्रों के प्रकाशन की व्यवस्था पहले पूना में और फिर अहमदाबाद में हो गई। श्रीप्यारेलालजी के सम्पादकत्व में ‘हरिजन सेवक’ का नव प्रकाशन १० सितम्बर, १९४० को पूना से हुआ। सिर पर से एक भारी जवाबदेही का भार हट जाने पर भी, दिल्ली से ‘हरिजन-सेवक’ के चले जाने की मन में व्यथा तो हुई ही। साढ़े आठ वर्ष की ममता को अनासक्ति भाव से तोड़ देना मेरे लिए आसान नहीं था। गांधीजी ने एक पत्र में आश्वासन देते हुए मुझे लिखा था —

“मैं तो चाहता था कि पत्र कहीं से भी निकले, सम्पादक की जगह नाम तुम्हारा ही जाये। पर तुमने यह स्वीकार नहीं किया। बिना जिम्मेदारी के सम्पादक रहने में तुम नैतिक दोष मानते हो। तुम्हारे दृष्टिविन्दु को मैं समझता हूँ। मेरे नज़दीक उसकी कीमत भी है। तो फिर तुम्हें मुक्ति दे देता हूँ।

“तुम्हारी अति कोमल भाषा में भी तुम्हारा दुःख तो प्रकट होता ही है। लेकिन धर्म तो यही है कि तुम्हें अपनी कृति का वियोग सहन कर लेना चाहिए। तुमको अब हरिजन-सेवा में ज्यादा ध्यानावस्थित होने का मौका मिला है।”

: ३६ :

## अस्पृश्यता अभी कहाँ दूर हुई ?

संघ में आकर मैंने अपनी जीवन-यात्रा का मार्ग प्रयत्नपूर्वक मोटा ऐसी बात नहीं है। मार्ग का मोड़ना यदि कहा हो जाये, तो वह मोड़ मुझे असहज-जैसी नहीं लगी। अस्पृश्यता-निवारण की मनोवृत्ति मेरी बहुत पहले से थी, जिसका उल्लेख मैं अपने पत्रा-निवास के सस्मरणों में कर चुका हूँ। संघ में मेरे उस अकुर को बढने की अनुकूलता मिली। जो असहज था—मेरा आशय कथित साहित्य-निर्माणसे है—वह अपने-आप छूट गया, और जो सहज था उसने समय आनेपर मुझे अपनी ओर खींच लिया। यह बिना किसी विशेष प्रयत्न के हुआ। ऐसा लगता है कि प्रयत्न-बल तो वहीं लगाना पडता है, जहाँ प्रयोजनों में अदर-अदर संघर्ष चलता है, वहीं जीवन का मार्ग बार-बार मोड़ना पडता है। वेतन का मापडड सामने रखकर यदि कोई सरकारी या गैरसरकारी कर्मचारी एक महकमे से दूसरे महकमे में चला जाता है, तो ऐसा करना न वह खुद बुरा समझता है और न दूसरे ही। लेकिन सेवा-क्षेत्र में जो अमुक प्रयोजनों से प्रेरित होकर आते हैं, वे निश्चय ही आत्म-हित नहीं करते। उनका अंतर सदा अवृत्त या अशान्त रहता है। राजनीति के क्षेत्र में



मनुष्य कितने ही मार्ग पलटता रहता है, कारण कि उसे हमेशा प्रयोजन-सिद्धि सताती रहती है। किन्तु जन-पूजा के क्षेत्र में यह बात नहीं है।

हरिजन-सेवक-संघ से, सयोगवश, पार्थिव सबंध कभी टूट भी जाये- तब भी सहज आत्म-संबंध तो उससे मेरा सदा जुड़ा ही रहेगा। संघ की आत्मा से, अर्थात् अस्पृश्यता-निवारण के धर्म के साथ तब भी मेरा आत्म-संबंध था, जब संघ की रचना भी नहीं हुई थी। झूठे-सच्चे वैष्णव सस्कार कहीं दबे पड़े होंगे, उन्हींका परिणाम मैं अस्पृश्यता-निवारण की ओर अपने झुकाव को मानता हूँ। मेरा विश्वास है कि एक वैष्णव अपने आपको ऊँच और दूसरों को नीच मान ही नहीं सकता। जिन लोगों ने इस आत्मशुद्धि की प्रवृत्ति का विरोध किया उन्हे मैंने कभी वैष्णव नहीं माना। यही कारण है कि अस्पृश्यता-निवारण की प्रवृत्ति को न तो मैंने सामाजिक दृष्टि से देखने का प्रयत्न किया है, न राजनीतिक दृष्टि से। जो इस या उस दृष्टि से उसे देखते हैं उनके साथ मेरा कोई विवाद नहीं। उनकी दृष्टियाँ गलत हैं यह भी नहीं कहूँगा। पर हाँ, मेरी अपनी दृष्टि वैसी नहीं है। हिन्दूसमाज के ऊपर उठने या देश के स्वतंत्र होने में इस प्रवृत्ति से कुछ बल या वेग मिलेगा इस हेतु और इस विचार को मैंने कभी अपने मन में स्थान ही नहीं दिया। किसी तरह हमारे समाज से यह 'महापाप' दूर हो, किसी तरह धर्म पर लगा हुआ यह 'महाकलक' धुल जाये—इतना ही मेरे लिए पर्याप्त था। राजनीतिक समझौतों की चर्चा में रस और भाग लेना तो राजनेताओं का कार्य ठहरा। हरिजन सेवक संघ इसीलिए मुझे अधिक अनुकूल पड़ा कि ऐसे प्रश्नों या चर्चाओं से वह सदा अलग ही रहा है।

मगर अस्पृश्यता दूर करने की दिशा में स्वयं मैंने क्या किया ? जिन मानव-प्राणियों को अज्ञान से या टाटता से 'अस्पृश्य' मान लिया गया है, उनकी कुछ सेवा भी प्रायश्चित्त-रूप से की या नहीं ? यह प्रश्न इन शब्दों में भी पूछा जा सकता है कि मैंने अपनी खुद की शुद्धि कहाँ तक की है ? इस प्रश्न का उत्तर देना सरल नहीं । अभी तो इतना ही कह सकता हूँ कि अस्पृश्यता दूर करने का विनम्र प्रयत्न मेरा जारी है, और उसमें गायब थोड़ी-सी सफलता भी मिली है । जहाँ तक अस्पृश्यता का बाह्य रूप है, उसका अस्तित्व मेरे व्यवहार में नहीं रहा । किसी भी भेद-सूचक नाम से मुझे धृष्टा होने लगी है—इस अर्थ से 'हरिजन' शब्द भी मुझे अब वैसा प्रिय नहीं रहा । किन्तु अस्पृश्यता का आंतरिकरूप मेरे अंतर से अब भी पूरा-पूरा नहीं निकल पाया । उसका वह रूप है, किसीके भी साथ किसी भी प्रकार का ऊँच-नीच का भेद-भाव मानना और बरतना । इस दुर्भावना के समूल नष्ट होने में न जाने अभी कितना काल लग जायेगा । ऐसा लगता है कि वह मज्जिल अभी दूर है, बहुत दूर है । सबको 'आत्मवत्' समझना बड़ा ही कठिन है । बल्कि अशक्य-सा है । मेरे अन्तराकाश में अभेद या अद्वैत की उस मंगल उपा का उदय अभी कहाँ हुआ !

पन्ना में खुलकर अस्पृश्यता-निवारण के जिस कार्यक्रम पर असल नहीं कर सका था, उसे व्यावहारिक रूप देने का यहाँ खूब मुक्त वातावरण मिला । सबके साथ बैठकर काम किया । कभी-कभी अपने पाखाने भी साफ़ किये । मुझे डर था कि मेरी बूढ़ी माँ हमारे सहभोजों में कदाचित् सहयोग न दें । मगर 'दलित के हाथ का पानी वे पीती थीं ।

१९३५ तक उनके सामने एकसाथ खाने का ऐसा कोई अवसर भी नहीं आया था । मगर जब हमलोग अपनी नई बस्ती में, हरिजन-निवास में, आकर रहने लगे, तब मुझे खटका हुआ । अगर माँ शामिल न हुईं, तब मेरे लिए तो यह क्लेश और लज्जा की बात होगी । या तो मुझे उस स्थिति में माँ से अपना बाह्य संबंध तोड़ना पड़ेगा, या फिर मुझे ही हरिजन-निवास से हट जाना होगा । मेरे लिए यह प्रश्न धर्म-सकट का था । मैंने उनके ऊपर कभी कोई खास दबाव भी नहीं डाला था । मगर एक दिन मेरे आश्चर्य का ठिकाना न रहा, जब मैंने देखा कि हमारे बड़े रसोड़े में सबके साथ बैठकर वे रोटी खा रही हैं । उस दिन मेरे एक मित्र ने अपने पुत्र के विवाह के उपलक्ष्य में हमारे विद्यार्थियों और कार्यकर्त्ताओं को प्रीति-भोज दिया था । देखकर मैं गद्गद होगया । मैं यह मानता हूँ कि मेरे प्रति उनका जो स्नेह था, मूलतः उसीसे प्रेरित होकर मेरी माँ सहभोज में सम्मिलित हुई थीं । कुछ भी हो, उन्होंने यह साहस का पग स्वयं ही उठाया था, और खुशी-खुशी । रुद्विचुस्त ब्राह्मण-घर में जिनका सारा जीवन बीता-हो, उनके लिए सचमुच यह बड़े साहस का काम था ।

लेकिन मैं स्वयं सूक्ष्मरूप के अर्थ में अस्पृश्यता का उन्मूलन कैसे करूँ ? गांधीजी कहते हैं कि यह तो शुद्ध सेवा द्वारा ही संभव है । किंतु सेवा-धर्म की तीव्रता का मैं अबतक अनुभव नहीं कर पाया । दूसरे भले ही कहा करें कि मैं सेवा-कार्य में सलग्न रहा, पर मैं अपने-आपको झूठ-झूठ सुलावे में क्यों डालूँ ? यदि मैंने सेवा-धर्म साधा होता तो उसका प्रत्यक्ष परिणाम आना ही चाहिए था--अर्थात् चित्त की

स्थिरता अथवा आध्यात्मिक जीवन की झाँकी। सो अभी तक तो ऐसा अमृतानुभव हुआ नहीं। ऐसा करने का मन तो बहुत होता है, पर कर नहीं पाता। सेवा और सेवक इन शब्दों के जो रूढ़ या प्रचलित अर्थ सुनने में आते हैं उनमें, मुझे लगता है, भूल हो रही है। जिस सेवा के द्वारा अहकार का क्षय न होकर उल्टे उसकी वृद्धि होती हो, वह सेवा कैसी ? जो सेवा-साधना अर्थ-बल पर ही आधार रखती हो, वह सेवा भी भला कोई सेवा है ? ऐसी जन-सेवा के प्रति स्वभाव से मेरी अरुचि ही रही है। सेवा को पेशे के रूप में देखकर मुझे दुःख ही हुआ है। सुना था कि 'सेवादर्म' तो योगियों के लिए भी अगम्य है। पर सेवा-धर्म का अनुसरण करनेवाले को फिर भी योगारूढ़ तो होना ही चाहिए। उसका जीवन यथासाध्य संयमी, असप्रही और तप गील होना चाहिए। निश्चय ही राजनीति के कोश में जन-सेवा का यह अर्थ नहीं किया गया है। पर हमें उस कोश को देखने की आवश्यकता नहीं।

नक़ली चीज़ आँख के सामने पड़ी है, जो बड़ी लुभावनी है, पर छूने को जी नहीं करता। और जो असली है वह इतनी ज्यादा ऊँचाई पर है कि वहाँ तक हाथ नहीं पहुँचता। तब प्रश्न उठता है कि हरिजन-निवास में सारे दिन जो ढौंड-धूप करता रहा वह सब फिर क्या थी ? वह और चाहे जो हो, पर सेवा कार्य तो निश्चय ही नहीं। उसे मन-बहलाव का ही साधन माना। आसवित के बढ़ जाने से प्रसन्नता भी होती और खिन्नता भी। अहकार के नित-नये अदुर भी फूटते रहते। पर ग़नीमत रही कि वे बहुत बढ़ने नहीं पाये। इतना तो ध्यान रहा कि मैं अधिकांशतः जो कुछ करता वह सेवा धर्म की साधना नहीं है,

क्योंकि उससे मेरी अंतःशुद्धि नहीं हो रही है । तथाकथित या पेशेवर जन सेवकों की अपेक्षा तो कुछ साधारण लोगों में सेवा की भावना कहीं अधिक देखने में आती है, और उसमें सच्चाई भी होती है । उनकी सेवा-भावना अपने सहज गुण 'शील' का त्याग नहीं करती । हृदय के ही अज्ञात कोने में वह दबी पड़ी रहती है, कभी वह वाणी या लेख में प्रकट नहीं होती । अनासक्त भाव से वे प्यासे को पानी पिला देते हैं, भूखे को रोटी खिला देते हैं, रोगी की कुछ सेवा कर देते हैं और करके सहज ही भूल जाते हैं । उसका लेखा-जोखा नहीं रखते । उनका उसमें कोई हेतु भी नहीं रहता । किन्तु ऐसों की अपेक्षा और टीका भी की जाती है ।

: ३७ :

## हरिजन-निवास

हरिजन-सेवक-सघ को स्थापित हुए मुश्किल से एक साल हुआ होगा कि सघ के अध्यक्ष श्रीवनश्यामदासजी विडला के मन में आया कि दिल्ली में क्यों न एक अच्छा-सा निशुल्क हरिजन-छात्रावास स्थापित किया जाये। तब हमारे मन में उद्योग-शाला खोलने की कल्पना भी नहीं थी। तीन-चार स्थान हम लोगों ने जाकर देखे। अंत में पुरानी छावनी के पास, किंग्सवे सडक पर, ढका गाँव के ज़मींदारों की २१ एकड़ ज़मीन तीस हज़ार रुपये में खरीद ली गई। ज़मीन की क्रीमत् श्री-विडलाजी ने चुकाई। यह सन १९३३ की बात है। जगह हमारे सद्भाग्य से बड़ी सुन्दर मिल गई। शहर से तीन मील के फासले पर, पढोस में ढका और दहीरपुर ये दो गाँव, जमना मुश्किल से दो मील, नगर का कहीं कोलाहल नहीं, बिल्कुल एकान्त। यह वही जगह है, जहाँ १९११ में सुप्रसिद्ध दिल्ली-दरवार हुआ था। किंग्सवे सडक बिल्कुल बेमरम्मत पड़ी थी। रात को अँधेरा रहता था। बिजली के खभे तो दो बरस बाद लगे। सामने छूत की बीमारियों का एक टूटा-फूटा अस्पताल था। तपेदिक का विशाल अस्पताल तो यह पीछे बना।

हमारे वहाँ जाते ही हमारी हमदर्द पुलिस ने डराना शुरू किया—  
 “जगह आप लोगो ने यह बड़ी ख़राब चुनी है। यहाँ आप मकानात  
 बनाने तो जा रहे हैं, पर ध्यान रखिए, इलाका यह खतरनाक है। यहाँ  
 आस-पास कजड रहते हैं (हालाँकि कहीं एक भी कंजड नहीं था)।  
 इस ज़मीन को खरीदकर आप लोगो ने ग़लती की। खबरदारी से  
 रहिएगा।” लेकिन पुलिस की यह चेतावनी निर्मूल साबित हुई।  
 गाँववालो ने हमें कोई खास तकलीफ़ नहीं दी। शुरू-शुरू में वे हमसे  
 दूर अवश्य रहे, पर बाद को उन्होंने हम लोगो से परहेज़ नहीं रखा।  
 एक-दो घरों के साथ तो हमने खासा भाईचारा भी बढ़ा लिया।

हरिजन-निवास के इस विस्तार की, इस विशाल रूप की तब  
 हमारे मन में कल्पना भी नहीं थी। आज तो यह दिल्ली में एक अच्छा  
 दर्शनीय स्थान बन गया है। सबसे पहले हमने गांधीजी के लिए बड़ी  
 जल्दी में—शायद बीस दिन के अन्दर—दो छोटे-छोटे कमरों का एक  
 पक्का मकान खड़ा किया था। गांधीजी ने यहाँ आकर एक मास रहने  
 की इच्छा प्रकट की थी। जमीन की ठीक तरह से सफ़ाई भी नहीं हो  
 पाई थी। सारी जगह बीहड़ पड़ी थी। जहाँ-तहाँ झाड़-झुंझड़ खड़े  
 थे। गांधीजी की कुटियातक जाने का रास्ता भी तैयार न हो पाया था।  
 फिर भी उनके उस एक मास के निवास ने इस निर्जन स्थान को जना-  
 कीर्ण और आकर्षक बना दिया। साँझ की प्रार्थना में हजारों की सख्या  
 में लोग आते थे। सब का दफ़्तर अभी बिडला-मिल में ही था। हम  
 लोग सब्जीमंडी में, वही उसके आस-पास, रहते थे। गांधीजी के दर्श-  
 नार्थ हम लोग भी सबकी भाँति सवेरे या साँझ को यहाँ पहुँच जाते थे।

गाधीजी के निवास काल में निश्चय हुआ कि सब का दफ्तर जल्दी ही यहाँ लाया जाये, कार्यकर्त्ता भी सब यही पर रहें और छात्रावासों के साथ एक उद्योग-भवन भी खोला जाये । गाधीजी ने अपने हाथ से, २ जनवरी १९३५ को, हरिजन निवास की आधार-शिला रखते हुए अपने भाषण में कहा—“जिस स्थान पर मैं आज यह शिलारोपण कर रहा हूँ, ईश्वर करे, उसकी खूब उन्नति हो, और यह स्थान एक तीर्थ-क्षेत्र बन जाये ।” विडलाजी ने भी ऐसी ही इच्छा उस मंगल अवसर पर प्रकट की । कहा—“हम चाहते हैं कि जित्त तरह सूर्य से सब लोग प्रकाश पाते हैं, उसी तरह यह स्थान सारे भारत को अपना प्रकाश-दान दे ।” देखे, यह बड़ी-बड़ी कामनाएँ कब पूरी होती हैं ।

एक बरस के भीतर ही कई छोटे-बड़े मकान मेरे मित्र आचार्य मलकानीजी की देख रेखमें तैयार होगये । १९३५ के अंत में हम लोग अपनी इस नई बस्ती में आकर बस गये । हमारे यहाँ आने के चार-पाँच महीने बाद छोटा-सा एक उद्योग-भवन और दो छात्रावास भी तैयार होगये । सात या आठ लडकों को लेकर आचार्य मलकानीजी ने १९३६ के मार्च में उद्योग-भवन खोल दिया । पहले इस सस्था का नाम ‘हरिजन इण्डस्ट्रियल होम’ था, बाद को ‘हरिजन उद्योगशाला’ नाम रख दिया गया ।

अंग्रेज़ी अखबारों में इस स्थान का शुरू-शुरू में ‘हरिजन कालोनी’ नाम निकल गया, और वह प्रसिद्धि भी पागया । गाधीजी ने ‘हरिजन-निवास’ नाम पसन्द किया और ताँगेवाले इसे ‘गाधी-आश्रम’ के नाम से पुकारने लगे । हरिजन-निवास का धीरे-धीरे काफी विस्तार-



होने लगा है। उद्योगशाला, भोजनालय, नौ छात्रावास, अतिथि-भवन, संघ का प्रधान कार्यालय तथा कस्तूरबा-कुटीर तो हैं ही, पर दर्शकों की दृष्टि में अधिक आकर्षक प्रार्थना-मंदिर और धर्मस्तम्भ हैं। प्रार्थना पहले खुले मैदान में हुआ करती थी। हमारे मित्र श्रीब्रजकृष्ण चाँदीवाले ने अपनी पूज्य माता स्व० जानकीदेवी की पुण्यस्मृति में हरिजन-निवास की भूमि पर एक स्मारक बनाने की सदिच्छा प्रकट की। मेरी सलाह और गांधीजी के अनुमोदन पर उन्होंने प्रार्थना-मंदिर का निर्माण कराया। शिलारोपण इस मंदिर का गांधीजीने किया और उद्घाटन भी उन्हींके हाथ से हुआ। तब से इसी मंदिर में दोनों समय सामूहिक प्रार्थना होती है।

और, धर्मस्तम्भ श्री सेठ जुगलकिशोर बिडला ने बनवाया। बहुत दिनों से उनकी इच्छा थी कि हरिजन-निवास में अशोक-स्तम्भ की आकृति का एक ऊँचा पाषाण-स्तम्भ निर्माण कराया जाये और उसके ऊपर ऋषियों व महात्माओंकी कुछ चुनी हुई सूक्तियाँ खुदवाई जाये। गांधीजी ने यह समझकर कि उनके नाम से यह स्तम्भ खड़ा किया जा रहा है, इस कल्पना को नापसन्द किया। पर हम लोग वास्तव में कोई 'गांधी-स्तम्भ' बनाने नहीं जा रहे थे, यद्यपि जनसाधारण में अपने आप यह स्तम्भ 'गांधी की लाट' के नाम से ही प्रसिद्ध हुआ। स्तम्भ यह लाल पत्थर का है। ऊँचा ६३ फुट है। कला की दृष्टि से, लोग मानते हैं, स्तम्भ सुन्दर है। शिखर की आधार-चौकी की पूर्व दिशा में चर्खा, उत्तर में कमल, पश्चिम में धर्मचक्र और दक्षिण में गाय की मूर्ति अंकित की गई है। मूलस्थान पर, जो चौकोर है, अनेक धर्म-

सूक्तियाँ खुदी हुईं हैं। उपनिषदों के मंत्र, गीता के श्लोक, बुद्ध भगवान् की सूक्तियाँ और गांधी सुत्रचन नीचे के चौकोर भागों पर, और खास स्तंभ के कुछ ऊपर के भाग पर भी वेद मंत्र, महाभारत के श्लोक तथा महावीर तीर्थङ्कर की वाणी को खुदवाया गया है। धर्म-स्तंभ का चवूतरा भी खासा सुन्दर है, जहाँ गर्भियों में हमारी सामूहिक प्रार्थना हुआ करती है।

दो नये भवन और तैयार हो रहे हैं—एक तो 'विद्या-मन्दिर' और दूसरा "श्रीमहादेव देसाई-पुस्तकालय तथा संग्रहालय"

यह हुई हमारे हरिजन-निवास की बाह्य शोभा । मैं रह-रहकर यह सोचता रहा कि स्थान तो यह सचमुच खासा सुहावना बन गया है, किन्तु इसकी कुछ आंतरिक शोभा भी है या नहीं ? गांधीजी ने अपने पदार्पण द्वारा इस स्थान को कई बार पुनीत किया, हम कारण भावुक भक्तों की दृष्टि में यह एक पुरयस्थान हो सकता है। वर्ष में सात आठ मास प्रवास में रहते हुए भी हमारे परिव्राजक बापा ने भी हरिजन-निवास को अपना 'निज घर' माना, इसलिए भी हम कार्यकर्त्ताओं के मन में इसके प्रति एक प्रकार का आकर्षण हो सकता है। उद्योगशाला की शोभा भी बाह्य ही है। किन्तु हरिजन-निवास में ऐसा और क्या है, जिससे उसकी आन्तरिक शोभा भी प्रकट होती हो ? त्याग, तप या सेवा की थोड़ी-सी भी भावना और साधना हम कार्यकर्त्ताओं के अन्दर हो, तो इस सुन्दर स्थान की आंतरिक आभा अपने आप प्रदीप्त हो उठे। हमारा रहन-सहन निश्चय ही लोक-सेवकों के जैसा नहीं बन पाया। हमारे अन्दर धर्म-शासन के प्रति

आदर की भावना नहीं आई। एक जगह बैठकर घड़ी-आध घड़ी हम कभी आत्म-चिन्तन या आत्म-निरीक्षण करते हैं ? नियमित रूप से हम प्रार्थनातक में तो सम्मिलित होते नहीं। हमारा काफ़ी समय व्यर्थ प्रमाद में चला जाता है। चित्त-वृत्तियों का भुकाव प्रायः लोभ और मोह की ओर रहता है। बैठे हुए दफ्तरी काम के अतिरिक्त शरीर से हम और क्या सेवा-कार्य करते हैं ? हमारा यह सारा जीवन-क्रम हमें शोभा देने-वाला नहीं है। मेरे सामने हम हरिजन-निवास के निवासियों की अन्त-स्थिति का यह चित्र रहा। हमें अपनी इस स्थिति पर कभी ग्लानि भी नहीं हुई। उलटे, हम इस अहंकार को आश्रय दिये बैठे रहे कि हम लोग एक महत्त्वपूर्ण सेवा-कार्य कर रहे हैं। तब केवल ईंट-पत्थरो से प्रकट होनेवाली शोभा किसी जनस्थान को शाश्वत सौन्दर्य कैसे प्रदान कर सकती है ?

गनीमत है कि हमने अपने इस स्थान को 'आश्रम' का नाम नहीं दिया। किन्तु 'हरिजन निवास' नाम भी कोई कम जिम्मेवारी का नहीं है। इस स्थान के निवासियों को हरिजन, अर्थात् भगवान् के जन या जनता-जनार्दन के सेवक बनने का प्रयत्न करना ही चाहिए। तभी यह स्थान अपनी आंतरिक शोभा को, अपनी सच्ची सुन्दरता और सुगंध को प्रस्फुटित कर सकेगा।

: ३८ :

## दिल्ली के ये नरक

दिल्ली की इस हरिजन-वस्ती को देखने के लिए लोग अक्सर एक चूसरी ही कल्पना लेकर आते थे। वे समझ लेते थे कि वहाँ फूस या टीन के छप्पर की चंद मोपडियाँ होंगी, और उनमें हरिजनों के कुछ गरीब कुटुम्ब रहते होंगे। पर यहाँ आकर वे अपनी कल्पना से बिल्कुल ही उल्टा पाते। इच्छा होते हुए भी हम यहाँ कच्चे घर न बना सके। यह जगह दिल्ली के मिडिल लाइन के इलाके में आती है। यहाँ पर लागू होनेवाले नोटीफाइड एरिया के क्रायदे-क्रानून लगभग वैसे ही हैं, जैसे कि नई दिल्ली के। इसलिए बाध्यत हमें यहाँ पक्के मकान बनाने पड़े, और कुछ इमारतें हमने खासी शानदार भी बना डालीं। हमारे ऐसा करने के पक्ष-विपक्ष में काफी ढलीलें दी जासकती हैं। मगर हरिजन वस्ती का जो अर्थ आज लिया जाता है, उस अर्थ से सघ की यह वस्ती कौनों दूर है। हिन्दुस्तान के हर हिस्से में अछूत-वस्तियों की आज जो बहुत बुरी हालत देखने में आती है, भारत की राजधानी दिल्ली भी उससे अछूती नहीं है। यहाँ भी आपको वैसे ही अनेक वीभत्स दृश्य देखने को मिलेंगे।

बहुत कोशिश करने पर दिल्ली की शाही म्यूनिसिपैलिटी ने तीन-चार बस्तियों में कुछ थोड़ा सा सुधार कर दिया है, पर अधिकांश की हालत आज भी वैसी ही बदतर है, जैसी कि पंद्रह साल पहले थी। 'हरिजन-सेवक' के संपादन-कार्य से जो थोड़ा-बहुत अवकाश मिलता था, उसका उपयोग मैं अधिकतर दिल्ली की हरिजन-बस्तियाँ देखने में करता था। मुझे लगा कि मनुष्य को ऊपर से देखकर ही हम उसके सुन्दर रूप की कल्पना कर लिया करते हैं। कौन देखता है कि उसके शरीर के भीतर क्या-क्या भरा पड़ा है। भीतर के भाग को झाँककर देखें तो शायद हम अपनी आँख और नाक बंद करले, ऊपर का उसका सारा रूप सौन्दर्य हमारी आँखों से ओझल होजाये। पर यह नहीं भूलना चाहिए कि उसका बाह्य सौन्दर्य भीतर के कुदरूप यंत्रों पर ही निर्भर करता है। इसी तरह दिल्ली, कलकत्ता, बम्बई-जैसे शहरों के भडकीले भागों को ही हम देखते हैं, वहाँ की नरकतुल्य बस्तियों पर हमारा कभी ध्यान भी नहीं जाता, जिनपर इन शाही शहरों का सारा स्वास्थ्य, अर्थात् सौन्दर्य निर्भर करता है।

दिल्ली की जिन बस्तियों के सस्मरण मैं नीचे दे रहा हूँ, उनका वह रूप आज देखने में नहीं आ रहा, जो पंद्रह साल पहले मैंने देखा था।

सबसे पहले श्रद्धानन्द-वाज़ार की नई बस्ती को लेता हूँ। यह छोटी-सी बस्ती शहर के एक समृद्ध भाग के ठीक बीच में है। १९३३ के साल में दिल्ली में बड़े जोर की बारिश हुई थी। पचासो कच्चे घर चह गये थे। आप्रकृष्ट छोड़े सारी गरीबों पर आई थी, पर मेहतरो

का तो बहुत बुरा हाल था। औरों को फिर भी खड़े होने को तो जगह मिल गई थी, पर मेहतरो को तो किसीने अपनी छत के नीचे खड़ा भी नहीं होने दिया था।

नई बस्ती का बुरा हाल था। छोटी-छोटी कोठरियों में एक-एक, डेढ़-डेढ़ फुट पानी भरा हुआ था। छतों से धार लग रही थी। पानी निकलने को कहीं जगह नहीं, और फर्श बिल्कुल कच्चा। कोठरियों के धागे बरामदा भी नहीं कि जहाँ वे अपना सामान तो उठाकर रख लेते। वहाँ पानी में पड़ा सब भीग रहा था। मैला उठाते, मोरियाँ साफ़ करते और कचरा ढोते-ढोते दिन तो यों मूसलाधार वर्षा में किसी तरह गुज़ार दिया, पर रात कैसे काटे? कहाँ तो बेचारे अपना खाना पकायें, कहाँ खाये-पिये, और कहाँ सोये?

उनकी छोटी-छोटी कोठरियाँ सार्वजनिक पाखाने के पास बनी हुई थीं। मैंने देखा कि वमपुलिस और कोठरियों के बीच के रास्ते पर एक जगह उन्होंने दो टुटली चारपाइयाँ खड़ी कर रखी थीं। ऊपर उनके फटा-कबल और कुछ चीथड़े डाल लिये थे। एक बूढ़ा जमादार और आठ-दस बच्चे सर्दों से काँपते हुए उसीके नीचे सिंकुड़े बैठे थे। खाना उनका उसी 'खाटवर' में पकाया गया था। सामने वमपुलिस की बंदू, और कोठरियों के अन्दर से पानी और मिट्टी की सड़ायेंड। कपड़े-लत्ते सारे भीगे पड़े थे, तिल रखने को भी कहीं जगह नहीं थी।

दूसरे दिन ठक्कर बापा को भी ले जाकर मैंने यह बस्ती दिखाई। उन्होंने म्यूनििसिपालिटी पर पूरा ज़ोर डाला, तब कहीं कमेटीवालों ने पाँच सात बस्तियाँ खुद जाकर देखीं। उनकी दर्दनाक हालत को देखकर

कमेटी का दिल कुछ पसीजा । फलत तात्कालिक सुधार के लिए उसने बड़ी उदारता से शायद दो हजार रुपये की मंजूरी दी और उस रुपये से तीन-चार बस्तियों की मामूली सी मरम्मत करादी गई । हमने कहा— खैर, खाली समुन्दर में एक वूँद पड़ी तो ! बाद को इस बस्ती को नये सिरे से बना दिया गया ।

‘सुईवाला’ बस्ती जबतक नहीं देखी थी, तबतक मैं नई बस्ती को ही दिल्ली शहर की सबसे गन्दी बस्ती समझता था । ‘सुईवाला’ को देखकर तो मैं दग रह गया । इस बस्ती का तब यह चित्र था.—

एक छोटे-से अहाते के अन्दर दस कोठरियाँ, और उनके सामने मोहल्ले की आम टट्टियाँ बनी हुई थीं । कोठरियाँ ये कमेटी की थी । इनमें सब मिलाकर ४५ मानव-प्राणी रहते थे । छतें पक्की थीं, पर बरसात में जगह-जगह से पानी टपकता था । दीवारें बिल्कुल जीर्ण हो चुकी थीं । कोठरियों की बहुत ही बुरी दशा थी । ठीक सामने बमपुलिस, मैले की बाल्टियाँ हमेशा भरी और खुली हुईं । बाल्टियाँ खींचने के छेद कोठरियों के बिल्कुल सामने, मुश्किल से १५ फुट के फासले पर । पेशाब और पाखाने का गदा पानी दूसरी तरफ की कोठरियों के आगे से बहता था । उसी छोटे-से अहाते में, कोठरियों के बिल्कुल पास, ‘डलाव’ था, जहाँ कचरे की तीन-चार गाड़ियाँ रखी रहती थी । कचरा जलाते भी उसी जगह पर थे । धुएँ से बस्तीवालों का दम हरघडी घुटता रहता था ।

मैं जब इस बस्ती को देखने गया, तब कुछ स्त्रियाँ बमपुलिस के सामने बैठी रोटी खा रही थीं । ठिठककर मैं वहीं खड़ा हो गया, पूछ-

ताड़ करने की हिम्मत न हुई । मुझे देखकर एक बुढ़िया हँस पटी, और थाली को आगे से सरकाती हुई बोली—

“नया खडे-खडे देखते हो बाबूजी ? मेहतरों की ही जाति ऐसी सूर-वीर है, जो बरगो मे इम नरक में रह रही है । हमारी नाक के आगे मैला बदबू मार रहा है, और हम लोग चार कदम के फासले पर रोटी खा रहे हैं । है कोई ऐसी सूर-वीर जाति ?”

बस्ती देखने को आया है, तो बगैर एक-दो प्रश्न पूछे वापस जाना ठीक नहीं लगा । मैंने उससे पूछा, “तुम्हारे बच्चे माई, कहीं किसी मदरमे में पढ़ने जाते हैं ?” एक बहन ने बड़े तपाक से जवाब दिया—“जो आते यही पूछते आते हैं । कोई बच्चों के पढ़ने की बात पूछता है, तो कोई कर्जे की बात । आते हैं और पूछ-ताड़कर चले जाते हैं । करते कराते कोई कुछ नहीं । अजी, कुछ कर सकी तो सबसे पहले हमें इम नरक कु ड से निकालो न, पीछे पढ़ने लिखने की बात करना ।”

बुढ़िया का कहना बिल्कुल सच था । हमारी राज-रोज की यह कोरी पूछ-ताड़ उनके किम काम की, अगर हम उनके लिए तुरन्त कुछ करा नहीं सकते ? अन्धे को तो आँसे चाहिए । मुझे लगा कि मैंने ऐसा व्यर्थ का प्रश्न पूछकर सचमुच भूल की ।

इन्ही दिनों ठरकर बापा के साथ अजमेरी दरवाजे की बस्ती देखने का सयोग हुआ । पुरानी दिल्ली से नई दिल्ली में प्रवेश करने का प्रमुख राजद्वार यही दरवाजा है । इस बस्ती की जो हालत तब थी, वही लगभग आज भी है । इमे दो नार गाधीजी भी देख आये हे— एक बार तो १९३५ मे और दूसरी बार, ग्यारह वर्ष बाद, १९४६ में ।



बरसों से सुनते आ रहे कि यह नरक जैसी बस्ती यहाँ से उठा दी जायेगी, पर हुआ कुछ भी नहीं। —

इस बस्ती का चित्र आज भी मेरी आँखों में वैसे-का-वैसा भूल रहा है। वह यह है। अजमेरी दरवाजे की बाईं ओर, शहर-पनाह के नीचे और गन्दे नाले के ऊपर, मेहतरों की यह बस्ती बसी है। बस्ती की एक ओर बमपुल्लिम और वहीं डलाव भी, जहाँ पाँच-छह गाड़ियाँ मैले से भरी हमेशा खड़ी रहती हैं। कचरा यहाँ पड़ा सड़ता रहता है। गदा नाला कोई छह फुट गहरा है। गन्दे नाले का साफ़ किया हुआ कीचड़ उसी जगह पड़ा रहता है, जबतक कि वह उप से सूख नहीं जाता, या बरसात का पानी बहा नहीं ले जाता। किनारे पर कोई ऊँची आड़ न होने से बच्च कभी कभी नाले में गिर जाते हैं, एक तो उसमें गिरकर मर भी गया था। दुर्गन्ध के सारे खड़ा होना भी वहाँ सुरिकल है।

अगरा घट्टतक इन बस्ती में तब २० परिवार रहते थे। बाढ़ को तो काफी जन मरया बड़ गड़, और गन्दे नाले की दूसरी तरफ़ भी कई कच्ची कपडियाँ डाल ली गईं। ये मेहतर सभी दिल्ली म्यूनिसिपालिटी के मुलाज़िम हैं। पर कबत २ परिवारों को कमेटी ने रहने को कोठरियाँ दी हैं। ये १० फुट चाड़ी और १२ फुट लंबी हैं। आगे ६ फुट का बरामदा। शहरपनाह की पुरानी दावाग के सहारे बरसात का पानी कोठरियों में भर जाता। बाकी कपडियाँ इन लोगों ने खुद खड़ी करली। छूते दान के टुकड़ों, टाट के चीथड़ा और सिरकियों में छाली है। इन लोगों को उन दिनों पीने के पानी का बड़ा कलाला था। बाढ़ का एक नलका लगा दिया गया। पानी तब सड़के के एक बरतगाह से लाया करते

थे। जब वह खुला होता, तभी पानी वहाँ मिल सकता था, वरना नहीं। जानवरों के खेल से या पाम के गन्दे तालाब से भी, जो अब पाट दिया गया है, ये लोग पानी लाते थे। रोशनी का कुछ भी इन्तज़ाम नहीं था। एक मैली-सी लालटेन बसपुलिस के अन्दर टिमटिमाया करती थी, उसीका कुछ प्रकाश रास्ते पर पड़ जाता था।

मेहतारों के गुरुजी ( गुरुजी ) साधु गोपालदास यहाँ पर एक फ़ोपडा डालकर रहा करते थे। उनका प्रभाव से बस्ती के कई लोगों ने शराब पीना बिल्कुल छोड़ दिया था। रात्रि-पाठशाला भी कई महीनेतक कालेज के कुछ विद्यार्थियों ने यहाँ चलाई थी, पर जगह का ठीक इन्तज़ाम न होने के कारण उनका उत्साह मट पड़ गया, और वह पाठशाला बन्द होगई।

नीचे बस्ती हरफूलमिह का वर्णन देकर इस नरक-प्रकरण को समाप्त करता हूँ।

लार्ड डर्विन ने इस बस्ती को देखकर 'डेयट्रेप' ( माँत का फ़टा ) कहा था। गांधीजी भी इसे देखकर बहुत व्यथित हुए थे। यह बस्ती अब वहाँ से उठा दी गई है। आज तो उस जगह आलीशान इमारतें देखने में आती हैं। वहाँ के पहले के निवासियों को अब अन्यत्र अच्छी जगह पर बसा दिया गया है।

उन दिनों, याने १९३० में, बस्ती हरफूलमिह की बहुत बुरी हालत थी। लगभग पाँच हजार की आबादी थी। ज़मीन का मालिक तो एक जाट था, पर मकान बस्तीवालों के अपन थे। उन्हें ज़मीन का किराया हर साल भरना पड़ता था। म्यूनिसिपैलिटी हाउस टैक्स वसूल

करती थी, और ज़मींदार साहब अपनी ज़मीन का भाड़ा । पर यह मोहल्ला दिल्ली का घोर नरक था । छोटी-छोटी ऊँची-नीची यहाँ वीसियों गद्दी गलियाँ थी । नालियों का कही नाम भी नहीं था, कचरा और मल-मूत्र घरों के सामने पड़ा सड़ा करता था । एक-एक फुट गहरा कोलतार के जैसा काला-काला मल मूत्र-मिश्रित गाढ़ा पानी ऐसी बदबू मारता था कि जी मिचलाने लगता था । रात को उन गद्दी गलियों से गुजरना मुश्किल हो जाता था । कमेटी की तरफ से बस्ती में रोशनी का कुछ भी इन्तज़ाम नहीं था ।

एक दिन हम लोगो ने 'मातृ-मन्दिर' की बहनो के साथ जाकर इस बस्ती के एक हिस्से की सफ़ाई की । स्व० सत्यवतीदेवी तथा दूसरी बहनो ने एक गली का मल मूत्र और गढ़ा पानी तसलों में भर-भरकर फेंका । इससे म्यूनििसिपालिटी कुछ-कुछ कुलमुल्ताई । फलत दूसरे दिन कमेटी ने अपने कुछ मेहतरो को बस्ती की सफ़ाई करने के लिए वहाँ भेजा । जैसा कि मैंने ऊपर लिखा है, अब वह बस्ती स्थानान्तरित करदी गई है । भारत की राजधानी दिल्ली के साथे पर लगी हुई कलक की कम-से-कम एक रेख तो पुँछ गई ।

## कलकत्ते के वीभत्स दृश्य

मैं यह लिख चुका हूँ कि 'हरिजन-सेवक' घाटे पर चलता था, और ग्राहक-सरया बढ़ाने की मुझे हमेशा चिन्ता रहती थी। ग्राहक बनाने के लिए एक-एक मास का अवकाश निकालकर मैं दो बार बाहर गया था। इस सिलसिले में मध्यप्रान्त और मध्यभारत के कुछ शहरों तथा कलकत्ते की हरिजन-वस्तियाँ देखने का अच्छा अवसर मिला था। एक पन्थ दो काज हो जाते थे। सबसे खराब वस्तियाँ बड़े-बड़े शहरों में ही मेरे देखने में आई थीं। छोटे शहरों व कस्बों की नई वस्तियाँ फिर भी अपेक्षाकृत अच्छी और साफ़-सुथरी थीं। कलकत्ते की वस्तियों की तो कोई तुलना ही नहीं। हरिजन-उत्थान-समिति के परिश्रमी कार्यकर्त्ता नृसिंहदासजी के साथ मैंने कलकत्ते की कोई १५ वस्तियाँ सन् १९३४ में देखी थीं। वहाँ की हालत को देखकर एक बार पत्थर भी पसीज उठता, पर कलकत्ता-कारपोरेशन पर कुछ भी असर न पड़ा। सचमुच कलकत्ते के नागरिकों के लिए, वहाँ के शाही कारपोरेशन के लिए और बंगाल-सरकार के लिए भी यह बड़ी शर्म की बात है। हमारा केन्द्रीय तथा प्रान्तीय हरिजन-सेवक-संघ भी कुछ न करा सका।

शुरू-शुरू से संघ के कुछ प्रतिष्ठित सदस्य 'सेवा-भाव' से एक-दो बार वस्तियों का सिर्फ चक्कर लगा आये थे। बाद को शायद ही वे वहाँ कभी गये हो। ये लोग अपनी-अपनी मोटरों पर वस्तियों का निरीक्षण करने गये थे। एक डोम ने हमें बतलाया कि उन बड़े-बड़े बाबू लोगो ने तो ठीक तरह से बात भी नहीं की थी, जबतक खड़े रहे, नाक पर से रुमाल नहीं हटाया।

हाजरा डिपो, बीबी बागान और मेहदी बागान इन वस्तियों का ही वर्णन मैं यहाँ दूँगा।

हाजरा डिपो की बस्ती कारपोरेशन की अपनी बस्ती है। इसमें मेहतर, डोम और हाडी रहते हैं। कारपोरेशन ने अपने आदमियों के लिए कृपाकर हाजरा डिपो में छोटी-छोटी कच्ची कोठरियाँ बनवा दी थीं। मुश्किल से एक कोठरी में दो आदमियों के लिए जगह थी, पर मैंने एक-एक कोठरी में पाँच-पाँच, छह-छह आदमियों को रहते हुए देखा। चार आने की आदमी ज़मीन-भाड़ा वसूल किया जाता था। बस्ती से बिल्कुल सटा हुआ डल्लाव था, जहाँ सारे दिन मैले की गाड़ियों का जमदट लगा रहता था, और उसी जगह बमपुलिस भी थी। नालियों में भी मैंने गढ़ा सड़ा पानी ठिला हुआ देखा। कुछ स्तोपडियाँ ऐसी भी देखीं, जिनपर छप्पर भी नहीं था। छप्पर की जगह टाट के चीथड़े और कनस्तरों के टुकड़े डाल रखे थे।

बीबी बागान की बस्ती को तो साक्षात् 'नरक-धाम' कहना चाहिए। चारहो मास वहाँ गढ़ा पानी भरा रहता। और घर क्या, कनस्तर की टीन के छप्पर और टाट के चीथड़ों से मढ़ी हुई बाँस की दीवारें।

बड़ा वीभत्स दृश्य था वह मलेरिया का खाम अड्डा ।

पर जब मेहदी बागान की बस्ती जाकर देखी, तो मेरे आश्चर्य और व्यथा का पार न रहा । यह मोहल्ला तो रंगरव था । दो-दो खतारों में तीन तरफ यह बस्ती बसो हुई थी । दोनों खतारों के बीच केवल ४ फुट का फासला था । एक कोठरी को मैंने नापा तो वह ८ फुट लम्बी और ७ फुट चौड़ी निकली । और किराया ५) माहवार । खाना लोग उसी सँकड़ी गली गल्ली में पकाते थे, पर बरमात के दिनों में तो उन्हें उस काल-कोठरी में ही गुज़र करनी पटती थी । बस्ती के नजदीक मैदान भी नहीं था कि जहाँ बेचारे बैसाख-जेठ की दमघोट ऊमम में खटिया डालकर तो सो जाते ।

मेरे मित्र नृसिंहदासजी उसी दिन दो-तीन बस्तियाँ और दिखाना चाहते थे, पर देखने को तवायत नहीं हुई । हम दोनों वहीं से वापस लौट आये । उन सब दृश्यों को देखकर मन में भारी वेदना हुई । सोचने लगा—यह सब क्या है ? धन-कुवेरों की इस अलकापुरी में ये घोर नारकीय जन-स्थान ! एक ओर तो बड़ा बाजार और धर्मतल्ला, और दूसरी ओर ये वीभत्स बस्तियाँ ! जिस कारपोरेशन की करोड़ों की आय हो, क्या वह दस-बीस लाख रुपया भी इन नरक-जैसी बस्तियों पर खर्च नहीं कर सकता ? पर जाने दो कारपोरेशन को, उसे तो अपने रोज़मर्रा के आपसी लड़ाई-झगड़ों से ही फुर्सत नहीं—सँकड़ों लखपती और बीसियों करोड़पति कहाँ चले गये, जो अविवेकपूर्ण दान-पुण्य पर हर साल लाखों रुपया पानों की तरह बहा देते हैं ? फिर यह कोई दान की भी बात नहीं । जितना रुपया नई बस्तियों के बसान पर

लगायेंगे, वह धीरे-धीरे सब-का-सब वसूल हो जायेगा। ऐसे-ऐसे नरक-स्थानों के रहते नई-नई धर्मगालार्ण, नये-नये मन्दिर और नये-नये वाग बगीचे बनवाना क्या महामूर्खता और मानवता के प्रति घोर निर्दयता और क्रुधन्ता नहीं है ?

उस दिन न जाने एग्रे कितने विचार मन में आये। सारे दिन बेचैनी-सी रही। रात को देरतक आँख नहीं लगी। वे वीभत्स दृश्य रह-रहकर आँखों के सामने ग्रा जाने थे। दिस्तर पर से उठ बैठा, और अस्पृश्यता-निवारण-कार्य व कुछ कागज पत्र उलटने लगा। पानी के कष्ट की कितनी ही रिपोर्टें पढ़ डाली, जिससे तबीयत और भी बिगड़ी। पानी के देग खुद बगाल की भी क्या दशा है, यह जानकर तो और भी अधिक मनान्यग हुई।

प्राची-प्रतिष्ठान के कर्मठ सचालक श्री सतीश बाबू ने दूसरे दिन सुभ प्रताप—' कहने को तो हमारा यह प्रान्त नदियों और तालाबों का प्रदेश है, पर गमियों में तो यहाँ भी धूल उड़ती है। पानी का अकाल रुहा कहीं परना माघ के महीने से ही शुरू हो जाता है। और पीने का अच्छा पानी व चोसामे में भी ठीक तरह से नहीं मिलता। बाढ़ें आती हैं, और खेतों व सबकों को डुबो देती हैं। पानी पूरे जोश के साथ आया, और खेलता-कूदता चला गया। जल की यह प्रचुरता—वह भी शरीबों के हक में दु सदायी—थोड़े दिनों ही रहती है। धीरे-धीरे बाढ़ों का पानी सूखने लगता है। दो-तीन महीनेतक गंदे पानी के पोखरे भरे रहते हैं। पर फरवरी से लेकर अप्रैलतक तो बड़ी ही बुरी हालत रहती है। हमारे देहातों में पानी का काफ़ी कष्ट रहता है।

“घरों के नीचे छोटे बड़े हर आकार के आप जो खड्ड देखते हैं, उनसे किमी तरह काम चलता रहता है। ये खड्ड भी क्या हैं—मेढकों के घर, सडे-गले पत्तों और कचरे के आश्रय-स्थान ! हरा ठरा मडा पानी, दुर्गन्ध और गदगी, मनुष्य भी वहाँ नहाते-धोते हैं, और वहीं जानवर भी। कीड़े पड जाते हैं, बन्दू आती है, फिर भी लोग वहाँ का गेदला पानी ला-लाकर पीते हैं ! गर्मियों में ये ‘ढोवा’ भी सूख जाते हैं। तब घटे आदमियों के तालावों से पानी लेने लोग मीलों जाते हैं। पर वहाँ भी पानी गंदा ही मिलता है। जानवरों की तो और भी दुर्गति होती है। पानी न मिलने से कितने ही पशु बिना मोत के मर जाते हैं। पेचिश और हंजे का भी बगाल में इन दिनों खूब प्रकोप रहता है।”

“सुना है कि आपने कुछ गाँवों में पानी के सबध में जाँच कराई है। जल-कण्ट आप वहाँ किम तरह दूर करेंगे ?” मैंने पूछा।

“पानी की ‘सर्वे’ करने के लिए हम लोग गाँवों में जाते हैं, तो लोग यह आशा बाँध लेते हैं कि उनका जल कण्ट बम, अब दूर होने ही वाला है। उनकी यह आशा कैसे पूरी हो ? बगाल के ज़िला-बोर्ड लगभग सात लाख रुपया साताना पानी पर खर्च करते हैं, पर हालत जैसी थी, आज भी प्राय वैसे ही है। यह सारा रुपया मध्यम वर्ग के हलकों और मोहल्लों पर खर्च होता है। बोर्डों में गरीबों की सुध लेनेवाले कहाँ हैं ? उनका जल-कण्ट जैसा था वैसा ही बना हुआ है। प्रश्न यह एक-दो गाँवों का नहीं, हजारों गाँवों का है।”

दोपहर को खादी-प्रतिष्ठान से वापस आया। नृसिंहदासजी का आग्रह था कि कलकत्ते की कम-से-कम दो वस्तियाँ और देखलूँ। पर मेरी



हिम्मत न पडी। हाजरा डिपो के एक डोम के ये शब्द अबतक मेरे कानो में गूँज रहे थे—“आप लोग करते-धरते तो कुछ है नहीं, रोज़-रोज़ हमें देखने आ जाते हैं। क्या हमारी बस्ती कोई अजायबघर है ? आखिर आप लोग यहाँ क्या देखने आते हैं ?”

कलकत्ते में मुझे अब कुछ नहीं देखना था। केवल स्व० पूर्णचन्द्र नाहर का संग्रहालय देखना था, जो दूर-दूरतक प्रसिद्ध था। उन्हे मैं वचन दे चुका था। पुरातत्त्व के शोधको के काम की इस संग्रहालय में काफी सामग्री थी। प्राचीन-से-प्राचीन प्रस्तर और धातु की मूर्तियों, सिक्को, चित्रों और हस्तलिखित तथा अप्राप्य मुद्रित पुस्तकों का यह बड़ा सुन्दर संग्रहागार था। तीन घण्टेतक नाहरजीने मुझे अपने संग्रहालय की एक-एक चीज़ बड़े प्रेम से दिखाई। सूक्ष्मता से यदि कुछ देखता, तब तो शायद वहाँ कई दिन लग जाते। मैंने तो सब त्रिहगमदृष्टि से ही देखा।

एक चीज़ इस संग्रहालय में मैंने बड़े काम की देखी। वह ‘इण्डियन माइक्राकाज्म’ था। सन् १८२२ में मद्रास के जे० गेंज एण्ड सन् ने इसे प्रकाशित किया था। इसमें कुछ तो बड़े ही सुन्दर चित्र थे। चित्रों में रंग हाथ से भरे गये थे। कई सुन्दर चित्र देखने के बाद मेरी दृष्टि पनिहारिनो के एक चित्र पर पडी। यह २० नम्बर का प्लेट था। चित्र बड़ा मनोमोहक था। उसमें एकग्राम का दृश्य दिखाया गया था—सम्पन्न सवर्ण स्त्रियों के हाथों में पीतल और ताँबे के घड़े थे, और गरीब दरिद्र स्त्रियों के हाथों में मिट्टी के। कोई तो पानी खींच रही थी, और कोई भरकर ले जा रही थी। एक ही पनघट पर सवर्ण और श्वर्ण पनि-

हारिने पानी भर रही थीं ।

आज मे ११७ वर्ष पूर्व जल में स्पर्श-दोष नहीं लगता था । सब जलाशय तब सब के लिए एकसमान खुले हुए थे । उमी मद्रास में, तालाबों और कुओं पर श्रद्धों की छाया पडना भी पाप समझा जाने लगा । नाहरजी ने चित्र दिखाते हुए कहा—“सौ बरस पहले महात्मा गांधी मद्रास के गाँवों में तो कहने गये नहीं थे कि ब्राह्मणों और शूद्रों को एक ही कुँ पर पानी भरना चाहिए ।”

इस भव्य चित्र को देखकर मेरा अ-तर्दी कुछ-कुछ शान्त हुआ । पर आज यह हालत है कि गमियों में श्रद्धों को कुओं पर घटो ऋठी रूप में खडा रहना पडता है । कोई ब्यावान् आ गया, और उसने उनके घडों में दूर से पानी डाल दिया तो ठीक, नहीं तो बेचारे घटों रूप में खड़े झुलसा करें ।

यह दृश्य उस धर्मप्राण देश का है, जहाँ चींटियों को आटा और शक्कर चुनाते हैं, मछलियों को आटे की गोलियों खिलाते हैं, पर मनुष्यों को प्यासा मारते हैं । गमियों में प्याऊ रखाते हैं, तो वहाँ भी श्रद्धों के साथ भेद-भाव बरता जाता है, टीन की गन्दी टोंटी से उन्हें पानी पिलाया जाता है ।

मगर जो पाप के घडों को भरने में ही दिन-रात लगे हुए हैं, उनके मन पर हमारी इस टीका का कोई असर होनेवाला नहीं । वे-मानते ही नहीं कि उनके हाथ में कोई निर्दयता का काम हो रहा है । इन्दौर से एक श्री-सम्पन्न सनातनी सज्जन ने मुझे एक पत्र में लिखा था—  
“कौन मर्र हम सनातनियों को ‘कठोर हृदय’ कहता है ? हमारे ऊपर”

तुम सुधारकों को अरे से प्रायः यह आरोप किया जाता है कि हम लोग अछूतों को प्यासो मारते हैं। यह सोलहों आने असत्य है। मैं स्वयं त्रिकाल संध्या करता हूँ। संध्या करते समय तुम्हारे उन अछूतों को ही नहीं, जीवमात्र की जलाजलि देता हूँ।”

कैसा अद्भुत तर्क है ! इसे मस्तिष्क-विकार ही कहना चाहिए न !

: ४० :

## नरक के साथ स्वर्ग-दर्शन भी !

ये वस्तियाँ, जो इतनी गन्दी और कुरूप जहाँ-तहाँ देखने में आती हैं, इसमें दोष किसका है ? बहुधा गरीब श्रद्धों को ही दोषी ठहराया जाता है। कहा जाता है कि उनके गन्देरहन-सहन का ही यह कुपरिणाम है। ऐसा कहना तो जलाकर नमक छिड़कना हुआ। अस्वच्छता उनकी या किमीकी भी जन्म-जात नहीं हुआ करती। कोई तो अपने प्रमाद या उपेक्षा के कारण अस्वच्छ बन जाता है, और कोई अमुक परिस्थितियों से। इन गरीब जातियों को निर्दयतापूर्वक ऐसी परिस्थितियों में फेंक दिया गया है कि जिनमें रहकर मनुष्य इससे बेहतर रहन-सहन रख नहीं सकता। सारा दोष तो समाज के उस तल का है, जो अपने आपको आज बड़े दर्प और निर्लज्जता से ऊँचा मान रहा है।

दिल्ली और कलकत्ते की जिन नरकोपम वस्तियों का मैंने पिछले प्रकरणों में वर्णन किया है, उनकी अस्वच्छता और वीभत्सना की जिम्मेदारी वहाँ के मध्य कहलानेवाले नागरिकों पर आती है। दलित-जनों को उन छापधारी सभ्यों की अपेक्षा यदि आधी भी सुविधाएँ मिलें, तो वे उनमें भी अधिक स्वच्छता और भद्रता से रह सकते हैं। अपने उन

प्रवासो मे मैंने ऐसी भी कई बस्तियाँ देखीं, जहाँ पर्याप्त सुविधाएँ न होते हुए भी लोगों के घर कहीं अधिक स्वच्छ और सुन्दर मिले। साथ ही, उनसे कहीं गन्दे घर कितने ही सवणों के देखने में आये। नीचे मैं ऐसी ही कुछ सारु-सुथरी बस्तियों का वर्णन करूँगा।

खडवा से कोई १२ मील दूर पंधाना नाम का एक कस्बा है। आवादी इसकी तब चारैक हज़ार की थी। वहाँ की मेहतरों की बस्ती देखकर मुझे बड़ा आनन्द हुआ था। घर सारे ही सारु-सुथरे थे। गली भी स्वच्छ थी। ये लोग मारवाड़ के रहनेवाले थे। ग्राम-कमेटी से इन्हे ६) मासिक वेतन मिलता था। उनमें एक भी ऐसा नहीं था, जिसे सुर्दारमास खाने या दारु पीने का व्यसन हो। कोई बीड़ी तक नहीं पीता था। सभी सत्सगी थे। तानदूरे पर उनके भक्ति-भावपूर्ण भजन सुनकर इतना आनन्द आया कि कह नहीं सकता।

रायपुर जिजे का गनियारी गाँव भी मुझे सदा याद रहेगा। रायपुर से यह २२ मील दूर है। मघ के मन्त्री श्रीखूबचन्द बबेल मुझे वहाँ की हरिजन-पाठशाला दिखाने ले गये थे। अधिकांश लडके सतनामियों के थे। सतनामी अब सन्तमार्गी हैं। ये लोग न शराब पीते हैं, न मास खाते हैं। खूब स्वच्छता से रहते हैं। गाँव की एक-एक गली, एक एक आँगन स्वच्छ मिला। कूड़े-कचरे का कहीं नाम नहीं था। पीली मिट्टी से पुती कच्ची दीवारें और हरे-हरे गोबर से लिपे आँगन व चौतरे देख कर चित्त हरा होगया। एक सतनामी भाई का घर इतना सारु-सुथरा था कि वहाँ से हटने को जो नहीं करता था।

फाँसो जिजे के ताजपेइड गाँव को मेहतर-बस्ती को स्वच्छता की

दृष्टि से, मैं आदर्श वस्ती कहूँगा। बुन्देलखण्ड का कुछ भाग इतना दरिद्र है कि उसकी तुलना कुछ ग्रामों में उड़ीसा में ही हो सकती है। पर यह प्रदेश इतना अधिक पिछड़ा हुआ है कि उसकी भयंकर दरिद्रता का बाहर किसीको पता भी नहीं। किन्तु इस अभाव में भी यहाँ की शरीर प्रजा ने अपना धर्म नहीं छोड़ा। मेहतरों की स्वच्छ कोपड़ियों को देखकर मैं पुलकित होगया। आदर्श स्वच्छता थी। दिवाली की सफाई भी छोटे-छोटे घरों के आगे फीकी लगती थी। कुछ मिट्टी और गोबर से पुने-लिपे घर-आँगन में कूड़े-कचरे का कहीं नाम नहीं, छप्परो में मकड़जालानक नहीं। सब चौका लगाकर रसोई बनाते और नहा-धोकर रोटी खाते हैं।

इतनी स्वच्छता, पर पीने के पानी का उन्हें भी कष्ट था। पानी तालाब से लाकर पीते थे। एक कुआँ यत्न करने पर खुल तो गया था, पर जब मेहतरोंने उसपर पानी भरना शुरू किया, तो चमारों ने उस कुएँ से पानी भरना बन्द कर दिया, और मेहतरों को रोज़ टराने-धमकाने भी लगे। वस्ती चमारों की भी साफ़ थी, पर उतनी साफ़ नहीं, जितनी मेहतरों की।

हरदा, जिला होशंगाबाद, की भी वस्तियाँ स्वच्छ और सुन्दर मिलीं। घर, आँगन और गलियाँ खूब साफ़ और रहन सहन भी अच्छी, स्वच्छ और व्यवस्थित। अपने हरिजन-प्रयास में यहाँ का सुव्यवस्था को देखकर गांधोजी ने भी कहा था—“यहाँ की वस्तियों की व्यवस्था देखकर मुझे बड़ा सन्तोष हुआ है।”

## सांवा दादा

किन्तु परम स्वच्छता व पवित्रता, जो एक हरिजन-सेवी साधु पुरुष के घर में—उसके मिट्टी के घर में, और उसके अन्तर के घर में भी—देखी, वैसी अन्यत्र कहीं भी देखने में नहीं आई । बिलासपुर का एक मधुर संस्मरण नीचे दे रहा हूँ ।

बिलासपुर में थोड़ी ही दूर अरपा नदी के उस पार सरकडा गाँव में एक जन-सेवी साधु के दर्शन से मैंने अपने को दोनों ही बार कृतार्थ किया था । उनका नाम सावा था । पहले वह कोआपरेटिव बैंक के ऑडीटर थे । उन दिनों सगकर से उन्हें पेशन मिलती थी । पूर्वज मूल-निवासी आन्ध्र के थे । पर सैकड़ों बरसों से छत्तीसगढ़ में रहते हुए ये लोग अपनी मातृभाषा तेलुगु बिल्कुल भूल गये हैं ।

अरपा नदी का सारा घाट, अठारह-बीस वर्ष पहले, बड़ा गढ़ा रहता था । लोग चाहे जहाँ टट्टी फिर जाते थे । शिवालय के सामने तक की यही दशा थी । लोगो को कितना ही समझाया, पर कोई माना नहीं । सावा ने एक नवयुवक को साथ लेकर, १९३४ में खुद सफाई करने का काम आरंभ कर दिया । सैकड़ों आदमियों का पाखाना उठाना, कूड़ा-कचरा फेंकना, और घाट का झाड़ना-बुहारना उनका नित्यकर्म हो गया । सरकंडा में कोई बमपुलिस तो था नहीं, इसलिए टट्टी लोग मैदान में ही जाते थे । सावा ने वहाँ छोटे-छोटे गड्ढे खोदना शुरू किया । जो लोग सबरे-सॉफ़ पाखाना फिरने जाते उनसे विनयपूर्वक कहते कि “गड्ढे में ही कृपाकर आप टट्टी फिरें और बाद को उस गड्ढे को मिट्टी से ढक दें ।” उनके साथ जब मैं नदी का घाट देखने गया, तब

मुझे ऐसे पचासों गड्ढे उन्होंने दिखाये । फिर भी कुछ लोग गड्ढों को छोड़कर इधर-उधर ही टट्टी कर दिया करते थे । किन्तु सावा दादा थकने या हताश होनेवाले जीव नहीं थे । उनका काम तो वैसा का वैसा ही जारी रहा । मैंने उनके इस मेवा कार्य की सराहना की, तो बड़े सरता भाव से कहने लगे—“इसमें ऐसी स्तुति की क्या बात है—मैं ठर्रा-बुड्ढा आदमी, बैठे-बैठे रोटी पचेगी नहीं, इसलिए सॉक सबेरे साधारण-सा मेहनत का काम कर लेता हूँ, इससे थोड़ा व्यायाम भी हो जाता है ।”

उनके साथ जाकर सरकड़ा की बस्ती और पाठशाला देखी । बस्ती की गलियाँ खूब मालूम थीं, घर और आँगन सब स्वच्छ थे । यहाँ भी सावा रोज़ झाड़ू देते थे । नित्य एक मित्र के घर पर ‘रामधुन’ नराया करते, जिसमें मोहल्ले के बहुत से लोग शामिल हो जाते थे ।

दूसरी बार जब मैं विलासपुर गया, उनकी शुद्ध ग्राम्य मनोवृत्ति ने मुझे और भी मोहित कर लिया । स्वच्छ ओसारे में एक और धान दलने की लकड़ी की चक्की, एक और घानी, आँगन में गाय, और घर के पिछवाड़े नीबू-सन्तरों के कुछ झाड़ू और साग-सब्जी की हरी हरी क्यारियाँ देखकर बड़ा आनन्द आया । सावा दादा ने हमें आम-उद्योग की एक एक चीज़ बड़े प्रेम से दिखाई । सोयाबीन की चाय और मूँग-फली के रस के लड्डुओं से हमारा आतिथ्य भी उन्होंने किया । उन दिनों वह सोयाबीन का दलिया, टमाटर और दही या इमली का पना लेते थे । स्वास्थ्य उनका मैंने खासा अच्छा पाया ।

सबेरे तीन बजे उठकर गीता के अठारहों अध्यायों का पाठ करते,



दो मील की दौड़ लगाते और दो मील घूमते थे। उसके बाद गाँव की सफ़ाई करते, नित्य आधा सेर अनाज पीसते और अपने पाखाने का विधिपूर्वक खाद बनाते थे।

साबा दादा को मैंने दीन-दुखियों का सच्चा सेवक पाया। गांधीजी के 'मंगल प्रभात' का पाठ करते हुए प्रेम विह्वल हो जाते थे। पाठ करते हुए एक-एक व्रत को अपने जीवन में उतारने का निरन्तर प्रयत्न किया। मुझे वहाँ मालूम हुआ कि अपनी स्वल्प आय का दसवाँ भाग वह हरिजनों के प्रीत्यर्थ प्रति मास देते हैं, जिसमें चार आने तो आटे की पिसाई के और डेढ़ रुपया वर्तन माँजने के भी शामिल थे। पहले एक मजूरिन वर्तन साफ करती थी। अब साबा की पत्नी स्वयं माँजती थी, और वह डेढ़ रुपया वे धर्म-कोष में जमा कर देते थे। 'पानो-फंड' में भी उन्होंने अपनी बचत में से २५) दिये थे। एक बार एक दलित भाई को साबा ने गोदान भी बड़े श्रद्धा-भाव से दिया था। श्रीसाबा-जैसे मूकसेवकों की ही सेवा तथा साधना से हमारी इस धर्म-प्रवृत्ति को थोड़ा-बहुत बल मिला है, इसमें सन्देह नहीं। ऐसे निस्पृह निश्छल लोक-सेवक बिरले ही कहीं देखने में आते हैं—

“लालों को नहीं बोरियाँ,

साधु न चले जमात।”

: ४१ :

## गढ़वाल में चार दिन

१९३६ के मई में पूज्य बापा के साथ गढ़वाल जाने का अवसर मिला था। गढ़वाल की यह मेरी पहली ही यात्रा थी। चार-पाँच दिन के कार्यक्रम में गढ़वाल के निचले हिस्से के ही कोई पाँच सात स्थान हम देख सके। नीचे-ऊपर पूरा गढ़वाल देखने में तो हमारे कर्क मप्ताह लग जाते। पहाड़ी प्रदेश, चढाव-उतार के अटपटे मार्ग, सवारी इत्यादि का कोई ठीक साधन नहीं—ऐसी हालत में और इतने थोड़े समय में इससे अधिक स्थानों में जाना संभव न था। दोगड्डा, ढोटियाल, डाढा मढी और डूँडेस देखकर ही हमें सतोष करना पडा।

गढ़वाल में 'विट' और 'डूम' इन दो वर्गों के लोग रहते हैं। 'विट' या द्विजवर्ग में ब्राह्मण और राजपूत, और 'डूम' या शिल्पकार वर्ग में यहाँ सारी ही दलित जातियाँ ली जाती हैं। 'शिल्पकार' यह इनका आधुनिक नाम है। सरकारी काराज-पत्रों में भी अब यह नाम चढा लिया गया है। जिन शिल्पकारों का आर्यसमाज के अन्दर स्तकार होचुका है वे अपने को अब 'आर्य' कहते हैं। पर पौने आठ लाख की जन-सख्या में आर्य डेढ़-दो हज़ार से ऊपर नहीं हैं।

शिल्पकारों के यज्ञोपवीत धारण करने पर यहाँ के सर्वर्ण हिन्दू बहुत चिढ़ते हैं। पर सबसे विकट प्रश्न तो गढ़वाल में 'डाला पालकी' का है, जो बारबार प्रयत्न करने पर भी अबतक पूरी तरह हल नहीं हो सका है।

विट शिल्पकार के हाथ का पानी नहीं पीता, जहाँ पानी रखा होता है, वहाँ उसे आने नहीं देता, एक घाट पर उसे पानी नहीं भरने देता, और न शिल्पकार के वर-ब्रू को डोला-पालकी पर चढ़ने देता है। एक और विचित्र बात है, वह यह कि छूत यहाँ गीते कपड़े की मानते हैं, सूखे की नहीं।

भयकर गरीबी है। गढ़वाल में गरीब दूसरी जातियाँ भी हैं, पर शिल्पकारों की दशा सबसे बुरी है। पहाड़ में न कोई धधा है, न रोज़-गार। खेती में भी कोई तत नहीं। मामूली मेहनत-मजूरी करके किसी तरह पेट भरते हैं। यह बात नहीं कि वे उद्योगी नहीं हैं, पर असल में वहाँ कोई उद्योग ही नहीं। पेट का सवाल सचमुच वहाँ बड़ा भयकर है। 'भूखे भगति न होइ गोपाल' की मसल सामने आगई जब बौँठ गाँव में हमारे इस प्रश्न के उत्तर में कि—“सनातन धर्म तुम्हारे लिए अच्छा है या आर्यसमाज ?” एक शिल्पकार ने कहा—“जिसमें पेट-भर रोटी मिले वही धर्म या समाज अच्छा है और वही हमें तारनेवाला है।” दूसरा भाई बोला—‘भूखे रहकर जनेऊ पहनने से हम परमपद थोड़े ही पा जायेंगे।’ मुझे लगा कि माना, रोटी ही धर्म नहीं है, पर भूखों के आगे, जिसका पेट भरा हुआ हो उसे धर्म की व्याख्या करने का कोई अधिकार नहीं।

गढ़वाल के इन शिल्पकारों को पीने का पानी भी सुख से नसीब नहीं होता। ढोंटियाल महादेव के मेले में हमें मालूम हुआ कि कड़ी धूप में शिल्पकारों को पानी की प्रतीक्षा में दो-दो घण्टे भरनो पर खड़ा रहना पड़ता है। पानी के इस कष्ट का डाडामडी में हमें भी प्रत्यक्ष अनुभव हुआ। हम लोगो को इस समझकर वहाँ के घिटों ने हमें घटा नहीं भरने दिया था। हमने देखा कि उनके हृदय पहाड के पथरों की तरह कठोर हैं, हिम के समान शुभ्र और भरनों के समान उदार नहीं।

देहात के गरीब शिल्पकारो को अन्धविश्वास ने भी अपना शिकार बना रखा है। पलायन ढोंटियाल में वहाँ के एक सज्जन ने अन्ध विश्वास की हमें एक दु खद कहानी सुनाई। एक शिल्पकार स्त्री शिवजी के मन्दिर में, उसके लडके पर विपत्ति पडने पर, दर्शन करने चली गई थी। उसकी इस वे-श्रद्धी पर भगवान् रुद्र का तीसरा नेत्र खुल गया। स्वप्न में पुजारी को डाँटते हुए कहा—“देख, मेरा मंदिर उस इस स्त्री ने भ्रष्ट कर दिया है। मेरे लिए तू उससे बकरे की बलि माँग और रुद्रो का पाठ मन्दिर में करा, नहीं तो उस इस-परिवार का जडमूल से नाश कर दूँगा।” भगवान् की आज्ञा भला कौन टाल सकता था ? बकरा काटा गया, और पढितों ने रुद्रो-पाठ भी मन्दिर में यथाविधान किया। इस प्रायश्चित्त-विधान पर उस गरीब शिल्पकार स्त्री के तेरह-चौदह रुपये खर्च हो गये। भगवान् शकर भी बकरे या भैंस की बलि लेते हैं, यह नई बात तो मैंने उस दिन पलायन ढोंटियाल में ही सुनी।

पर इससे यह न समझा जाये कि सभी सवर्ण ऐसे ही थे। नहीं,



६ बजे की गाड़ी से उसी दिन ठक्कर बापा को लाहौर रवाना हो जाना था। इसलिए हम एक बजे के लगभग नजीबाबाद की बस्तियाँ देखने के लिए स्टेशन से चल पड़े।

नजीबाबाद ज़िला त्रिजनौर का खामा बड़ा कम्बा है। जन-संख्या ३० हज़ार से ऊपर है। बस्तियाँ यहाँ मुख्य तीन हैं—सुकरवा, रामपुरा और जाटतागज। सुकरवा और रामपुरा में भगियो की आबादी अधिक है और जाटतागज में जाटों की। जाटव सब-के-सब शहर में मजूरी करते थे। दिनभर के काम के उन दिनों उन्हें दो आने मिलते थे। ज़मींदारों के जुल्म से बड़े दुखी थे। कोई उनका दुख सुननेवाला नहीं था। एक बूढ़े चमार ने अपने शरीर का काला चमड़ा दिखाते हुए रोप के सुर में बापा से कहा—“यह देखो, हमारा रंग काले धुवें के जैसा होगया है। हमारा खूनतक जल-जलकर काला पट गया है। लाली तो आप बड़े आदमियों के बदन पर दीखती है। हमें तो भरपेट कभी खली रोटी भी नसीब नहीं हुई। कभी-न-कभी हम ज़रूर इन जुल्मों का बदला लेंगे।”

बूढ़ा पढ़ा-लिखा तो एक अक्षर नहीं था, पर बात ऐसी समझ और पते की करता था कि वहाँ से उठने को जी नहीं चाहता था। उमने लंबी आह खींचते हुए कहा, “वहाँ से तो सब एकसमान ही आये हैं। यह ऊँच नीच का भेद-भाव तो आप लोगों ने सब यहीं बना लिया है। शरीर चीरो तो खून ही निकलेगा। तुम्हारे उजले शरीर से दूध तो निकलेगा नहीं ?” मुझे लगा, यह तो इस बूढ़े के मुँह से कबीर माह्व के शब्द निकल रहे हैं—

‘हम कत लोहू, तुम कत दूध ?  
तुम कत बाह्यण, हम कत सूद ?’

पर अत मे वह कुछ निराशा और कुछ खीझ के सुर मे बोला—  
“पर कोई लाख जतन करे, हम पनप नहीं सकते । बडे पेड के नीचे  
कहीं छोटा पेड पनप सकता है ?”

फिर भी यह लोग अभी एकदम निराश नहीं हुए । उन्हें अब भी  
अंतर के सच्चे सुख का कुछ-कुछ स्वाद मिल रहा है । बूढ़े को जवाब  
देते हुए एक नवयुवक ने खड़े होकर कहा—“पर हमारे इन तीन सुखो  
को कौन छीन सकता है, दादा ? कुदरत की हमे साफ हवा मिलती है,  
चाहे जैसा खाना हजम होजाता है, कडी मशक्कत के बाद मीठी नीद  
आती है । है इन बडे आदमियो के नसीब में यह सुख ?” बापा उसकी  
यह सूचित सुनकर मुग्ध होगये । मैंने भी मन मे कहा—“यह है सच्चा  
साहित्य । सच है, अमर साहित्य का निर्माण इन ऋषियो मे और इन  
हाड-पिजरो के ही अंदर से होता है । इनके मुँह से वेदान्त और साम्य-  
वाद के जो उद्गार निकले हैं यह इनकी आत्मा के सहज शब्द हैं,  
और यही सच्चा साहित्य है ।”

: ४२ :

## उड़ीसा की पैदल यात्रा

ऐसी यात्राओं का यह अन्तिम प्रकरण है। १९३४ में गाधीजी ने उड़ीसा की जो पैदलयात्रा की थी, उसमें सात या आठ दिन उनके साथ रहकर मैंने भी थोड़ा-सा पुण्यार्जन किया था। यात्री-दल में सम्मिलित होने की मैंने पहले से लिखित आज्ञा मँगाली थी। वे सु दर सात दिन मेरे जीवन में सदा स्मरण रहेंगे। भद्रक से विदा होकर जिन दिन कलकत्ता वापस आया, उस दिन ऐसा लगा कि क्या अच्छा होता यदि इस ऐतिहासिक पुण्य प्रवास में वापूजी के साथ दस पाँच दिन और रह लेता। उत्कल के मित्रों की वह मदली छोड़ी नहीं जाती थी। दरिद्र उत्कल गाधी महात्मा को अपने आँगन में पाकर अपना मारा अभाव भूल गया था। जहाँ-जहाँ हम गये, सर्वत्र उत्सव का ही मंगलमय दृश्य देखने में आया।

रात को कोई नौ बजे मैं इन्दुपुर ग्राम में पहुँचा था। उस रात गाधीजी का पटाव अगेचीपुर में था। इन्दुपुर से यह स्थान ५ मील दूर था। रास्ता अच्छा नहीं था। चन्द्रोदय होने में अभी कुछ देर थी। मगर भाग्य से एक लालटेन मिल गई। अगेचीपुर का मार्ग दिखाने के



लिए एक आदमी भी साथ ले लिया। मेरी इतनी मदद इन्दुपुर के अध्यापक श्रीकृष्णचन्द्र दास ने की थी। इन्दुपुर से गांधीजी उसी शाम को गये थे। वह ग्राम-अध्यापक गांधीजी की पैदल यात्रा का वर्णन बड़े प्रेम से टूटी फूटी हिन्दी में सुनाने लगा—“हमारे इन्दुपुर में आज भारी उत्सव था। हमारे इस गाँव में हजारों आदमी महात्मा का दर्शन करने आया था। हम उत्कल का लोग कृतार्थ होगया। सत्य मानो, चैतन्य महाप्रभु का अवतार है गांधी महात्मा। बोलता है—‘ऊँच-नीच का भेद-भाव भूल जाओ।’ यही उपदेश तो हमारे महाप्रभु ने किया था। बड़ा जबर्दस्त है गांधी महात्मा।” “जबर्दस्त कैसा-?” मैंने पूछा। “अरे, जबर्दस्त नहीं तो क्या! हम उड़ीसा का लोग ‘राधे गोविन्द, राधे गोविन्द’ बोलता है। परन्तु इस महात्मा ने हम लोगों से प्रार्थना में ‘पतित पावन सीताराम’ बोलवाया,” कहते हुए अध्यापक कृष्णचन्द्र दास भक्ति-विह्वल होगये।

उत्कल में सचमुच ही मानो चैतन्य-युग उतर आया था। उत्कल की भक्ति विह्वला ग्राम नारियाँ गांधीजी का स्वागत ‘ऊलु’ ध्वनि से करती थीं। वारी गाँव में शृदंग-मंजीर के साथ ‘हरे कृष्ण, हरे राम’ की धुन मैंने सुनी तो गोप बाबू से पूछा कि ‘यहाँ किसी मन्दिर में आज उत्सव है क्या?’ उन्होंने कहा—‘यह तो हमारा नित्य का मंगल-उत्सव है। बापू का स्वागत करने के लिए हमारे हरिजन भाई ग्रामों से कीर्तन करते हुए आरहे हैं।’ कीर्तन-मडली का अनुपम उल्लास देखकर प्रेमाश्रु भर आये। नवद्वीप और वृन्दावन का दिव्य दृश्य सामने आगया। बीच-बीच में शखध्वनि से आकाश गूँज उठता था।

अटीरा ग्राम के एक वृद्ध ब्राह्मण का भी भक्ति-भाव देखने दी योग्य था। सभा के दाद की बात है। लोगो की भीड़ छूट गई थी। गाधीजी शायद आराम कर रहे थे। इतने में एक ब्राह्मण चन्दन और तुलसी-पत्र लेकर पहुँचा, और गाधीजी के पास जाने की जित करने लगा। बहुत समझाया, पर माना नहीं। वहीं अडकर बैठ गया। उसका प्रेमाग्रह सुनकर गाधीजी ने उसे अपने पास बुला लिया। काम तो उसे कुछ था नहीं। गाधीजी के माथे पर मारा चन्दन पोत दिया और तुलसी-पत्र देकर लगा स्तोत्र पाठ करने। स्तोत्र समाप्त होने को नहीं आरहे थे। नेत्रों से उसके अश्रुधारा बहने लगी। बाहर निकला तब कण्ठ गद्गद था। उसे वहाँ ऐसी कौन सी निधि मिली होगी ?

२ जून की रात को बारिश आगई। पढाव हमारा उस दिन एक छोटे-से गाँव में था। डेरा हमारा एक छप्पर के नीचे डाला गया था। पर सबका वहाँ, उस छोटी कोठरी में, सोना कठिन था। इसलिए जहाँ जिसे जगह मिली, बगल में अपना विस्तरा टबाकर रैन घसेरा लेने चल दिया। एक गरीब किसान के घर में मैं और मलकानीजी हम दो आदमी सोये। घर तो छोटा सा था, पर मन उस किसान का बड़ा था। हमारे लिए उसने एक चटाई लाकर डाल दी। सिरहाने टटा पानी रख दिया, और बटे प्रेम से बात करने लगा। बोला—“मैं जाति का ब्राह्मण हूँ, पर झूतछात नहीं मानता हूँ। गाधी महात्मा धर्म की बात बोलता है। अस्पृश्यता पाप है, यह मैं समझ गया हूँ। हमारा धन्य भाग्य, जो गाधी महात्मा हमारे गाँव में आज विश्रान्ति ले रहा है। मेरे बच्चे जब बड़े होंगे, तब लोगो को सुनाया करेंगे कि हमारे गाँव

में एक रात्रि महाम् गांधी ने विश्राम किया था ।”

उत्कल-वासियों की भवित-भावना के ऐसे अनेक प्रसंग हैं । गांधी-जी को इस पैदल यात्रा में खूब शान्ति मिली थी । इस यात्रा के उपयुक्त भूमि भी गोप बाबू ने तैयार कर दी थी । गोप बाबू, उनकी पत्नी श्रीरमादेवी एवं आचार्य हरिहरदास की सेवा-परायणता इस यात्रा में तथा गांधी-सेवा-सघ के डेलॉगवाले सम्मेलन के अवसर पर मुझे समीप से देखने को मिली । गोप बाबू को मैंने सच्चे अर्थ में वैष्णव पाया । गोप बाबू को देखकर कौन कह सकता था कि यह मजदूर-जैसा अधनगा उडिया किसी जमाने में कटक का डिप्टी कलेक्टर था । गोप बाबू का नाम उत्कल का बच्चा-बच्चा जानता है । कमर में मोटी खादी लपेटे, नगे पैर, सफेद थैला ढाटकाये उत्कल के इस महान् लोक-सेवक को देखकर मैं तो स्तब्ध रह गया । स्वभाव में सरलता, चाल में गम्भीरता और कार्य में तत्परता उनकी देखते ही बनती थी । वैसे ही गोप बाबू का हिन्दी-प्रेम भी सराहनीय । तुलसीदास की विनय-पत्रिका पर बड़ा ही प्रेम । अपने पुत्र-पुत्रियों को भी उन्होंने हिन्दी का प्रेमी बनाया । और उनकी पत्नी रमादेवी भी साक्षात् रमादेवी । उत्कल से विदा होते समय गांधीजी ने रमादेवी को इन सुन्दर शब्दों में स्तुति की थी—“रमादेवी के सेवा-कार्य पर तो मैं सुग्ध होगया हूँ । मैंने इस बहन के किसी भी काम में कृत्रिमता नहीं देखी । कष्ट-सहन की महिमा यह अच्छी तरह जानती है । इसकी सादगी तो एक अनुकरण करने की वस्तु है । भारत की हज़ारों बहिनों से मिलने का मुझे सौभाग्य प्राप्त हुआ है, मैंने उनका सेवा-कार्य भी देखा है । पर रमादेवी जिस

सहज रीति-भावना से काम करती है वह अपूर्व है।”

इसमें सन्देह नहीं कि गांधीजी की इस ऐतिहासिक पैदल यात्रा का उत्कल की भक्ति-भावुक जनता पर आगातीत प्रभाव पडा था। गरीब-से-गरीब उडिया ने हरिजन-कार्य के लिए पैसा भी दिया था। श्री-घनश्यामदास विडला ने अपने सस्मरणों में ठीक ही लिखा है— ‘प्रार्थना में हज़ारों मनुष्य आते हैं, और बड़े जतन से तावे के टुकड़े, पैसे, अधेले, पाई गांधीजी के चरणों में रख जाते हैं। ‘भोजने यत्र मन्देहो घनाशा तत्र कीटगी’ पर उडिया भ्रूसा है, तो भी गांधीजी को देता है। बीस-बीस कोस में चलकर आनेवाले नगर काल का धोती की सात गाँठों में से सावधानीपूर्वक एक पैसा निकालकर गांधीजी के चरणों में रख देने का दृश्य सचमुच ही रूतानेवाला होता है।’

फिर भी जगन्नाथजी के वज्र कपाट न खुले, हरिजनों के लिए बन्द ही रहे। जिस उत्कल प्रान्त की प्रेमावतार चेतन्य महाप्रभु ने अपने श्रीचरणों की रज से पवित्र किया हो उसको क्या यह मूढ़ग्राह शोभा देता है ?

बुडगा गाँव से गांधीजी एक ही मजिल में १२ मील तय करके सीधे भद्रक पहुँचे। यात्रा का यह अन्तिम मुकाम था। उस दिन वे बड़ी तेज चाल से चले थे। उन्हें पकड़ने के लिए साधुओं को कहीं-कहीं उनके पीछे-पीछे दौडना पडा था। घनश्यामदासजी ने, जो गांधीजी से आध घंटे बाद मोटर से पहुँचे थे, कहा कि—“जय मैन इतनी फुरती के साथ गांधीजी को १२ मील की मजिल तय करते देखा, तो मन-ही-मन मिन्नत की कि, भगवान् हमारे भले के लिए गांधीजी को

लम्बी उम्र दे । इतना शारीरिक परिश्रम इस उम्र में अवश्य ही एक अद्भुत चीज है ।”

तुड़गा मे अपनी शेष यात्रा को गांधीजी ने योही नहीं छोड़ दिया था । वर्षा आनेवाली है इसकी हमें प्रकृति बार-बार चेतावनी देरही थी । बुढ़ाघात में रात को बड़ी मुसीबत का सामना करना पड़ता, मगर गोप बाबू ने मेह आने से आध घंटे पहले बचाव का कुछ प्रबंध कर लिया था । हम लोगों को प्रायः खुले आकाश के तले सोना पड़ता था । दूसरी रात को भी बारिश आई । गूनीमत थी कि उस रात हमारा पड़ाव एक बस्ती में पड़ा हुआ था । पक्की सड़कों पर चलने में कोई बाधा नहीं थी, पर अधिक वर्षा होने के बाद गाँवों की कच्ची सड़कों पर सामान से लदी बैल-गाड़ियों का चलना मुश्किल होजाता । तुड़गा गाँव की सड़क तो खास तौर से खराब थी । बारिश उस दिन बन्द न होती, तो तुड़गा से हमारा आगे जाना कठिन हो जाता । सबसे समीप भद्रक ही एक ऐसी जगह थी, जहाँ एक दो दिन हम मेह-पानी की आफत से बचकर टिक सकते थे । इसलिए बीच में बिना कहीं रुके, सीधे, भद्रक जाना ही निश्चय हुआ । तुड़गा से भद्रक के ‘गरदपुर-आश्रम’ तक जाने में ठीक साढ़े तीन घंटे लगे ।

गरदपुर में हमारा तीन दिन पड़ाव रहा । यहाँ उड़ीसा के हरिजन-सेवकों तथा बाढ़-निवारण समिति एवं चर्खा सघ के कार्यकर्त्ताओं को गांधीजी ने काफ़ी समय दिया । इस आश्रम को स्व० जीवराम भाई चलाते थे । श्री जीवराम कल्याणजी कच्छ के रहनेवाले थे । यह लखपति ब्यापारी थे । लाखों रुपये छोड़कर सेवक बने थे । कुण्डियों

की सेवा-शुश्रूषा करते हुए ही अन्त में अपने आपको इन्होंने उत्सर्ग किया ।

जीवराम सच्चे जन-सेवक थे । मोटा अँगोछा लपेटे, नगे चदन, हाथ में काढू लिये ही हमने जीवराम भाई को वहाँ हर घड़ी देखा । आश्रम की सफाई और व्यवस्था नमूने की थी । समझ में नहीं आरहा था कि, जीवराम भाई कब तो खाते ह और कब सोते ह । रात को टो-टाई बजे मैं उठा तो देखता ह कि जीवराम भाई एक बड़े गढ़े में टट्टियों की बाल्टियों का मैला उँडेल रहे हैं और साथ-साथ गीता का पाठ भी चल रहा है । हम लोग जब सोते थे, तब यह महापुरुष रात को अकेले ही डेढ़ सौ आदमियों का पाखाना साफ़ करता था ।

‘धन-धन जननी तेनी रे ।’

तीन बजेतक पाखाना साफ़ किया, फिर सूत काता, इतने में प्रार्थना का समय आगया । एक मिनिट को भी आँस बन्द नहीं की । पारे दिन और सारी रात काम ही-काम । जीवराम भाई तब फिर सोते कब थे ? कबीर की यह कड़ी याद आगई—

‘आशिक होकर सोना क्या रे ?’

: ४३ :

## स्मरणीय प्रसंग

इस प्रकरण में कुछ ऐसे मधुर एवं पुनीत प्रसंगों का उल्लेख करूँगा, जो सचमुच चिरस्मरणीय हैं। 'हरिजन-सेवक' के सिलसिले में, १९३५ और १९३६ में, मैंने जो यात्राएँ की थीं, नीचे के ये सुन्दर प्रसंग उन्हींमें घटित हुए थे।

फरवरी, १९३५। रात की एक्सप्रेस से मैं दिल्ली से भाँसी जा रहा था। गाड़ियों में तब तीसरे दरजे में भी काफ़ी जगह रहती थी। ग्वालियर से गाड़ी छूट गई थी। कोई पाँच का समय था। पौ फटती आ रही थी, फिर भी कुछ अँधेरा-सा था। जिस डिब्बे में मैं बैठा था, उसमें सामने की बेंच पर दमे से पीड़ित एक अधेड़ मुसलमान ने चार-खाने का फटा-सा तौलिया बिछाकर नमाज़ पढ़ी, और फिर करुणाभरी धुन में रामायण की चौपाइयाँ गाने लगा। साथ-साथ अर्थ भी कहता जाता था। कभी 'या इलाही', कभी 'श्रय राम' उसकी दर्दभरी आवाज़ से निकल रहा था। जब उसने प्रभाती की धुन में 'मेरे तो गिरधर गोपाल दूसरा न कोई' मीरां का यह भजन गाया, तो प्रेम से विह्वल हो गया। फिर पागल की तरह बकसक करने लगा। हमारे

।

साय के मुसाफिर कुछ तो उसकी ओर आश्चर्य से देख रहे थे और कुछ जोर से हँस रहे थे। पर वह मस्त मोला वगैर किसीकी पर्वा किये अपने कुमार्गी मन को खुब गालियाँ सुना रहा था—‘बदमाश, धोखेवाज कहीं का ! जहर का घड़ा लेकर मिलने चला है उस गिरधर गोपाल से ! गरम भी नहीं आती शैतान के बच्चे को !’

मन हुआ कि क्यों न इससे कुछ बात करें। उठकर मैं उसके पास उसी बेंच पर बैठ गया। टीन का टोंटीदार लोटा, रामायण का फटा-पुराना गुटका, एक लकड़ी और कबल, बस यही उसका सारा सामान था। पाँच-सात मिनिट मुनौशर खा ( यही उसका नाम था ) से मेरी जो बात हुई उसका सच्चित्त सार यह है —

‘मालिक का गुनहगार हू जनम-जनम का। रामजी के रहम का ही अब आमरा है। वह बड़ा रहीम है। भैयाजी, बुन्देलखंड का एक गरीब मुसलमान हूँ। एक रियासत से ६) माहवार मिलते हैं, उसीमे आपकी गिरस्ती चलती है। घर में गऊमाता पाल रखी है। उसकी सेवा करता हूँ, और आपके बाल-गोपाल उनका दूध पीते हैं। गोशत से दिल्ली नफरत है। सूखी-रूखी रोटी खाकर तो इस शैतान गोहदे मन का यह हाल है, पुलाव कवाब इस हरामी को मिलने लग जाये, तो न जाने यह क्या करे। चाकरो से जो वक्त बचता है, उसे मालिक की याद में लगाने का जतन करता रहता हूँ। तिवारी चाचा से रामायण का अर्थ पढ़ लेता हूँ। उन्हे मैं अपने चाप के मानिन्द मानता हूँ। भैयाजी, मैं हिन्दू और मुसलमान मे कोई भेद नहीं करता। मैंने देखा है कि प्रेम ही इस दुनिया में मार है, और सब असार है।’



उस अज्ञात मुसल्मान साधु का दर्शन कर मैंने अपने को कृत-कृत्य माना। बरबस मुनौअर खां से विदा लेनी पड़ी। फ़ाँसी का स्टेशन आ गया था।

दूसरा प्रसंग मार्च, १९३६ का है। फ़ाँसी से मैं खडवा जा रहा था। दैलवारा स्टेशन पर मेरे डिव्वे मे मुसीबत की मारी तीन बूढ़ी औरतें चढ आईं। रोजी की खोज मे ये मालवा जा रही थीं। पाँच-पाँच, सात-सात सेर जंगली बेरों के सिवाय उनके पास और कुछ भी नहीं था। शरीर पर, बस, एक एक फटा पुराना चीथडा लिपटा था। उनमें एक अन्धी थी। उनके पास टिकट नहीं थे। डर की मारी बेचारी काँप रही थीं। गाडी चलदी, तब कही उनके जी मे जी आया। एक अघेड मुसाफिर के पूछने पर अन्धी बुढिया अपनी त्रिपता बुन्देलखडी बोली में सुनाने लगी—“मालिक, मजूरी कऊँ इतै लगत नैयाँ, आठ दिन सँ अन्न कौ मौ नई देखो, बेर कूट-कूटकैँ पेट भर रये हैं। घर मे न तरका हैं, न बाले। जौ पापी पेट मालिक.” कहते-कहते उसका गला भर आया। तीनों ही जात की चमार थीं।

बुन्देलखड की भयंकर गरीबी का बहुत कम लोगो को पता होगा। गरीबी को देखते हुए इधर की रियासतें और दूसरा इलाका प्राय एक-से ही हैं। फ़ाँसी से बीनात ६ हर स्टेशन पर आपको इन दिनो बेकार स्त्री-पुरुषों के हजारों अस्थि-ककाल दिखाई देंगे। औरतों के तन पर सौ-सौ छिद्रों के चीथडे, सिर पर जगली बेरों की पोडली, गोद में नग-धडग दुबले-सूखे बालक। ये लोग जगह-जगह जीविका की खोज में मालवा की तरफ बिना टिकट जाने का प्रयत्न करते हुए आपको

मिलेंगे । सत्तर-सत्तर साल की अधी और लूली-लँगड़ी बुढ़ियाँ गाड़ी के डिब्बो में घुसने की कोशिश करती हैं, मार खाती हैं और पेट की खातिर सभी तरह का अपमान सहन करती हैं ।

उन तीनों की अत्यन्त दयनीय दशा देखकर भी हममें से किसीको उनपर कोई खास दया नहीं आई । थोड़ी देर में तेरह-चौदह वर्ष का एक सुसत्मान लडका धीरे से उठा, अपने रमाल से आठ रोदियों खोलकर निकालीं, और सारी-की सारी उन बुढ़ियों के हाथ पर रखदीं । अपने लिए उसने एक टुकड़ा भी न रखा । गरीब औरतें उसे बार-बार आशीष देने लगीं । उस दयालु बालक की भोली आँखों में रहम के आँसू भर आये । 'भाई, तुम किसके लडके हो, और कहाँ जा रहे हो ?' मैंने उस दयालु बालक से पूछा ।

उस सुशील लडके ने बड़ी नम्रता से जवाब दिया — 'मेरा बाप बीना में एक बाबू के यहाँ नौकर है । मैं तनस्वाह उसे मिलती हूँ । हम दो भाई और एक बहिन हैं । मैं अभी माँसी से अपने मामू के यहाँ से आ रहा हूँ । बीना जाऊँगा ।'

उसके सिर पर हाथ रखकर मैंने कहा— 'तुम्हारी यह दशा देखकर बड़ी खुशी हुई बच्चा । मालिक तुम्हें खुश रखे ।'

नम्रता से उसने सिर नीचा कर लिया ।

तीसरा स्मरण बुरहानपुर की आदिलशाही मसजिद का है । आज इस गिरावट के ज़माने में जब भाषा और संस्कृति के प्रशनोंतक को राष्ट्र-विधातिनी सांप्रदायिकता ने अपनी काली चादर से ढक लिया है, इस ऐतिहासिक मसजिद का सुनहरा चित्र हमारी आँखों के सामने

आकर हमें एक पवित्र सन्देश सुना जाता है ।

इस मसजिद को मैंने सन् १९३५ में देखा था । बुरहानपुर की हरिजन-बस्तियाँ देखने हम लोग जा रहे थे । मसजिद हमारे रास्ते में पडती थी । इसके सम्बन्ध में मैं पहले सुन चुका था । पैर धोकर हम लोग अन्दर दाखिल हुए । अन्दर एक शिला-लेख देखा, जिसपर फारसी के साथ-साथ सस्कृत में भी ईश्वर-स्तुति, निर्माता का नाम और रचना-काल खुदे हुए थे । सस्कृत में लिखा था .

“श्रीसृष्टिकर्त्रे नम ।

अव्यक्तं व्यापकं नित्यं  
गुणातीतं चिदात्मकम् ।  
व्यक्तस्य कारणं वन्दे  
व्यक्ताव्यक्तं तमीश्वरम् ॥

इसके नीचे तिथि, वार, नक्षत्र सहित मसजिद का रचना-काल दिया गया है -- -

“स्वस्ति श्री संवत् १९४६ वर्षे शाके १५११ विरोधि सवत्सरे पौष मासे शुक्ल पक्षे १० घटी २३ सहैकादश्या तिथौ सोमे कृत्तिका घटी ३३ सह रोहिण्यां शुभ घटी ४२ योगे वणिजकरणेऽस्मिन्दिने रात्रिगत घटी ११ समये कन्यालग्ने श्री मुबारकशाह सुत श्री एदलशाह राज्ञा मसीतिरिय निर्मिता स्वधर्मपालनार्थम् ॥”

सस्कृत भाषा और नागरी लिपि ने तब ‘स्वधर्म-पालन’ के मार्ग में कोई बाधा उपस्थित नहीं की थी । पं० चन्द्रबली पाडे ने यह बिल्कुल ठीक लिखा है कि “धर्म किसी भाषा एव लिपि में लपेटकर कहीं लट-

काया तो जाता नहीं। वह तो मानव-हृदय में रमता और रोम-रोम से न जाने किस-किस भाषा में भाषण करता रहता है। नागरी और सस्कृत में भी उसका स्वर उसी प्रकार सुनाई देता है, जिस प्रकार अरबी-फारसी में।”

अकेले ऊपर के श्लोक में ही अल्लाह की वन्दना इस प्रकार नहीं की गई है, दमोह जिले के बटिहाडिमपुर के दर्शनीय 'गोमठ' में भी ऐसा ही एक श्लोक खुदा हुआ है -

“सर्वलोकस्य कर्तारमिच्छाशक्तिमनन्तकम् ।

अनादिनिधन वन्दे गुणवर्णविवर्जितम् ॥

इस गोमठ का निर्माता कोई हिन्दू नहीं, किन्तु एक धार्मिक मुसलमान था। किन्तु देश के दुर्भाग्य से आज वह सुनहरा रंग उड़ गया है। आज नभी जगह हमारे दुर्भाग्य ने जैसे कालिख पोत दी है। अब तो भारतीय सस्कृति के प्रतीक श्री और 'कमल' भी मुसलमानों के दिलों में चिढ़ पैदा करने के कारण वन गये और उन्हें मिटा देने में ही उन्होंने अपने दीन की रक्षा समझी। आज तो पार्थिक देश के ही नहीं, हमारे हृदयों के भी टुकड़े-टुकड़े हो गये हैं।

: ४४ :

## उद्योगशाला

( १ )

हमारे संघ के अध्यक्ष श्रीघनश्यामदासजी बिडला की कल्पना के अनुसार आचार्य नारायणदास मलकानी ने सन् १९३६ के मार्च में हरिजन-उद्योगशाला का कार्य आरंभ कर दिया। शुरू में सिर्फ आठ विद्यार्थी आये। प्रारम्भ में केवल दो उद्योगों के सिखाने की व्यवस्था की गई, एक छात्रावास के एक कमरे में चमड़ा-विभाग खोला गया और दूसरे में बढ़ई-विभाग। उद्योगशाला का मुख्य भवन तब बन ही रहा था। छात्रावास शुरू में हमने तीन-तीन कमरों के दो ही बनाये थे, जो तीस-पैंतीस लड़कों के लिए पर्याप्त थे। पचास से ऊपर संख्या ले जाने का हमारा तब विचार भी नहीं था। पीछे तो छात्र-संख्या बढ़ते-बढ़ते १५० तक पहुँची, पर घनश्यामदासजी को तब भी सन्तोष नहीं हुआ वे तो २०० लड़के उद्योगशाला में देखना चाहते थे। लेकिन मैं तो इतनी बड़ी संख्या की कल्पना से ही काँपने लगा।

गांधीजी की परमभक्त अमृतुस्सलाम बहिन एक-दो महीने पहले से हरिजन-निवास में आकर रहने लगी थीं। दानों समय प्रार्थना कराने

का सिलसिला उन्होंने शुरू कराया था। रसोई और भंडार की व्यवस्था भी उन्होंने अपने हाथ में लेली। बड़ी मेहनत व लगन से काम करती थीं। स्वास्थ्य अच्छा नहीं रहता था। स्व० डा० अन्सारी ने मना कर रखा था, फिर भी जेठ-वैशाख की कड़ी गर्मी में चूल्हे के पास बैठकर रसोइये को मदद देती थीं। विद्यार्थियों के कपड़े भी बही सींती थीं। रसोई की व्यवस्था में अमनुस्सलाम बहिन ने मुझे भी खींच लिया, और मैं उनका हाथ बटाने लगा। मैंने उन्हें अपनी छोटी बहिन मान लिया। जिम गहरी धर्म भावना से वे नमाज़ पढ़ती थी, उसी भावना से आश्रम की प्रार्थना भी करती थीं। रोज़े रखती और कृष्ण जन्माष्टमी का व्रत भी।

लडकों को एक-दो घंटे में हिन्दी भी पढ़ाता था। कोई पाठ्यक्रम अभी तैयार नहीं हुआ था। लडके कुछ तो बिल्कुल निरक्षर आते थे, थोड़ा कुछ उर्दू पढ़े हुए। मलकानीजी भी सप्ताह में तीन घंटे सफ़ाई और व्यावहारिक सभ्यता पर व्याख्यान दिया करते थे। फिर भी पढ़ाई बिल्कुल गौण थी। मुख्य ध्यान तो हमारा उद्योग-शिक्षण पर था, और वह आज भी है। पर साहित्य-शिक्षण तीन साल बाद एक निश्चित पाठ्यक्रम के अनुसार होने लगा।

उद्योगशाला का धीरे-धीरे खासा विकास और विस्तार हो गया। परन्तु आचार्य मलकानी ने शुरू में व्यवस्था और शिक्षण का जो क्रम निश्चित किया था, उसमें कोई खास बड़ा परिवर्तन नहीं हुआ। मूलतः एक अच्छे शिक्षा-शास्त्री और साहित्यकार होते हुए भी मलकानीजी ने व्यवस्था-कार्य भी खामा अच्छा किया। लडकों के साथ खुद घाम

छीलते थे, मिट्टी खोदते, और चक्की भी चलाते थे। लडको से वे बड़े प्रेम से काम लेते थे। अपने विनोदी स्वभाव से आलसी लडकों को भी काम में खींच लेते थे। लडके भी अपने श्रद्धेय आचार्य को 'पिताजी' कहा करते थे।

किंतु मलकानीजी अपने लगाये पौदे को दो वर्ष ही सींच पाये। अपने एक मित्र के आग्रह से उन्हें इंग्लैंड जाना पडा, और उद्योग-शाला को उनकी स्नेहपूर्ण सेवाओं से वंचित होना पडा। हम लोगों ने मलकानीजी को हरिजन-निवास से ३१ मार्च, १९३८ को भीगी आँखों और भरे हुए गले से बिदा किया। दूमेरे सुयोग्य व्यवस्थापक के अभाव में पूज्य बापा ने उद्योगशाला का व्यवस्था-कार्य मुझे ही सौंप दिया। अपनी अयोग्यता और कच्चे अनुभव की ओर देखते हुए इतनी बड़ी जिम्मेदारी का काम मुझे बहुत भारी मालूम दिया। उसे सँभालते हुए मेरे दुर्बल हाथ काँपने लगे। मलकानीजी की जैसी व्यवस्था-कुशलता और व्यावहारिक बुद्धि कहाँ से लाऊँगा, वे तो शाला के लिए धन-संग्रह भी करते थे, मुझे तो कोई एक पाई भी नहीं देगा, उनका बड़े-बड़े आदमियों से काफ़ी परिचय था, दो-चार मित्रों को छोड़कर दिल्ली में मैं किसीको जानता भी नहीं। फिर उद्योगों के विषय की भी मुझे कोई जानकारी नहीं थी। समय भी कम मिलता था। मुख्य तो 'हरिजन-सेवक' का संपादन-कार्य था, उसे छोड़ नहीं सकता था। यह सब होते हुए भी मलकानीजी के प्रेमपूर्वक अनुरोध और बापा की अनुल्लघनीय आज्ञा से उद्योगशाला की जिम्मेदारी मैंने अपने निर्बल कंधों पर लेली। पर वास्तविक व्यवस्थापक और संचालक तो मैंने सदा पूज्य बापा को

ही माना । चापा ने हरेक काम में मुझे प्रोत्साहन दिया, और मेरी त्रुटियों और भूलों को सदा क्षमा किया ।

मलकानीजी जब चित्तायत से वापस आये और उन्होंने अपनी प्यारी सस्य्या को देखा, तो नाराज़ नहीं हुए । अपने लगाये पांटे को देखकर उन्हें दर्प ही हुआ, और मुझे बड़े प्रेम से प्रोत्साहित भी किया ।

विद्यार्थियों की संख्या बढ़ाने पर विडलाजी और चापाजी जोर देते चले आ रहे थे । फलतः छात्र-संख्या बढ़ा दी गई । पर एक-एक लड़के पर जितना व्यक्तिगत ध्यान पहले दिया जा सकता था, संख्या बढ़ जाने पर उतना ध्यान देना अब कठिन होगया । साथ-साथ दूसरी भी कठिनाइयाँ बढ़ीं । अनेक प्रान्तों के विभिन्न भाषाभाषी और हर तरह के लड़के आने लगे । व्यवस्था में इससे नई-नई उलझने पेटा हुईं । जिम्मेदारी ज्यादा बढ़ गई । बहुत चाहा कि एक-एक विद्यार्थी के संपर्क में आने का यत्न करूँ, पर ऐसा करना शक्य-सा नहीं लगा । इसके लिए समय और व्यवस्थित चिन्त चाहिए । जितना चाहा उतना मैं उन्हें समय नहीं दे पाया । और वे भी मुझे ठीक ठीक नहीं समझ पाये । न चाहते हुए भी हम दोनों एक दूसरे से जैसे कुछ दूर से रहने लगे । यह स्थिति मेरे लिए सह्य नहीं हुई । पर इस अवाञ्छनीय स्थिति की ओर से मेने कभी आँखे बन्द नहीं कीं । बराबर प्रयत्न में रहा कि प्रत्येक बालक के संपर्क में आऊँ, और जहाँतक बन पड़े उसे संपूर्ण स्नेह देकर अपने आपको अधिक से-अधिक समझूँ । पर मैं स्वीकार करता हूँ कि इस प्रयत्न में मुझे कोई खास सफलता नहीं मिली । परिणाम यह



हुआ कि चित्त में स्वाभाविक उत्साह या प्रसन्नता नहीं पाई, फिर भी पूरा हताश नहीं हुआ। निवृत्तिमार्गी होते हुए भी इस प्रवृत्ति को मैंने कभी भार-स्वरूप अनुभव नहीं किया।

बाद को हाथ-कागज विभाग, बुनाई-विभाग, लोहारगिरी-विभाग और छापाखाना ये चार उद्योग विभाग और धीरे धीरे बढ़ाये गये। कताई सबके लिए अनिवार्य कर दी गई। साहित्यकशिक्षण का स्वतन्त्र पाठ्यक्रम तैयार किया गया। जलितकला, संगीत और साधारण अंग्रेजी, और बाद को अंग्रेजी के स्थान पर संस्कृत विषय भी रखे गये। प्रवेश-नियम भी बनाये गये। छात्र-संख्या बढ़ जाने पर सात छात्रावास और बनाने पड़े, और उद्योग-भवन भी बढ़ाया गया।

सन् १९३६ में गांधीजी की अध्यक्षता में उद्योगशाला का पहला दीक्षान्त-समारम्भ हुआ। आशीर्वादात्मक भाषण में गांधीजी ने कहा कि उद्योग-शिक्षा को स्वावलम्बी होना ही चाहिए और स्नातक होने के बाद विद्यार्थी को बेकार नहीं रहना चाहिए। स्नातकों को समाज तथा राष्ट्र की सेवा करने के लिए भी उन्होंने प्रेरित किया। दूसरे दीक्षान्त-समारम्भ पर गांधीजी ने अपने सन्देश में कहा कि, उद्योगशाला को हर साल कुछ-न-कुछ प्रगति करनी ही चाहिए। यह कामना भी प्रकट की गई कि 'हरिजन-निवास से ऐसे लड़के तैयार होकर जाये, जो अस्पृश्यता का जड़मूल से नाश करें।'।

यह नहीं कहा जा सकता कि उद्योगशाला ने पिछले वर्षों में वस्तुतः क्या प्रगति की, और गांधीजी द्वारा व्यक्त इच्छा या कामना की उसने कहाँ तक पूर्ति की या कर सकती है। छात्र-संख्या अथवा कार्य

के विस्तार को देखते हुए यह कहने को जो नहीं करता कि उद्योगशाला ने कोई ऐसी प्रगति की, जिसका नम्रतापूर्वक बखान किया जा सके। केवल उद्योग शिक्षण ७२ प्रतिशत और व्यवस्था सहित समग्र शिक्षण मुश्किल से १० प्रतिशत स्वावलम्बी हो सका। लड़कों ने जो चीजें तैयार कीं, ग्राहकों की दृष्टि में वे बुरी साबित नहीं हुईं, और बिक भी गईं। अधिकांश स्नातक बेकार भी नहीं रहे। कुछ ने तो अपने उद्योग द्वारा कुछ कमाया भी। रहन-सहन में भी फर्क पड़ा। साथ ही, शहरी सभ्यता ने भी काफी असर डाला, जो स्वाभाविक है।

किन्तु सच्ची प्रगति या सफलता की कमौटी तो दूसरी ही है। कुछ प्रश्न हैं, जिनके उत्तरों पर हमारी सफलता या असफलता निर्भर करती है। प्रश्न ये हैं उद्योग-शिक्षण पर क्या हमारे विद्यार्थियों और स्नातकों की श्रद्धा स्थिर रही? शरीर-श्रम को वे अपने जीवन में जान-पूर्वक ऊँचा स्थान देने के लिए तैयार हुए या नहीं? उद्योगशाला में तीन वर्ष रहकर सविनय स्वाभिमान की भावना उनमें कहीं तक पैदा हुई? सस्था के उद्देश्यों को हमारे कार्यकर्त्ताओं ने स्वयं किस दृष्टि से देखा? अस्पृश्यता-निवारण को उन्होंने अपने जीवन का एक ऊँचा ध्येय माना या नहीं? जीवन का लक्ष्य उन्होंने किसे माना—भोग को या त्याग को? अथवा, सस्था में आने का उनका क्या हेतु रहा?

विद्यार्थियों तथा स्नातकों के थोड़े-बहुत सम्पर्क में आकर मुझे जो अनुभव हुए उनके आधार पर मैं यह कहूँगा कि उद्योग-शिक्षण के प्रति अधिकांश की दृष्टि कुछ-कुछ शका की ही रही। इसके कारण है। स्कूल-कालिजों की शिक्षा-प्रणाली को सार्वत्रिक रूप से सही या गलत जो

अत्यधिक महत्त्व मिला हुआ है, उसके मुक्ताविले उद्योग-शिक्षण का मूल्य बहुत कम आँका जाता है। शिक्षा को ज्ञानोपार्जन का साधन न मानकर नौकरी का साधन मान लिया गया है। नौकरी को 'निकृष्ट' कहा गया था, पर आज हमारी दृष्टि में नौकरी ही श्रेष्ठ मानी जाती है। पढे-लिखे बेकारों की संख्या हज़ारों-लाखों की देखने में आती है, फिर भी आधुनिक शिक्षा-प्रणाली के प्रति हमारा जो अतिमोह है, उसमें कोई कमी नहीं आ रही। जहाँतक उद्योग-शिक्षा की उपयोगिता का प्रश्न है वह स्वयंसिद्ध है। पर वर्तमान परिस्थितियों में प्रचलित शिक्षा-प्रणाली के मुक्ताविले यदि हमारे विद्यार्थियों को वह हलकी जँचती हो, तो इसमें उनका क्या दोष है? उद्योग-शिक्षा के प्रति उनमें या तो तब प्रेम उत्पन्न हो सकता है, जब हमारी सरकार उसे अपने शिक्षा-क्रम में प्रतिष्ठा का स्थान देदे, अथवा बुरकरी टी वाशिंगटन के जैसा कोई क्रान्तिदर्शी शिक्षा-शास्त्री दलित समाज के उद्धार के लिए पैदा हो जाये, जो शिक्षा का सच्चा रूप और आदर्श उनके सामने रख-दे। हमारे विद्यार्थियों ने हम कार्यकर्त्ताओं को तो प्रायः शका की ही दृष्टि से देखा। उन्हें यह समझने में हैरानी हुई कि जो लोग बुनियादी तालीम या उद्योग-शिक्षा का इतना अधिक गुण-गान करते हैं, वे खुद अपने बच्चों को क्यों इन विद्यालयों में दाखिल नहीं कराते? मुझे एक प्रसंग याद आगया है। कोई छह-सात साल की बात है। काका कालेलकर बुनियादी तालीम की कान्फ़ेन्स के बारे में हमारे विद्यार्थियों के साथ चर्चा कर रहे थे। एक विद्यार्थी ज़रा अविनय के साथ उनसे पूछ बैठा—“काका साहब, क्या आपका यह सारा उपदेश हमारे ही

लिए है ? मैंने सुना है कि आपका लडका अमेरिका में पढ रहा है, और उसको पढ़ाई पर हजारों रुपये खर्च हो चुके है ? क्या यह सही है ?” “यह मेरा दुर्भाग्य है”, उत्तर में उन्होंने इतना ही कहा ।

शरीर-श्रम का तो उनके जीवन में स्थान रहा ही है । किन्तु ‘ज्ञानपूर्वक’ नहीं । यदि शरीर-श्रम को यहाँ आकर वे हलका समझने लग जायें, तो इसमें भी हमारा ही दोष है । हमारी देखा-देखी ही वे ऐसा करने लग जाते हैं । स्वभावतः हम गलत चीज़ का अनुकरण करते हैं । मैंने देखा कि शरीर श्रम के जिन कामों को वे अपने घरों में प्रसन्नता पूर्वक करते थे, उद्योगशाला में आकर उनसे जी तुराने लग गये । क्योंकि उन्होंने देखा कि यहाँ पर उन्ही लोगों का आदर होती है, जो शारीरिक श्रम के कामों से दूर रहते हैं । पर जब कोई शिक्षक उनके साथ काम करने बैठ जाता तो उस काम को वे हँसते-हँसते कर डालते, साथ ही, शरीर श्रम का सच्चा महत्व भी उनकी समझ में आ जाता ।

यह सन्तोष की बात है कि उनके अन्दर स्वाभिमान जागा, यद्यपि कभी-कभी उसके साथ अविनय भी देखने में आया । पर जो बेचारे सदियों से दबे पड़े हैं, उनके स्वाभिमान में यदि थोड़ा अविनय भी देखने में आये, तो उसपर विशेष आपत्ति नहीं डालनी चाहिए । प्रेम से उन्हें उनकी भूल समझा दी जाये, तो वे समझ जाते हैं और उसे स्वीकार भी कर लेते हैं ।

अब रहे कार्यकर्ताओं से सम्बन्ध रखनेवाले प्रश्न । उनके गुण-दोषों की आलोचना करना स्वयं अपनी आलोचना करना है । मैं अपने आप को उनसे अलग नहीं कर सकता । हमारे लिए इतना कहना ही पर्याप्त

है कि हमें आत्म प्रवचन से सदा बचना चाहिए। यदि संस्था के उद्देशों पर, हमारी हार्दिक श्रद्धा नहीं, तो हमारे लिए संस्था में स्थान नहीं हो सकता। हमारे जीवन का सबसे बड़ा ध्येय अस्पृश्यता-निवारण ही है। यह निश्चय करके ही, मेरा खयाल है, हम लोग हरिजन-सेवक सघ में आये हैं। यदि इससे अन्यथा हेतु हो तो स्पष्ट ही हमारे लिए वह आत्मघात के समान है। ऐहिक भोग भले ही दूसरों के जीवन का लक्ष्य हो, पर हम सघवालों का नहीं हो सकता। भोग को हमें गौण स्थान देना होगा। त्याग की ओर खिचकर ही तो हमने धर्म को जीवन का लक्ष्य बनाया है। धर्म के महान् उद्देश्य से प्रेरणा पाकर ही हम इस पवित्र संस्था में आये हैं। यदि हमारा अतः करण ऐसा नहीं मानता, तो फिर संस्था से अलग हो जाने में ही हमारा गौरव है। त्याग का मार्ग बलात्कार से ग्रहण नहीं किया जा सकता। वह तो स्वेच्छा से और विवेक से अपनाने का मार्ग है। यदि कोई लाखों-करोड़ों की तरह अपने लिए भोग का मार्ग चुनता है, तो उसमें कोई लज्जा की बात नहीं। पर ऐसा 'करने के लिए सार्वजनिक संस्थाएँ उपयुक्त स्थान ही हैं।

ऊपर के इन प्रश्नों के उत्तर में ही हमारी सारी सफलता या असफलता समाई हुई है।

: ४५ :

## उद्योगशाला

( २ )

आठ वर्ष के इर्यानि उद्योगशाला मे आग्रहपूर्वक मैने जो दो चार प्रयोग किये उनके विषय में इम प्रकरण में अपने कच्चे पक्के अनुभवों को लिखना चाहता हूँ ।

सबसे पहले यह कहूँ कि मेरा एक भी प्रयोग नया नहीं था । जिन प्रयोगों या प्रयत्नों में दूसरों को सफलता बहुत कम, बल्कि नाम-मात्र की मिली और विफलता अधिक, उन्हींको बगैर ठीक तरह से समझे-बूझे मैने भी हाथ में लिया और स्वभावतः लगभग उन्हीं परिणामों पर पहुँचा, जिनपर दूसरे प्रयोगकर्ता पहुँचे थे । गाधीजी से चार-पाँच साल पहले मैने सुबह की प्रार्थना के सम्बन्ध में पूछा था कि हमारे कितने ही विद्यार्थी प्रार्थना की बगैर सुनकर भी त्रिस्तरे नहीं छुँडते, उन्हें रोज-रोज जगाना पडता है । और प्रार्थना-मन्दिर में आते हैं, तो रोनी-सा सूरत लेकर बैठ जाते हैं, या फिर ऊँघते रहते हैं । ऐसी हालत में हमें क्या करना चाहिए ? गाधीजी ने जवाब में कहा, "जिस रास्ते पर तुमने अभी पैर रखा है उमपर मैं बहुत पहले चल

चुका हूँ साबरमती-आश्रम में कुछ दिनोंतक तो मैंने अपने साथियों को जगाने का खुद जिम्मा लिया था । पर कुछ को तो लंबा प्रयत्न करने के बाद 'मुक्ति-पत्र' ही देना पड़ा । लडको को 'मुक्ति-पत्र' देने की मैं तुम्हें सलाह नहीं देता । प्रयत्न तुम अपना जारी रखो । प्रार्थना में रस पैदा करो । यत्न करने पर भी जो लडके न आये उनके लिए दुखी या चुब्ध होना ठीक नहीं । पर तुम कार्यकर्त्ताओं को तो प्रार्थना में नित्य जाना ही चाहिए । लडके तुम लोगों का ही तो क्ला या बुरा अनुकरण करेंगे ।”

फिर भी मैंने लडको को ही सदा दोषी ठहराया । एक-दो बार प्रार्थना में अनुपस्थित रहनेवाले लडकों का दूध भी बन्द कर दिया था । उन्हें डाँटा भी । पर इन उपायों ने काम नहीं दिया । मैं समझता हूँ कि प्रार्थना को भक्ति-भाव से करनेवाले तो बहुत थोड़े होते हैं । सामूहिक प्रार्थना में मेरा खुद का भी वैसा गहरा विश्वास नहीं है । सामूहिक प्रार्थना में मुख्य तो अनुशासन का शिचण है । पर यह हम भूल जाते हैं कि हमारे राष्ट्रीय स्वभाव, और हिन्दू-समाज की प्रकृति में तो और भी अधिक अनुशासन को बहुत कमी है । हम स्वभाव से व्यक्तिवादी हैं । मालूम होता है कि सामूहिकता हमारी प्रकृति में ही नहीं है । सैनिक शासन की बात जुदा है । भय से न कि मन से, हमसे कुछ भी कराया जा सकता है । पर क्या प्रार्थना सैनिक शासन की सीमा के भीतर आती है ? बहुत दिनों बाद मैं यह मत बना सका कि नहीं आनी चाहिए । प्रार्थना को सैनिक शासन के बल पर कराना उसके महत्त्व और रस को नष्ट कर देना है । प्रार्थना को फौजी कवायद नहीं बनाया

जा सकता । पर इसका यह अर्थ नहीं कि सबको स्वच्छन्दतापूर्वक मुक्ति-पत्र दे दिया जाये । प्रार्थना के लिए नित्य सवेरे उठाने का क्रम तो वैसा ही जारी रखा । समय-समय पर प्रार्थना का महत्त्व भी समझाता रहा । पर वैसी सत्ती से काम लेना छोड़ दिया । कुछ लडके तो आलस्य कर जाते, और कुछ ऐसा सोचते होंगे कि हमारे अनेक गुरुजन तथा सब के अनेक कार्यकर्ता भी जब प्रार्थना में सम्मिलित नहीं होते तब हमें ही क्यों बाध्य किया जाता है ? भले ही उनकी इस शिकायत में कुछ अविनय रही हो, पर वह अनुचित नहीं कही जा सकती ।

हमारे अधिकतर लडके देहात से आते । शहरी लडकों की सरया तो बहुत कम होती । रहन सहन सबका सादा ही रहता । फिर भी कुछ-न-कुछ असर तो शहर के वातावरण का पडना ही चाहिए । देहात से यहाँ आकर दूसरों की देखा-देखी लडके और नहीं तो अग्रेजी काट के बाल तो रख ही लेते हैं । फैशनवाले वालों से मुझे स्वभावतः कुछ चिढ-सी रही है । इस चीज़ को लेकर विद्यार्थियों के साथ मैंने बड़ी ज्यादाती की । समझाया, कितनी ही दलीलें दीं, और कई बार बुरी तरह डाँटा भी । मेरी आँखों के सामने तो विद्यार्थियों का वही प्राचीन काल का चित्र रहा । मैं उन्हें समझाया करता, "तुम्हारा यह बालों का बाहियात गौक तुम्हें धीरे-धीरे विलास अर्थात् पतन की ओर ले जायेगा । विद्यार्थी-अवस्था में शरीर का यह श्रृङ्गार अच्छा नहीं । यह त्याज्य वस्तु है । तुम्हारे चरित्र-निर्माण में यह चीज़ बाधक बन जायेगी" इत्यादि । अतः मैं तेल देना भी बंद कर दिया गया । पर मैं जो चाहता था वह न हुआ । उन्होंने अब अपने पैसों से तेल खरीदना



रू कर दिया। सुगंधित तेल की शीशी भी किसी-किसीकी आलमरीशु में दिखाई देने लगी। शीशे और बढिया कचे भी कहयो के पास देखे गये। काफ़ी प्रतिक्रिया हुई। मेरे प्रति अश्रद्धा भी बढ़ी। दस-पाँच ही ऐसे लडके पाये, जिन्हें बाल रखने का शौक नहीं लगा। मुझ खुरक ज़ाहिद का साथ सिर्फ़ उन्होंने ही दिया। मुझे अपनी शल्लती बहुत बाद को मालूम दी। लेकिन यह बात नहीं कि मैंने अपना मत बदल दिया। लडकों की यह फैशनपरस्ती मुझे सदा खटकती रही। मैं इस चीज़ को अच्छा नहीं समझता। शल्लती तो यहाँ मालूम हुई कि मुझे इस हदतक नहीं जाना चाहिए था। उन्हें समझाने और डाँटने में भी मेरा स्नेह-भाव तो रहता ही था। पर ज्यादाती मैंने ज़रूर की। वातावरण का ध्यान नहीं रखा। मैं भूल गया कि हम शहर के वातावरण में रहे हैं, जिसके विषैले कीटाणु दौड़कर चिपटते हैं। जिसे मैं एक हौवा समझ रहा था वह तो बड़ी मामूली चीज़ थी। बालो का यह फैशन तो आज सभ्य विद्यार्थियों का एक सुलक्षण माना जाता है। लडके हैरान थे कि यह प्रतिबन्ध केवल उन्हींपर क्यों लगाया जाता है, या उन्हींको जबर्दस्ती क्यों 'जगली' बनाया जाता है, जब कि उनके कई शिक्षक और अन्य कार्यकर्ता भी अंग्रेज़ी काट के बाल रखते हैं। केवल एक ही संस्था ऐसी है, जहाँ विद्यार्थियों को ऐसे बाल रखने की आज्ञा नहीं, वह गुरुकुल है। पर गुरुकुल के ब्रह्मचारी भी जब स्नातक होकर वहाँ से निकलते हैं, तब उनमें भी खूब प्रतिक्रिया होती है। प्रतिक्रिया का होना मुझे स्वाभाविक-सा लगा। मैं समझ गया कि मेरे 'प्रवचनों' पर लडके क्यों इतना अधिक चिढ़ते हैं। फलतः जिस प्रतिबन्ध को

लड़के पहले ही तोड़ चुके थे उसे उठा लिया गया। लड़के अपनी जीत पर बड़े खुश हुए, और मुझे भी अपनी इस हार पर नाखुशी नहीं हुई।

इसी तरह सिनेमा देखने का भी मैं एक ज़माने से विरोध करता आ रहा हूँ। जीवन में केवल पाँच या छह बार मैंने सिनेमा देखा होगा, और वह भी तब के अनवोल चित्रपट। १९२५ से देखना छोड़ रखा है। तब यह 'वोल-चित्रपट' नहीं चले थे। लेकिन उनमें इतनी गद्गी भरी रहती है इसका पता मुझे या तो रेडियो में आनेवाले फिल्मी गानों से चला या ग्रामोफोन की किसी दूकान के सामने से गुज़रते हुए उनकी घोर वीभत्सता का अनुभव हुआ है। अधिकांश में ये फिल्मी गाने क्या हैं, दुर्गन्धपूर्ण वासनाओं को उगलनेवाले गन्दे नाले हैं। सिनेमा के पक्ष में लोग बड़ी-बड़ी दलीलें देते हैं, पर मेरे गले तो एक भी दलील नहीं उतरती। सिनेमा का शिक्षा तथा नीति सम्बन्धी जो मूल्य बतलाया जाता है, वह असल में उसकी वीभत्सता को ढकने का काम करता है। मेरे कई मित्र इस धारणा को मेरी निरी हिमाकृत समझते हैं। अपनी इस हिमाकृत का प्रयोग मैंने अपने विद्यार्थियों पर भी करना चाहा। पर यहाँ भी मैं हारा। मेरे सिनेमा-विरोधी व्याख्यानों का कुछ भी असर न पड़ा। मैंने यहाँ तक कहा कि सिनेमा तो शराब से भी अधिक घातक और व्यापक विष है। सिनेमा-सम्बन्धी विज्ञापन और पत्रों में सामयिक साहित्य देखकर मेरी विरोधात्मक धारणा और भी दृढ़ होगई। लेकिन लड़के कहाँ माननेवाले थे? स्कूल-कालेजों के सभी विद्यार्थी सिनेमा देखते हैं, बड़े-बड़े विद्वान और लोक-नेता तथा आश्रमवासी भी सिनेमा देखने जाते हैं। मेरे अपने लड़के और परिवार

के लोग भी साल में आठ-दस बार कोई न-कोई खेल देख आते हैं। सिनेमा के घातक परिणामों पर शायद उनका ध्यान नहीं जाता। मैं सोचता रहता हूँ कि सिनेमा तो 'एटम बम' से भी अधिक नाशकारी आविष्कार है। एटम बम तो दस-पाँच पार्थिव नगरों का ही नाश कर सकता है, पर इस आततायी सिनेमा ने तो लाखों-करोड़ों 'मानस-नगरों' का विध्वंस किया है, उनका पुनर्निर्माण असम्भव है। पर मेरे इस अरुण्यरोदन को कौन सुनता है ? तब बेचारे लड़को पर ही यह प्रतिबन्ध क्यों लगाया जाये ? चोरी से तो वे देखते ही थे। छुट्टी के दिन उन्हें बाँधकर तो रखा नहीं जा सकता था। यद्यपि अपने पास पैसा रखने का नियम नहीं था, फिर भी सिनेमा देखने के लिए उन्हें कहीं-न-कहीं से पैसा मिल ही जाता था। जिस वस्तु को मैं त्याज्य समझता हूँ, उसे दूसरे भी मेरी ही तरह त्याज्य समझें इस आग्रह-वृत्ति में मुझे कुछ भूल मालूम हुई। मैंने देखा कि असत्य-भाषण और चोरी को मैं परोक्ष रीति से प्रोत्साहन दे रहा हूँ। अतः अपने आग्रह को मैंने ढीला कर दिया। दो शतों पर उन्हें सिनेमा देखने की छुट्टी देदी—दफ्तर से, अपने निजी खाते से, टिकट का पैसा लेकर जायें, और जो खेल अपेक्षाकृत कुछ अच्छा या कम हानिकारक समझा जाता हो केवल उसीको देखें। इस तरह इस ज़हर की गोली को, हार मानकर, निगलना पडा। मुझे इन शतों के पालन होने में सन्देह रहा। मगर सिनेमा के प्रति मेरी जो अपनी दृष्टि है उसमें इस छूट से कोई परिवर्तन नहीं हुआ। दूसरों पर अपने चाहे जिस विचार को लादने का मैंने केवल आग्रहभर छोडा।

विदेशी खेलों के बारे में भी कई बरसोंतक मेरा ऐना ही भिन्न मत रहा, और वह आज भी बना हुआ है। भरसक लडकों को मैंने फुटबाल या वालीबाल खेलने का प्रोत्साहन नहीं दिया। हाकी या क्रिकेट तो बेचारे कभी खेले ही नहीं। खेलों के मैंने तीन विभाग कर रखे हैं, जिन्हें क्रम से उत्तम, मध्यम और निकृष्ट मानता हूँ, अर्थात्, उत्पादक, अनुत्पादक और अर्थनाशक। उत्पादक, जैसे वागावानी। इसमें मेहनत भी बढ़ी अच्छी हो जाती है, और साथ साथ मनोरजन भी होता है। बालकों से लेकर बुढ़ेतक इस सुन्दर सात्त्विक खेल में हिस्सा ले सकते हैं। अनुत्पादक तो पचासों देशी खेल हैं। कबड्डी ऐसे खेलों में बड़ा अच्छा खेल है। इन खेलों पर एक पाई भी खर्च नहीं होती, और कसरत भी बहुत अच्छी हो जाती है। इनके लिए माधन सामग्री की भी कोई आवश्यकता नहीं। हाकी, क्रिकेट, फुटबाल आदि विदेशी खेल सारे ही अर्थनाशक हैं। इन खेलों पर हमारे दरिद्र देश का लाखों रुपया हर साल खर्च होता है। इन खेलों के साथ और भी कई फिजूल शौक लग जाते हैं। इन खेलों के बारे में स्व० आचार्य प्रफुल्लचन्द्र राय का मत जब मैंने एक दैनिक पत्र में पढ़ा, तब से मेरा विरोध और भी दृढ़ हो गया। मैंने अपने विद्यार्थियों को इन विदेशी खेलों से अलग रखना चाहा। पर मैं अपने मत का अकेला ही था। पूज्य बापातक से मुझे समर्थन न मिल सका। लडके तो रुष्ट रहते ही थे। मुझे भी लगता था कि मैं ज्यादाती कर रहा हूँ। प्रकृति और काल के प्रवाह के विरुद्ध मैं नहीं जा सका। अपनी हार स्वीकार करली। असन्तुष्ट लडकों को फुटबाल और वालीबाल खेलने की नुहती देदी।

इन अर्थनाशक खेलों के प्रीत्यर्थ बजट में हर साल अब एक नियत रकम भी रखी जाने लगी ।

इन सारे प्रयोगों व आग्रहों को मेरे विद्यार्थियों और अनेक कार्य-कर्त्ताओं ने कभी कुछ बहुत अच्छा नहीं समझा । फिर भी अपने रोष या असन्तोष को उन्होंने बहुत-कुछ सयत रखा, और मेरी आग्रह-वृत्ति को सहन भी काफ़ी किया । मेरे असामयिक विचारों को कुछेक विद्यार्थियों ने स्वेच्छा से अपनाया भी ।

ऐसे कितने ही प्रसंग आये, जब व्यवस्थापक के नाते ऐसा व्यवहार भी करना पडा, जिसे मैं करना नहीं चाहता था । अनुशासन रखने के लिए कभी-कभी काफ़ी सख्त होना पडा । शरारती और उद्दण्ड लडकों को दण्ड देने के पक्ष में मेरे कुछ सहकारियों ने कितनी ही लुभावनी दलाले दी । पर मैं कभी उनकी इस बात पर राज़ी नहीं हुआ कि लडकों को शारीरिक दण्ड दिया जाये । शिक्षकों की कठिनाइयों को अनुभव करते हुए भी मैं उनके साथ सहमत न हो सका । पर मैं खुद कई वार चूका और बुरी तरह चूका । किसी शरारती लडके की कोई गम्भीर शिकायत सामने आई तो उसे मैंने मात्र नहीं किया—उसे काफ़ी डाँटा, और एक-दो थप्पड भी लगा दिये । पर मन ने इस चीज़ का कभी समर्थन नहीं किया । बाद को पछुताया भी, रोया भी । किन्तु क्रोध में भी अपराधी के प्रति स्नेह-भाव मेरा कम नहीं हुआ ।

कुछ लडकों ने समझा कि मैं सख्त हूँ, और कुछ ने मान लिया कि नरम हूँ । मेरे सहकारियों का भी खयाल रहा कि लडकों पर मैंने कड़ी नज़र नहीं रखी और यही कारण है कि उन्होंने प्रायः अनुशासन को

नहीं माना। किसीके भी सम्बन्ध में एकमत होना बड़ा कठिन है, आवश्यक भी नहीं। सख्त रहा या नरम इस प्रश्न के निर्णय में न पडकर मैंने सदा यह देखा और प्रयत्न भी किया कि लडकों का पितृ-स्थान में कहांतक ले सका हूँ। इस बात की कसौटी यह नहीं होगी कि उनको मेरे ऊपर श्रद्धा रही या अश्रद्धा, बल्कि यह होगी कि सहज स्नेह से मैं कहांतक उनका हितचिन्तन कर सका। मानता हूँ कि यह कसौटी बड़ी कड़ी है। प्रयत्न भी महा कठिन है। यह निरा दिवास्वप्न भी हो सकता है। मुझे खास सफलता भी नहीं मिली। पर मेरा उद्योगशाला से सम्बन्ध जोड़ने का एकाग्र उद्देश्य यही रहा।

अन्त में, दो शब्द अपने स्नातकों के विषय में भी। आधे से ऊपर स्नातकों ने अपने उद्योगों द्वारा जीविका चलाई है। कई स्नातकों में खासी सस्कारिता और राष्ट्रीय भावना भी पाई। जो बेकार बैठे रहे, वे सारे ही आलसी या निकम्मे नहीं थे। परिस्थितियाँ उन्होंने अपने अनुकूल नहीं पाईं, अंजार और दूसरे साधन वे जुटा नहीं सके। सार्वजनिक कार्यकर्त्ताओं ने उनकी कुछ मदद नहीं की। हम लोग रचनात्मक कार्यक्रम में केवल मौखिक या लिखित विश्वास प्रकट करना जानते हैं; इसमें आगे नहीं जाते। देहातों में जाकर हमारे लडकों को कई कठिनाइयों का सामना करना पडा है। कइयों की आर्थिक अवस्था इतनी खराब रही कि वे जरूरी अंजारतक नहीं खरीद सके। फिर पुरतैनी कारीगरों का भी उन्हें मुक़ाबला करना पड़ता है। उनकी प्रगति में दृष्टान्त भी बाधक बनता है। हमारे लोक-सेवक बल नहीं लगाते कि वे कुछ आगे बढ़ें। ऐसी हालत में अपने ही पैरों पर वे खड़े हुए और अपने ही बल से आगे बढ़ें

: ४६ :

## चौबीस बरस बाद

छतरपुर का—अपने प्रिय जन्मस्थान का पुनर्दर्शन मैंने १९४४ के अन्त में, लगभग चौबीस बरस बाद, किया । पन्ना से छतरपुर यद्यपि ४२ मील के ही अन्तर पर है, तो भी पन्ना-निवास के उन छह-सात सालों के बीच छतरपुर जाने का कभी संयोग नहीं आया । पूज्य धर्म-माता के स्वर्गवास के पश्चात् स्वेच्छा से मैंने निर्वासन-सा स्वीकार कर लिया था । पन्ना से नौगाँव या झासी जाते-आते छतरपुर यद्यपि रास्ते में पडता था, तोभी कभी वहाँ उतरा नहीं । बचपन के उस स्वर्गकल्प जन्मस्थान ने मेरे शुष्क हृदय को फिर खींचा नहीं ।

वहाँ, पूरे दो युगों के बाद, फिर एक बार जाने का प्रसंग तो यों आया । पाँच-छह साल के बाद माँ तथा दूसरे कुटुंबी डेढ़ महीने के लिए 'देश' गये हुए थे । मेरा बड़ा लडका चि० भगवदत्त भी मेरी माँ के साथ गया था । बुन्देलखण्ड के सुन्दर प्राकृतिक दृश्यों के चित्ताकर्षक वर्णन उसने अनेक बार मुझसे सुने थे । उसने कवि का हृदय पाया है, अतः वहाँ के मनोरम दृश्य देखने के लिए अधीर-सा हो रहा था । बाद को, कोई पन्द्रह दिन बाद, छोटे लडके चि० मोतीलाल को

भी मैंने अपने ममेरे भाई के साथ भेज दिया । छतरपुर वह भी देखना चाहता था । ये दोनों लड़के, भगवत और मोती, मेरे स्वीकृत पुत्र हैं ।

मामा का विशेष अनुरोध और आग्रह था, और मेरा भी कुछ-कुछ मन हुआ कि क्यों न एक वार छतरपुर हो आऊँ । जाने का निश्चय कर लिया । पर ठहर पाया वहाँ केवल पाँच ही दिन । 'अतिथि' के रूप में अपने घर पहुँच गया । इतने वरसों वाद अपना सुन्दर नगर देखा, पर न जाने क्यों, चित्त वैसा भक्ति भाव से प्रफुल्लित नहीं हुआ । याज्ञार और दूसरे भाग तो वैसे ही बलिक कुछ उन्नत थे, पर हमारा मोहला सारा ऊजड़-सा दिखाई दिया । सर्वत्र सूनापन । अपने अध्ययन के जिस कोठे को मैंने 'प्रेम-निकेतन' का सुन्दर नाम दे रखा था, उसे भयावने खडहर के रूप में पाया । रहने का हमारा वह कच्चा घर भी जराजीर्ण हो चुका था, जैसे रोज-रोज के अभाव को वेचारा सँभाल नहीं पारहा था । और यही दशा मेरे पड़ोस के अनेक घरों की भी थी । सामने के खारे कुएँ पर पनिहारिनो की वह पहले की चख-चख नज़र नहीं आई । न हमारे शिवाले पर जल तथा विल्वपत्र चढ़ानेवाले भक्तों की वह भीड़ ही दिखाई दी । लगा कि मैं आज कहाँ आ गया । सबका सब वह क्या हुआ ! जहाँ भी दृष्टि दौड़ता हूँ, वहाँ सूनापन और अभाव दिखाई देता है । काल के प्रखर प्रवाह ने यह क्या-से-क्या कर डाला !

दो तीन दिनोंके अन्दर ही मैं सब कुछ देख लेना चाहता था । सोई हुई मेरी एक-एक स्मृति जागने लगी । उन जागृत स्मृतियों ने जैसे मेरे मन को झकझोर डाला । देखा यह वही झोंपड़ा है, वही यह आँगन है, वही यह चौतरा है, जहाँ मैं खेलता-कूदता था, पढ़ता-लिखता



था, और उठता-बैठता था। गोसाईंयों की वह गढी धराशायी हो चुकी थी, पर उसके सामने का वीरान बगीचा रह-रहकर पुरानी याद दिला रहा था कि दिन में तो लडकों के साथ तुम यहाँ खेलने चले आते थे, पर रात को मारे डर के इधर कभी झाँकते भी नहीं थे। मन्दिर के पिछवाड़े इमली के ऊँचे-ऊँचे दरखत उसी तरह आज भी खड़े हुए थे। फिर नाना और नानी के लाड-प्यार की कितनी ही मधुर स्मृतियाँ आँखों के सामने नाच उठीं। छतरपुर छोड़ने के बाद मामी को तो फिर चौबीस बरसों में कभी नहीं देखा। कई बरस पहले वह चल बसी थीं। हमारे पड़ोसी माधव गोसाईं और लाला चिताहरण भी खूब याद आये। माधव गोसाईं और नाना के बीच एक बार कुछ झगड़ा हो गया था। बरसों दोनों का बोलचालतक बन्द रहा, पर हृदय से प्रेम-भाव नहीं गया। कई बरस बाद जब दोनों पड़ोसी गले मिले उस दिन का वह स्नेह-करुण दृश्य भला कभी भूल सकता हूँ? वैसा सरल प्रेमभाव आज बहुत कम दीखता है। द्वेष की लू में हृदय की हरियाली झुलसती चली जा रही है। लाला चिताहरण कापियाँ बनाने के दूबादामी कागज़ हो नहीं दिया करते थे, मेरी तब की तुकबन्दियों पर दाद भी खूब देते थे। तीस-पैंतीस साल पहले का उनका वह 'महिम्नस्तोत्र' का मधुर पाठ भी कानों में गूँज उठा। मेरे सहृदय मित्र स्व० छुकीलालजी भी खूब याद आये। उनके घर पर हमारी साहित्यिक बैठक जमा करती थी। अहा! हमारा मोहल्ला तब कैसा हरा भरा था, कैसी चहल पहल रहती थी। जन्माष्टमी को झाँकी व जल-विहार का मेला भी याद आगये। रामलीला और दीवाली-

होली के उत्सव भी मुझे बचपन की ठम बुँधली-मी छाया की ओर खींच ले गये । गवाही देनेवाले, बस, इतने ही तो कुछ बचे थे—वह गारा कुआँ, वह शिव मठिर, वे ऊँचे-ऊँचे पेठ आर कुछ वीरान आर कुछ आवाद घर । किन्तु 'सणिकवाद का आश्रय लेलूँ, तब तो यह कहना भी कठिन होगा कि मेरे स्मृति-चित्रों की गवाही देनेवाले ये सब वे ही थे या परिवर्तित रूप में कोई दूसरे । तब तो, तब का मन भी यह नहीं, और मेरा तन भी यह नहीं । काल के अनन्त प्रवाह के लगे में किसे तो अतीत कहा जाये और किसे वर्तमान ! भविष्य की तो चर्चा ही क्या ? फिर भी अविभाज्य असीम काल को हम बुद्धिमानों ने तीन भागों में विभक्त और सीमित कर रखा है, और सर्वत्र कल्पना ही कल्पना से काम ले रहे हैं । उठती-गिरती कल्पनाओं का यह मोह कितना सुन्दर और कितना वीभत्स है ! इस मोह के आगे मनुष्य कितना दीन-हीन बन गया है ! ओरों की मैं नहीं कहता, पर स्वयं अपनी कहता हूँ कि शान्तिप्रद 'अन्यत्व' का मैं क्षणमात्र भी अनुभव नहीं कर पाता ।

पर मैं यह सब क्या-क्या कह गया ? हाँ, तो उस चलदलधर्मा स्मृति-प्रवाह ने मुझे अस्त-व्यस्त सा कर दिया । फिर भी वैसे व्याकुल या व्यथित नहीं हुआ । सामान्य प्रवासी की भाँति छतरपुर मेरे लिए आज छटा हुआ 'वतन' नहीं था । और मेरा भावुक कवि तो, मेरी खुशानसीबी से, मुझसे पहले ही विदा ले चुका था । कुछ हलका तूफान सा हृदय तब पर एक बार उठा और अपने आप चहों-का-वर्दों बैठ भी गया ।

उस दिन, जब मैं पहुँचा, शाम को ताज़िये निकलनेवाले थे।

छतरपुर के ताज़िये उधर दूर-दूरतक मशहूर हैं। ऊदलसिंह का अवरक का ताज़िया तो कारीगरी में अपनी सानी नहीं रखता था। पर अब वह बात नहीं थी। फिर भी दिल्ली के ताज़ियों के मुकाबिले छतरपुर के ताज़िये काफ़ी सुन्दर थे। मुसल्मानों के साथ हिन्दू भी उमग और प्रेम से ताज़ियों के जुलूस में हमेशा की तरह उस साल भी शरीक हुए थे। मैं भी देखने चला गया। जुलूस हमारे मोहल्ले में से ही गुज़रता है। रात को पुराने मिलने-जुलनेवालों से वहाँ अनायास ही भेट-मुलाकात हो गई। मेरे कुछ मित्र और बुज़ुर्ग तो बड़े ही प्रेम व स्नेह से मिले।

जितने दिन वहाँ रहा, मिलनेवालों का ताँता सा लगा रहा। कोई काब्य चर्चा करने आते थे, और कोई दिल्ली की बातें व लडाई की खबरें पूछने। एक दो सज्जनों ने धर्म और अध्यात्म के भी प्रसंग छेड़ दिये। पर मेरे मुँह से अस्पृश्यता-निवारण की बात सुनकर उनके मन को जैसे ठेस पहुँची, फिर भी प्रकट में कुछ न कहा। मेरी साहित्यिक रुखाई और धर्म-भ्रष्टता देखकर कई मित्रों को निराशा ही हुई। मैं तो उनसे राज्य की असली हालत जानना चाहता था। पर मेरे पूछने पर राज्य की उचित आलोचना भी किसीने नहीं की। राजनीतिक जागृति बहुत कम देखी। दूसरी रियासतों की तरह छतरपुर की भी प्रजा को मैंने दुखी और दुर्बल पाया। मगर किसीको मुँह खोलने की हिम्मत नहीं होती थी, कुछ तो अधिकारियों के दबाव व डर से, और कुछ आदतन 'सतोषी' बन जाने के कारण। जीवन की ज़रूरी चीज़ें भी मिलने में भारी कठिनाई आरही थी, जैसे कोई व्यवस्था ही न हो। किन्तु मेरे

जैसा चार दिन का मेहमान, सिवा मज मसोसकर रह जाने के, कर ही क्या सकता था ? मेरा सारा समय मिलने-जुलने में ही चला गया। लोगों ने मेरे ऊपर अपना सारा सचित स्नेह उँडेल दिया।

एक दिन नगर-प्रदक्षिणा भी कर डाली। तीस-चालीस साल पहले के कितने ही धुँधले-से दृश्य स्मृति-पटल पर फिर एक-एक करके उतरने लगे। टोरिया पर स्थित हनुमानजी का वह मन्दिर भी देखा, जहाँ से उतरते हुए मैं तीस साल पहले बुरी तरह गिरा था। मेरे पुराने परिचित महतजी बड़े प्रेम से मिले। सिघाड़ी नदी का वह घाट भी देखने चला गया, जिसे जोतिषी बाबा ने अकेले ही बड़े-पटे शिलाग्रह टो-टोकर तैयार किया था। फिर अपने पिछवाड़े के गरीब काष्ठियों की फौप-दियाँ बाहर से देखीं। नव्वे घरस का मुण्डा काछी, जो गोद में मुझे लेकर खिलाया करता था, सुनकर दौड़ा आया। बेचारा अंधा हो गया था। देवी और भूत-प्रेतों का यह पहुँचा हुआ भगत था। औरते उससे बहुत डरा करती थीं साठिये कुथों में हुक्की मारकर कलसा और लोटा ही नहीं, चादी की चूड़ियाँ तक हँदकर ले आने में मुण्डा काछी एक ही था। अब बड़ा दुखी था। उसकी दीनदशा देखकर गला भर आया। इसी तरह रामायणी बाबा भी लाठी टेकते हुए जीर्ण-शीर्ण अवस्था में मुझसे मिलने आये थे। इनके पिता और यह राम मन्दिर में नित्य नियम से रामायण की कथा कहा करते थे। पाठ तथा अर्थ करने का उनका बड़ा रीचक ढंग था। बाल्यकाल में नाना के साथ मैं भी कभी-कभी रामायण सुनने जाया करता था। मुझे देखकर रामायणी बाबा का हृदय वात्सल्यस्नेह से उमड़ आया। मुझे भी कथा श्रवण

के वे पुराने दिन याद आ गये ।

मेरे अध्यापक श्रीवृन्दावनजी, जिनके घर पर मैं पढ़ने जाया करता था, कई बरस पहले स्वर्गस्थ हो चुके थे । अध्यापको मैं अब केवल मास्टर दिल्लीपत थे, जिनसे मिलने की बड़ी इच्छा थी । दिन छिपने से कुछ पहले उनके घर पर मैं अचानक ही पहुँचा । जाकर श्रद्धापूर्वक मास्टर दिल्लीपत को प्रणाम किया । अपने पुराने विद्यार्थी से वे बड़े स्नेह से मिले । घर खूब स्वच्छ था । चटाई पर बैठे थे । हाथ में तुलसी की माला थी और हरि-भजन कर रहे थे । इतने बरसों के बाद भी मैंने अपने आपको मास्टर साहब के सामने एक विनम्र 'विद्यार्थी' ही अनुभव किया । अध्ययन-काल में गुरुजनों से जो सहजशाल की दीक्षा पाई थी उस अनमोल निधि को क्यों हाथ से जाने दूँ ? मेरे जीवन में वह सचमुच एक पवित्र घड़ी थी । आचार्य से मिलकर बहुत आनन्द-लाभ हुआ ।

इससे पहले राज्य के दीवान साहब से उनके बंगले पर मिलने गया था । मुझे उन्होंने याद किया था । पहले का मेरा उनसे परिचय नहीं था, फिर भी बहुत अच्छी तरह मिले । साधारणतया इधर-उधर की कुछ बातें हुईं । अपनी समझ से उन्होंने राज्य में जो सुधार (?) किये थे, उनकी भी कुछ चर्चा की । कुल मिलाकर मुझे वे एक मिलन-सार व चतुर हाकिम मालूम दिये, साथ ही अंग्रेज़ सरकार के अच्छे वफ़ादार भी । रियासती राजनीति की गहराई में नहीं उतरे, मुझसे ज़रा बच-बचकर बातें कीं । मगर मुझसे क्या छिपा था । दीवान साहब को तो रियासत में आये मुश्किल से तीन या चार साल हुए थे, जब

कि मेरा वहाँ जन्म हुआ था, वहीं बड़ा हुआ था, और रियामती राग के 'स्वर-ताल' से भी पूर्णतया परिचित था।

मेरी इस मुलाकात का पेशकार व दृग्गरे अहलकारों पर काफ़ी असर पड़ा। उनकी दृष्टि में मैं कितना बड़ा भाग्यशाली था, जो हुज़ूर दीवान साहब कमरे से निकलकर मुझे बरामदेतक रुक भेजने आये थे। और बग़्घी के कोचवान ने, जब मैं उतरने लगा, मुझसे बरशीश माँगी—यह समझकर कि दीवान साहब ने शायद मुझे किसी बड़े ओहदे पर नियुक्त कर दिया है।

## खजुराहे के मन्दिर

अब, बस, खजुराहे के भारत-प्रसिद्ध मन्दिर ही देखने, अथवा मोती को एक बार दिखाने थे। भगवत देखकर लौटा ही था, और उसने-अपने छोटे भाई की उत्कण्ठा को और भी तीव्र कर दिया था। बुन्देल-खण्ड का कौन ऐसा अभाग यात्री होगा, जो वहाँ जाकर इन अनूठे मन्दिरों के देखने की इच्छा प्रकट न करेगा ? खजुराहे की अद्भुत शिल्प कला की प्रशंसा तो मुक्तकण्ठ से विदेशी यात्रियों और प्रख्यात पुरातत्त्व-शोधकों ने भी की है।

छतरपुर से यह लगभग ३० मील दूर है। बचपन में तो मैं यहाँ नाना के साथ प्रायः हर साल ही आया करता था। यहाँ का शिवरात्रि का मेला सारे बुन्देल-खण्ड में प्रसिद्ध था, और शायद अब भी है। मेला यहाँ एक या डेढ़ महीनेतक खूब भरा रहता था। दूर दूर से हर प्रकार के दूकानदार आते थे। मथुरा के पेड़ों की तरह यहाँ का 'सिघाडपाग' ( सिघाडे व मावे के मीठे सेव ) मशहूर था। मतंगेश्वर ( मृत्युञ्जय ) महादेव पर जल चढ़ाने कई हजार तीर्थ-यात्री यहाँ शिवरात्रि पर आते हैं। इस विशाल शिवलिंग की महिमा पुराण-प्रसिद्ध 'ज्योतिर्लिंगों' की

जैसी ही है। रेल से ६५ मील दूर होने के कारण दूर दूर के चात्री यहाँ पहुँच नहीं पाते, नहीं तो यह सजुराहा भी आज एक प्रसिद्ध तीर्थस्थान बन गया होता।

हम लोग तब सहाराजा प्रतापसिंह के 'सुकरवे' में ('सकरे' जा अपभ्रंश—असल में समाधि मन्दिर) ठहरा करते थे। इसके पास ही एक छोटा-सा राज-भवन है। वहीं 'शिवसागर' तालाब है। इस सारे स्थान को, जहाँ मन्दिर-ही-मन्दिर है, 'पुरी' कहते हैं। सजुराहा गाँव यहाँ से कोई सवा-डेढ़ मील है। हम लोग तब पुरी में ही मेले के दिनों में, रहते थे। अपना तब का डेरा दुग्धकर बचपन के वे मुनहरे दिन बर-वस याद आ गये। इसी मेले में रामायण का एक सुन्दर गुटका मैंने जित करके खगेदा था और एक छोटी सी मित्तारी भी ली थी। उन पित्तानों को लेकर मुझे उस दिन कितनी खुशी हुई थी। तब मैं आठ या नौ बरस का था। एक-दो साथियों की धुँधली सी सूरत भी ध्यान में आई, पर उनके नाम याद नहीं आ रहे थे। शायद मेरे एक हेंती (मित्र या साथी) का नाम रामाधार था। हम दोनों यहाँ खूब खेला कूदा करते थे। जहाँतक याद है, आपस में कभी मार-पीट नहीं की थी। हम लोग होल भी वहीं खेचते थे। बसन्ती रंग टेम्बू के फलों का खुद बना लेते थे। रंग बिरंगे गुलाल से भरे कुमकुमे (चपड़े की गेंदें) एक दूसरे के मुँह पर ताककर मारते थे। गाँव के लोग रात रात भर गला फाड़-फाड़कर फांग गाते थे। उधर राज-भवन में फागोत्सव की राग लीला श्रवण हुआ करती थी। मेरे नाना ढप पर ब्रज के धमार गाया करते थे। उन्हें मन्तमागी कई निर्गुण धमार भी याद थे। रंग-पचमीतक भारी



रंग और उत्सव रहता था। इसके बाद हम लोग राजनगर चले जाते और वहाँ भी तीन-चार सप्ताह रहते थे। मचमुच वे मेरे बालपन के सुनहरे दिन थे। हाईस्कूल में नाम लिखाने के बाद फिर खजुराहा और राजनगर जाना छूटा-सो-छूटा। पन्ना से, अलबत्ता, दो बार खजुराहा देखने गया था; एक बार तो श्रद्धास्पद स्व० पंडित गौरीशंकर हीराचन्द ओस्का को साथ लेकर और दूसरी बार शायद राज-परिवार के साथ। पर राजनगर को तो मैंने पूरे ३७ साल बाद फिर से देखा।

छतरपुर से हम लोग पहले सीधे राजनगर ही गये थे। खजुराहे से राजनगर ढाई-तीन मील है। यहाँ तहसील का सदर मुकाम है। खासा अच्छा कस्बा है। बाजार और मिडिल स्कूल के अलावा एक अस्पताल भी है। यहाँ पर थोड़ी जन-जाग्रति भी पाई। कुञ्ज आर्यसमाज का भी प्रभाव देखने में आया। यहाँ के डाकबाबू श्रीरामप्रताप ने बड़े प्रेम से हमारा आतिथ्य किया। परिचय इनसे मेरा केवल पत्र-व्यवहार का था। गरीब होते हुए भी आतिथ्य इस प्रदेश के लोग हृदय से करते हैं। मेरा नाम सुनकर कई लोग मिलने आये, यद्यपि पहचानता मैं केवल एक-दो सज्जनों को ही था। उस सॉफ़ को हम लोग गाँवके बाहर काफी दूरतक घूमने निकल गये। चारों ओर हरे-हरे खेत देखकर चित्त प्रफुल्लित हो गया। एक कुएँ पर, जहाँ लकड़ी व मिट्टी की घड़ियों का रूँट चल रहा था, हाथ-पैर धोये। लोहे के कीमती रूँट से गाँव का यह रूँट इधर काली अच्छा और सस्ता होता है। गाँव का बड़ई मेंढ पर के किसी पेड़ को काटकर रूँट तैयार कर देता है। कुम्हार घड़ियाँ बना देना हैं। किसान खुद रस्सी बटकर घड़ियों को बाँध लेता है। न

कोई कल-पुर्जा, न कुछ म्फट । खेत के बुद्धे काछी ने बुन्देलगर्दी बोली में हमारी श्राव-भगत की, मँड के पेड से तोट-तोटर कर खट-मीठे खेर खिल्लाये श्रौर बड़ी प्रयन्नता प्रकट की । दूसरे दिन खेरे हम लोगों ने एक खचछ कुइयाँ पर नहाया । उसके पाप एरु डालान भी था । राजनगर के एरु खेवा भावी वृद्ध सुनार ने इस सुरम्य स्थान को जनवाया है । रोज खेरे जाकर अपने हाथ से वह खुद झाड़ू लगाता, श्रौर सारी जगह साफ रखता था । खचमुच नहाने-धोने के लिए यह रजा सुन्दर स्थान है ।

राधा-माधव श्रौर जानकी-रमण के मन्दिरों की मुके कुछ कुछ धुँधली-सी याद थी । मन्दिरों की श्रव वह श्री-शोभा नहीं रही थी । गद्दी को बाहर से देखते हुए हम सजुराहे के मन्दिर देखने के लिए राजनगर से पैदल ही चल पडे । वहाँ के एक सज्जन भी हमारे साथ हो लिये ।

समय बहुत कम था । उसी रात को हमें छतरपुर वापस जाना था । चार घटे में ही शिव-पुरी के तथा सजुराहे गाँव के जैन मन्दिरों को हमने जल्दी-जल्दी देखा । सत्रमे ऊँचा श्रौर मुखिशाल मन्दिर यहाँ खडारिया (कदरीय) महादेव का है । यह ७३ हाथ लम्बा, ८६ हाथ चौड़ा श्रौर लगभग ७८ हाथ ऊँचा है । मन्दिर के पाँच भाग हैं—सबसे पहले श्रद्धमण्डप, उसके बाद मण्डप, उसके श्रागे महामण्डप, उसके बाद श्रन्तराल श्रौर फिर गर्भगृह । स्थापत्य श्रौर मूर्तिकला इस की विशेष सुन्दर है । किन्तु हमसे भी ऊँचा शिरप नैपुण्य लक्ष्मीजी के मन्दिर का है, जो खडारिया मन्दिर के उत्तर में स्थित है । यह

मन्दिर भी विशाल है। सम्भवत पहले यह विष्णु-मन्दिर रहा हो, क्योंकि इसके गर्भगृह के द्वार पर मध्य में विष्णु तथा दोनों पार्श्वों में शिव और ब्रह्मा की मूर्तियाँ प्रतिष्ठित हैं। विश्वनाथ का मन्दिर भी शिल्प-कला की दृष्टि से खूबसा सुन्दर है। इसके शिला-लेखों में १०५६ और १०५८ ये दो सवत् खुदे हुए हैं। एक लेख में चदेलवशी राजा धंग और उसके पुत्र गडदेव के नामों का उल्लेख मिलता है। पर इसमें भी प्राचीन 'चतुर्भुज' का मन्दिर है। आकार में यह विश्वनाथ के मन्दिर के जैसा ही है। किन्तु मूर्तियाँ इसकी अत्यन्त सुन्दर हैं। इस मन्दिर को चदेलवशी राजा यशोवर्मन और उसके पुत्र धगदेव ने सवत् १०११ में बनवाया था। मन्दिर के शिला-लेख में चदेल राजाओं की वशावली भी खुदी हुई है। चतुर्भुज-मन्दिर के पूर्व में वाराह-मन्दिर है। वाराह की सुन्दर विशाल मूर्ति दर्शनीय है। इसके शरीर पर अगणित मानव मूर्तियाँ खुदी हुई हैं। चतुर्भुज मन्दिर से दक्षिण दिशा में मतगेश्वर (मृत्युञ्जय) महादेव का मन्दिर है। यह मन्दिर प्राचीन नहीं है, यद्यपि मतगेश्वर की प्रतिमा प्राचीन मालूम देती है। इस मन्दिर में ऐसा कोई विशेष शिल्प-नैपुण्य भी नहीं है। सूर्य-मन्दिर के उत्तर की ओर हमने एक भग्न स्तूप देखा। आसपास और भी कई टूटे फूटे स्तूप यहाँ दिखते हैं। सम्भवत ये बौद्ध मठों के भग्नावशेष हो, जिनका वर्णन चीन के प्रसिद्ध यात्री यूअन चुयांड ने किया है।

बहुत सी भग्न मूर्तियों और अवशेषों का राज्य ने एक संग्रहालय बना दिया है। उसे भी हमने सरसरी नज़र से देखा। खुदाई और शोध का काम यहाँ कम ही हुआ है। मन्दिरों की मरम्मत का काम

भी अत्रिष्ठ मनोपननक नहीं हुआ । तथा काम पुराने से मेल नहीं खा सका, माफ़ अज्ञान दिग्गता है । त्रिन्व्य प्रदेश को तथा भारत-सरकार के पुरातत्त्व-विभाग को इस उपेक्षित ऐतिहासिक स्थान के पुनरुद्धार का पूरा प्रयत्न और आयोजन करना चाहिए ।

पुरी से हम लोग खजुराहा गाँव गये । यहाँ कई जैन मन्दिर हैं । पार्श्वनाथ स्वामी की मूर्ति बड़ी भव्य है । छठी-मानसी गताद्विया के चौदह भगवण भी यहाँ मिले हैं । मालम होता है कि एक चौदह मन्दिर पर शास्त्रवाद को जैनो ने अधिकार कर लिया था । आदिनाथ का मन्दिर चाहर से ही देखा । पुजारीजी ताला बन्द करके कहीं घूमने चले गये थे ।

खजुराहो में बौद्ध, जैन तथा ब्राह्मण धर्म के मन्दिर पाए-पाए गये हुए हैं । हमने हमें इन धर्मों की पारस्परिक सहिष्णुता का परिचय मिलता है । महाप्रतापी चन्देल राजाओं ने जेजाकभुक्ति के इस प्राचीन नगर को सचमुच उन्नति के शिखर पर पहुँचा दिया था । वे कितने ऊँचे कलाप्रिय रहे होंगे, इसकी याची आज भी ये घने प्राचीन मन्दिर दे रहे हैं ।

चित्त जहाँ यह सब स्थापत्य और मूर्ति-कला देखकर छपित हुआ, वहाँ एक दृश्य देखकर कुछ विन्न भी हुआ । कतिपय मन्दिरों में, स्थापत्य खडारिया महादेव के मन्दिर में, प्रस्तर खडो पर खुदे हुए कुछ चित्रों को देखकर रोम हुआ । ये रतिकला विपत्र के शहील चित्र थे । उड़ीसा के प्रसिद्ध मन्दिरों पर भी इस भ्रष्टता का प्रदर्शन देखने में आता है । यथार्थवादियों ने मनोविज्ञान का महारा लेकर हम शहील कला के पद का शद्भुत तर्कों से समर्थन भी किया है । पर मैं तो उन्हें

कला प्रदर्शन को, चाहे वह कितना ही सुन्दर हो, 'नारकीय' ही कहूँगा। हमारी अनुपम शिल्पकला की उज्ज्वल कीर्ति पर निश्चय ही यह एक कलक रेखा है। ऐसे तमाम वीभत्स चित्रों को तोड़कर उनके स्थान पर सुन्दर शील-मम्पन्न चित्र क्यों न खुदवा दिये जायें।

दूसरे दिन, जिस दिन मैं छतरपुर से दिल्ली के लिए रवाना होने-वाला था, कुछ मित्रों ने छतरपुर के जैन पुस्तकालय में मेरा स्वागत-सत्कार किया। जाग्रत जैनबन्धुओं की यह एक खासी अच्छी संस्था है। जैनधर्म पर मैंने वहाँ एक भाषण भी किया।

पर, वहीं सामने, 'सरस्वती-सदन' पुस्तकालय की दुर्गति देखकर व्यथा भी हुई। प्रसिद्ध साहित्य-मर्मज्ञ स्व० लाला भगवानदीनजी की प्रेरणा से यह पुस्तकालय स्थापित हुआ था। यहाँ के तत्कालीन साहित्य-सेवियों का यह प्रिय स्थान था। देखा कि न तो सत्कार का इसे सहारा मिल रहा है, न जनता का। पुस्तकें इधर उधर अस्त व्यस्त पड़ी थी और उन्हें दीमक खारही थी। मकान भी बेमरम्मत पड़ा था। देखकर दक्षेश हुआ।

यही चौबीस बरसों के बाद की मेरी जन्मभूमि की आकस्मिक यात्रा थी। अनेक चलस्वप्नों के बीच आखिर पाँच दिन का यह भी एक स्वप्न-दर्शन ही था। देखकर सुख भी हुआ, दुःख भी हुआ, और सुख-दुःख दोनों आये, और वायु वेग से दोनों गुज़र भी गये। घर के लोगों ने सन्तोष प्रकट करते हुए कहा—“अच्छा किया जो इतने बरसों बाद तुम एक बार 'देश' हो आये।” मैंने मन में कहा—“पर मैं 'परदेश' में कब था ? जहाँ कहीं भी रहा, देश में ही तो रहा।”

मुझे तो सभी भूमियों ने जन्मभूमि की ही भाँति स्नेह से अपने पग में रखा। 'कच्छप' जातक की एक गाथा याद आ गई है—

गामे वा यदि वा रञ्जे सुखं यत्राधिगच्छति ।

त जन्तु च भवित्तं पुरिसस्म पत्तानतो ॥

अर्थात्, ग्राम या वन में जहाँ भी मनुष्य को सुख मिले, वहीं उसकी जन्मभूमि है, वहीं उसके पालन की जगह है।

अतः मैं तो सदा से वतन में ही रहा हूँ। मगर फिर भी न जाने क्यों कभी-कभी अपने आपसे कह बैठता हूँ—“अमल वतन क्यों छोड़ दिया ?”

## सम्मेलन ने फिर खींच लिया

१९४६ के अन्त में ऐसा ही एक और आकस्मिक प्रसंग आगया । सहृदय हिन्दी-संसार ने मुझे, मेरी पुरानी नगण्य सेवाओं की ओर देखकर, हिन्दी-साहित्य-सम्मेलन के अध्यक्ष-पद पर बिठाने का निर्णय कर डाला । मुझे इसका पता ग्वालियर की टेनरी (चर्चालय) में चला, जहाँ मैं मुद्दार चमड़ा देखने व खरीदने के लिए गया था । दिल्ली के दैनिक 'हिन्दुस्तान' में यह खबर छपी थी । मुझे हर्ष नहीं, किन्तु आश्चर्य सा हुआ । सिर पर जैसे एक भारी बोझ आ पड़ा । पर निर्णय हो चुका था । डेढ़-दो महीने पहले मेरे एक-दो सम्मान्य मित्रों ने नाम वापस न लेने के विषय में मुझे अनुरोधपूर्वक लिखा था । उसके बाद चुनाव के संबंध में फिर मुझे कुछ पता नहीं चला । अब गुरुजनो तथा मित्रों की आज्ञा शिरोधार्य करना ही मेरा परमधर्म था ।

चित्त उन दिनों, कुछ कारणों से, काफी अस्थिर था । उद्योगशाला के व्यवस्था-कार्य से मन उचट-सा गया था । कुछ भी निश्चय न कर सका । भाषण तैयार करना आवश्यक था, पर सूझ नहीं रहा था कि लिखूँ तो क्या लिखूँ । फिर भी प्रधिवेशन आरम्भ होने से दम-बारद

दिन पहले बेमन से जंगे-तैंगे कुट्ट तो स्वयं लिखा और कुट्ट गोलकर लिखाया। भाषा और साहित्य के विषय में मेरे जो इतने प्रयोग के टुकड़े सचित विचार थे उन्हें, जिस तरह बना, तीन-चार दिन में यन्त्र लिखा दिया और उससे मुझे सतोष भी हुआ।

इस बीच में, और बाद को भी, मेरे पास कुट्ट ऐसे पत्र आए जिनके लेखकों का न्यूनाधिक सत्रध दलबन्धियों में था। स्वभावतः मैं ऐसे प्रश्नों में रस नहीं लिया करता। मेरी माटी बुद्धि उलझी हुई बातों को समझ भी नहीं पाती। मेरा सही या गलत कुट्ट पत्रों में मत बन गया है कि अधिकांश टीका-टिप्पणी प्रायः ऐसे ही लोग किया करते हैं, जो श्रमसाध्य रचनात्मक कार्यों में श्रमग रहते हैं। दुर्भाग्य से हमें साहित्य और संस्कृति के पुण्य क्षेत्रों में भी या तो राजनातिक 'मौजे' में टूटने, या फिर हलके फुलके 'टाइप' के लोग अधिकतर दिवाड़े देने हैं। फिर स्वार्थों ने जैसे इन पवित्र क्षेत्रों में भी प्रवेश पा लिया है। परिणामतः जहाँ-तहाँ परस्पर की टीका-टिप्पणी प्रायः सुनाई देती है। किन्तु अपेक्षाकृत मुझे तो स्वच्छ वातावरण ही सर्वत्र मिला। पत्रपत्रों के उत्तर में आश्रय न पाकर, स्वयं निष्प्राण हाजती हैं। मुझे तो मचमुच सभी ने सदा स्नेह-रस से ही अभिषिक्त किया।

मेरे बहुत-से मित्रों ने आशा प्रकट की कि मैं अपना अधिभोग-अधिक समय सम्मेलन के सेवा-कार्य में दूँगा। उन्हें मैं सतोषकार उत्तर नहीं दे सका। जिस सस्था में मैं इतने प्रयोग में बंटा हूँ उसमें, जब तक कि जीवन-रम निकल सूर्य नहीं गया, कबसे छोड़ूँ ? साथ ही, अपनी शक्तिभर सम्मेलन का भी काम करता रहूँगा, इतना ही विचार



मैं करा सका। काम तो सम्मेलन के आगे इतना विशाल पडा है कि उसमें सैकड़ों अनन्य निष्ठावाले सेवक खप सकते हैं। पर सभी सब काम कहाँ कर सकते हैं? अश ही हमारे हिस्से में आता है। जो अश मेरे भाग में आयेगा उसे मैं श्रद्धा-भक्ति से करूँगा, यही मैंने विनम्र सकल्प किया।

२३ दिसम्बर की रात को मैं कराची के लिए रवाना हुआ। रेल की इस लम्बी यात्रा में भारी कष्ट अनुभव किया। निचले दरजे की मुसाफ़िरी आजकल कितनी कष्टकर हो गई है, इसका मुझे इसी यात्रा में पूरा अनुभव हुआ। दस घण्टे तक तो मैं पेशाब तक नहीं कर सका, वहाँ तक जाना असभव हो गया। जागरण तो सारी रात हुआ ही। साथ में मेरे अपने दोनों लडके तथा उद्योगशाला के उत्साही कार्यकर्त्ता आन्ध्र-निवासी श्री चोला विष्णु भी गये थे। दिल्ली और लाहौर के भी कई साहित्यकार मित्र उसी डिब्बे में, कराची तक गये। उनके विनोदी स्वभाव ने मेरी सारी थकान दूर कर दी। अधिवेशन के बाद सिध का दौरा करने का मलकानीजी ने मुझे हैदराबाद से वही गाड़ी में निमंत्रण दे दिया। उनके प्रेमपूर्ण आग्रह को कैसे टाल सकता था ?

पूज्य टंडनजी को कराची के सुप्रसिद्ध राष्ट्रकर्मी श्रीलालजी मेहरोत्रा के यहाँ ठहराया गया, और मुझे वहीं मेहरोत्राजी के मकान के सामने श्रीबालमुकुन्द खन्ना के घर पर। खन्नाजी की पत्नी श्रीशान्ति देवी ने जिस निश्छल स्नेह से हमारा आतिथ्य किया वह भुलाया नहीं जा सकता। शान्ति दो-तीन दिन में ही मेरी छोटी बहिन बन गई। बहुत अपनापन दिखाया। शान्ति बहिन के ऊँचे सुसंस्कृत

विचारों को जानकर बड़ी प्रसन्नता हुई ।

मैं यहाँ सम्मेलन के अधिवेशन का अनावश्यक वर्णन करने नहीं बैठा हूँ । पर दो तीन सस्मरणों का उल्लेख अवश्य करूँगा ।

भारतवर्ष के ही नहीं, एशिया के सुविख्यात भाषाशास्त्री श्रीमान् सुनीतिकुमार चाटुर्ज्या से मिलकर बड़ा आनन्द-लाभ हुआ । इनके भारी विद्वान् को अध्वरु बनाकर राष्ट्रभाषा-परिषद् ने इस वर्ष वास्तव में अरने को शोभान्वित किया । सुनीति रावू की विनयशीलता और मिलनसारी देखकर मैं सुध्र और आश्चर्यचकित रह गया । उनके भाषण में अगाध पाण्डित्य भरा हुआ था । भाषण में प्रकारान्तर में रोमन-लिपि का समर्थन-सा किया गया था । केवल उर्मी अण पर मुझे आश्चर्य हुआ, पर वहाँ भी मेरा श्रद्धा का ही भाव था । मेरे मन में हुआ कि हम लोग कैसे लापर्वाह हैं, जो न तो इस अमरकीर्ति महा-पण्डित से यथार्थ ज्ञानमञ्जष ही कर रहे हैं, और न इसे यथेष्ट श्रद्धा-दान ही दे रहे हैं । यह सामान्य सत्कार भी इस उद्भट विद्वान् को बहुत पीछे मिला ।

स्वागत-समिति ने सूफी-समागम तथा सिन्ध की गान-वाद्य-कला के प्रदर्शन का भी आयोजन किया था, जिसमें हिन्दू मुसलमान दोनों ने ही भाग लिया था । शाहलतीफ की चोजों को मुन्-सुनकर लोग झूमते थे । यह महान् सूफी सन्त आज भी सिन्धियों के हृदय पर अधि-कार किये हुए हैं । सिन्ध के राष्ट्र-कवि दुखायल ने भी अपनी कवि-ताएँ सज्जी पर गाईं । यह कोरे कवि ही नहीं, रचनात्मक कार्य भी करते थे । सिन्ध में दुखायल को मैंने खूब लोकप्रिय पाया । फिर

वाद्य-प्रदर्शन हुआ। एक गुणी मिया ने सिन्धी वीन बजाकर सबको मन्त्र-मुग्ध-सा कर दिया। रात के बारह बजे तक यह कला-प्रदर्शन होता रहा। मैंने देखा कि भट्टी के मुँह पर खडा हुआ भी सिन्ध प्रदेश अपनी ललित कलाओं और भारतीय सस्कृति को बहुत-कुछ बचाये हुए है। प्रेम के इसी कच्चे धागे ने सिन्ध के हिन्दू-मुसलमानों को सदियों से बाँध रखा था। पर अफसोस, वह प्यारा धागा आज झुरी तरह से तोड़ दिया गया। पाकिस्तानी नेताओं और प्रणेतियों ने वहाँ के प्रेम-सिन्धु के अन्दर हलाहल घोल ही दिया।

कला-प्रिय गुजराती-समाज ने एक दिन प्रसादजी का 'अजातशत्रु' नाटक खेला था, और एक दिन नृत्यकला का प्रदर्शन रखा था। सिनेमा तो मैं कभी देखता ही नहीं, डधर बरसों से नाटक देखने का भी अवसर नहीं आया था। कभी मन ही नहीं होता। पर कराची में उन लोगों का अनुरोध टाज़ नहीं सका। नाटक भी देखा और नृत्यकला का प्रदर्शन भी। छोटे-छोटे बच्चों का नृत्य मुझे प्यारा लगा। पर बड़ी लडकियों का नाच देखना मेरे लिए कठिन होगया। वह सब अच्छा नहीं लगा। दर्शकों की हर्ष-सूचक आवाज़ों का सुनना असह्य-सा होगया। पर वहाँ से उठ भी नहीं सकता था। जडवत् बैठने का यत्न किया। किन्तु इर्द-गिर्द बैठे हुए कई साहित्य-रसिक नृत्य करनेवाली लडकियों के कलात्मक मूक अभिनय पर मुग्ध हो रहे थे। मैं मान लेता हूँ कि नृत्य निर्दोष था, किन्तु बारबार मन में यह भाव तो उठता ही था कि मनोरजन के अधिक निर्दोष साधन सुलभ नहीं हो सकते हैं क्या? और ऐसे-ऐसे प्रदर्शन साहित्य और सस्कृति के क्या वस्तुतः अभिन्न अंग हैं?

मैं जानता हूँ कि अनेक साहित्यशास्त्री मेरे इय प्रश्न का उत्तर 'हाँ' में ही देंगे। फिर भी वे मुझ 'सुश्रुत ज्ञाहिद' का वायव्य नहीं कर सकेंगे। नींद बुझाने का यत्न करता था, पर आती नहीं थी। नीची पायलिये अन्यमनस्क सा बैठा रहा। गायद टहनजी मेरी मनोदशा को भाँप गया थे। सारे के नृत्य के समय उन्होंने मेरी तामसी समाधि का भग कर दिया। मेरे भी मुँह से निकल पटा—'हाँ यह मुझ अभिनय प्रयोग रहा।' पर समाधि पर उठा मे रगगाला के सामने स रिपाट समटकर ही।

कला-प्रदर्शन के बाद तुरन्त ही कवि-सम्मेलन होनेवाला था, यद्यपि रात के बारह बज चुके थे। कवि-सम्मेलना में भी जाना मुझ पसन्द नहीं। इन सम्मेलनों के विषय में मैं काफी गुन चुका था। पर यह कवि-सम्मेलन सत्रा-बंद घटे के अन्दर ही भद्रन्त आन दर्जी की अध्यक्षता था गायन में सानन्द समाप्त हो गया। कविता-पाठ में शीत-मर्यादा का उल्लघन नहीं हुआ। मैं अपने भाग्य को मराहा।

फँसा तो मैं बहुत बुरी तरह मथुरा में था—साहित्य प्राध्यापति सैठ कन्हैयालालजी पोद्दार के जयन्ती-समारोह के शयमर पर मेरे सभापतित्व में उस दिन वसतोन्मव मनाया गया था। कार्यक्रम में आयोजकों ने 'पढन्त' भी रखदी थी। मैंने स्वयं 'पढन्त का पद्य ठीक-ठीक नहीं समझा था। स्थानीय कवि-समाज ने स्वरचित तथा प्राचीन कवियों का कविता पाठ शुरू किया। गणेश और नमस्वती की वन्दना के पश्चात् ऋतुराज के रसीले कवित्तों का पाठ प्रारम्भ हुआ। फिर संयोग श नार के कवित्त पड़े जाने लगे। निर्विध रूप में पाने ही

चले जाते थे । पढन्त का यह प्रचंड प्रवाह रुकने का नाम नहीं ले रहा था । मैं तो घबरा गया ।

इस प्रकरण से यह न समझा जाये कि ऐसी कविताएँ रीतिकान्य के रसिक ही पढते या सुनाते हैं । ऐसी बात नहीं है । आधुनिक युग के भी कई कवियों की ऐसी ही वल्कि इनसे भी अधिक कुरुचिपोषक कविताएँ कवि-सम्मेलनों में पढी जाती हैं, और उन्हें खूब दाद भी दी जाती है । इस शीलघातक कुप्रवृत्ति का अन्त होना ही चाहिए ।

## मेरा अभिभाषण

कराची-सम्मेलन के अध्यक्ष-पद से राष्ट्र भाषा और साहित्य के सवध में मैंने जो विचार व्यक्त किये थे उनके मुख्य मुख्य प्रभावों, सक्षिप्त रूप में, इस प्रकरण में देता हूँ।

राष्ट्र-भाषा के स्वरूप के सवध में मेरा मत सम्मेलन के मत से कभी भिन्न नहीं रहा। मैं हिन्दी को उसके प्रचलित रूप में ही राष्ट्र भाषा और नागरी लिपि को राष्ट्र-लिपि मानता हूँ। इसमें मेरा सग ही शुद्ध राष्ट्रीय दृष्टिकोण रहा है। उसकी एक शैली उर्दू भी है, जिसका चलन कुछ विशिष्ट जनों में पाया जाता है, और उसे मैं पादर की दृष्टि से देखता हूँ। सदा से भारत राष्ट्र की व्यापक भावनाओं का व्यक्त करने की क्षमता रखनेवाली संस्कृत और प्राकृत-मूलक भाषाएँ ही रही हैं। और हिन्दी ने इस दिशा में सबसे अधिक काम किया है। राष्ट्रीय चेतना को जगाने और फैलाने में वह सबसे अधिक समर्थ भाषा सिद्ध हुई है।

भाषा के प्रवाह को मैंने सदा सहज या 'अचरित-साधित' माना है। साथ ही, भाषा और शैली दोनों विषय विशेष का अनुसरण

करती है। विषय की यथेष्ट अभिव्यंजना लेखक या वक्ता के यथार्थ ज्ञान पर निर्भर करती है। कवीर की भाँति गांधीजी की भी हिन्दी स्वभाव-सरल होती थी। मगर उनके 'हरिजन-सेवक' की हिन्दुस्तानी भाषा में यह बात नहीं रही। उसमें हिन्दी-उर्दू का बेमेल गठ बन्धन भौंडेपन से किया गया। यह भद्दा परिहास मुझे खला। समन्वयीकरण में भाषा की मूल प्रकृति का ध्यान न रखने से समन्वय कोई अर्थ नहीं रखता। समन्वय वैसा, जैसा कि राग में भिन्न-भिन्न स्वरों का। प्रत्येक राग का, उसकी अपनी प्रकृति के अनुसार, बँधा हुआ स 'र-ग-म' होता है। इस स्वर को यहाँ इतना स्थान मिला है, तो उस या उन स्वरों को भी उतना ही मिलना चाहिए, अथवा यह स्वर मध्यम लगाया गया है तो वह भी मध्यम ही लगाना चाहिए,—इस न्याय-नीति को लेकर हम स र ग म की पुनर्रचना करने बैठेंगे, तो उससे कौन-सा राग बनेगा ? इस नीति से कभी सामञ्जस्य सिद्ध होने का नहीं। इससे तो भाषा की प्रकृति का अग भग ही होगा, वह असुन्दर या विरूप ही बनेगी। असली गिर काटकर उसकी जगह बकरे का सिर चिपका देने से दक्ष प्रजापति की जो शकल बनी थी उसे देखकर तो भगवान् रुद्र भी खिलखिलाकर हँस पड़े थे। उस विचित्र आकृति को नर और अजा का समन्वय कहने के लिए क्या आप तैयार हैं ?

इसलिए, मैंने कहा मेरी राय में हिन्दी और उर्दू को अपने अपने रास्ते बढ़ने और फैलने दिया जाये। राष्ट्र के विचारों व भावों को व्यक्त करने की जिसमें जितनी अधिक सामर्थ्य होगी वह उतने ही बड़े जनसमूह को स्वयं अपनी ओर खींच लेगी। उद्यान में हम

सभी फूलों को अपने-अपने रस में सहकने दे, एक पेड़ का फूल ताड़कर दूसरे पेड़ की डाली पर न खोंमते फिरे । अमर किन फूलों पर गान्धर्व बैठते हैं और किनपर नहीं, इस व्यर्थ को चिन्ता में न पड़ें—दूर पसदगी को तो आप रमग्राही अमरों पर ही छोड़ दें । प्रकृत रसिकों के आगे कृपया गिने-चुने फूलों के गुलदस्ते सजा-सजाकर न रखें ।

मैंने यह भी कहा कि राजनीतिक और साम्प्रदायिक प्रश्न हमारी भाषा पर प्रभाव और दबाव नहीं डाल सकते । उसपर राज-शासन नाह चल सकता, उलट्टे राष्ट्र-भाषा के अन्दर राज्य को जमाने और उलट्ट देने की शक्ति विद्यमान है । राष्ट्र की भावनाओं को जगाने और एक छोर से दूसरे छोरतक फैलाने में हिन्दी का सबसे अधिक हाथ रहा है । हिन्दी को किन्ही खास सम्प्रदाय को भाषा कहने का आज कौन तु मादूम कर सकता है ?

हिन्दी को जिस संस्कृतनिष्ठता पर आज आरोप किया जाता है वही तो उसकी लोक-व्यापकता का मूल कारण है । हिन्दी को संस्कृत-निष्ठ कहना ही गलत है । हिन्दी तो हिन्दी है ।

अपने भाषण में 'हिन्दुस्तानी' को वर्तमान प्रवृत्ति पर भी मैंने स्पष्टतः अपना मतभेद प्रकट किया । मैंने कहा कि हिन्दी की विशिष्ट शैली उर्दू को जो सीखना चाहें शौक से सीखें । उर्दू के लहलहे पाया से हम अच्छे खुशबूदार फूल चुन सकते हैं । यदि हमसे वने, तो फारसी साहित्य का भी ज्ञान-लाभ कर सकते हैं । किन्तु संस्कृतमूलक या संस्कृतयुक्त भाषा-भाषियों पर उर्दू की और हिन्दुस्तानी के नाम में परिचित उस क्रौमी ज्ञान की, जो उर्दू का ही एक भेदा रूप है—इतपूर्वक राधा



आंर थोपा नहीं जा सकता ।

राष्ट्र-भाषा के सबध मे मैंने इसी प्रकार के विचार अपने अभिभाषण मे प्रकट किये । मेरे कई मित्रों को आश्चर्य हुआ और कुछ ने तो शिकायत भी की—“साफ ही तुम्हारे ये विचार गांधीजी के भाषा-विषयक विचारों के विरुद्ध जाते हैं । तुम्हे तो हम आजतक गांधीवादी मानते आ रहे थे । गांधीजी के प्रति तुम्हारी क्या यही श्रद्धा-भक्ति है ? अग्वल तो सम्मेलन की अध्यक्षता तुम्हे स्वीकार ही नहीं करनी चाहिए थी, जबकि गांधीजी सम्मेलन का परित्याग कर चुके हैं ।”

ये लोग नहीं जानते थे कि गांधीजी के त्यागपत्र का अर्थ सम्मेलन का परित्याग नहीं था । वे तो, उन्हीके शब्दों मे, ‘सम्मेलन अर्थात् हिन्दी की ज्यादा सेवा करने के लिए सम्मेलन से निकले थे ।’ फिर मैंने अपने आपको कभी गांधीवादी कहा भी नहीं । गांधीजी के प्रति मेरी श्रद्धा-भावना अचश्य रही है । उनकी बहुत-सी बातों को सच्चाई से ग्रहण करने का यत्न भी किया है । पर उनकी या किसीकी भी हरेक बात को बिना सोचे-समझे, आँख मूँटकर, मानने को मेरी आदत नहीं रही । गांधीजी ने हमे ऐसा सिखाया भी नहीं । राष्ट्र-भाषा के सबध मे उनसे अपना भिन्न मत रखकर भी मैं उनका एक विनम्र भक्त बना रह सका । उनके प्रति जितने अंशों में मेरी श्रद्धा-भक्ति रही उसे तो स्वयं गांधीजी भी नहीं छीन सके ।

एक दो सज्जनों ने तो यहाँतक कह डाला था कि हिन्दी-साहित्य-सम्मेलन को उसके वर्तमान स्वरूपमे विशुद्ध राष्ट्रीय सस्था कैसे कहा जा सकता है ! इस अज्ञानपूर्ण आरोप का मैंने रोषपूर्वक उत्तर दिया, और

शेष आ जाना स्वाभाविक था। यह उत्तर कि, जिस मर्याद प्रधान कर्णधार, उसके जन्म-काल से ही, नय मे शिष्यता राष्ट्रीय-टी-राष्ट्रीय श्रीटण्डनजी अतक रहे हों, उसे अराष्ट्रीय कहने का दु माहल करना सरल नहीं। हाँ, वह कर्णधार, जिसने एक तर यहॉतक कहा था कि, "यदि मैं देखूँगा कि सम्मेलन राष्ट्र के विरुद्ध जा रहा ह, तो उमने अपने हाथ से आग लगा दूँगा।" राष्ट्रीयता की परिभाषा स्थिर है और रहेगी। वह पग-पग पर पलटनेवाली चीज नहीं है। उसके मूल तत्वों पर, जो स्थिर हैं, राजनीतिक दावपेंचों के बल पर होनेवाले सौदों का अमर नहीं पटना चाहिए।

साहित्य के कला-पक्ष की सूक्ष्म गति-विधियों का अग्रतन ज्ञान न होते हुए भी उसपर मैंने अपने कुछ टूटे फूटे विचार व्यक्त किये। मेरी दृष्टि कवीर, तुलसी, सूर तथा जायसी पर ही स्वभावतः पड़ी। देखता हूँ कि इन अमरकीर्ति कवियों के कारण हमारा साहित्य हिमालय की ऊँचाई और सागर की गहराई से होट लगा सकता है। इनकी शुभ वाणी ने विश्व-मानव को वह अमृत-सन्देश दिया ठ जिसके बल पर वह दुर्जित आसुरी सैन्य पर आज भी विजय प्राप्त कर सकता है।

संत-वाणी को मैंने 'अवर्ण' माना है। उनका सब कुछ श्वेत-टी-श्वेत है, जो निर्मलता का विशुद्ध प्रतीक है। भाषा इस निर्मल आलोक में अपने को भूल जाती है। धयार्थवाद और आदर्शवाद और सभी प्रकार के वाद इस रसार्णव में विलीन हो जाते हैं। वह हमें उस निर्मल अन्तरिक्ष में, अपने स्पर्श परों पर

बिठाकर, उढा ले जाती है, जहाँ हम अपने रस-मानस का निखरा-ही निखरा रूप पाते हैं। पर आज हम अपने आसपास इस शुभ्ररस-को पा नहीं रहे हैं। हमारी अध्ययन-चिंतन की वह परम्परा मानों भग्न हो गई है। हमने पश्चिम से 'शव-परीक्षा' करना सीख लिया है। 'शिव-दर्शन' हमें नहीं मिल रहा। न हम उतनी ऊँचाई पर उठते हैं, और न उतने गहरे ही उतरते हैं। धीरे-धीरे हमने जैसे साधना की ओर से दृष्टि फेरली है, और वैज्ञानिक शब्दजाल में उलझ-से गये हैं। राजनीतिक छाय़ा ने भी हमारी दृष्टि को धुँधला-सा कर दिया है।

आगे चलकर मैंने इसपर भी आश्चर्य और क्लेश व्यक्त किया कि शीलघातक रीतिकाल की ही भाँति हमारे कुछ आधुनिक सुकवि भी यथार्थवादिता एवं प्रगतिशीलता की ओर से प्रकारान्तर से, उद्यम-वासना को लाक्षणिक रचनाओं द्वारा अनुचित उत्तेजन दे रहे हैं। ऐसी रचनाओं से उपलब्ध रस क्षणिक और उन्मादक ही होता है। सच्चा आनन्द-रस तो उच्छ्रंखल चित्तवृत्तियों के निरोध से ही उपलब्ध होता है। 'फिसलन' को हम सहज वृत्ति क्यों कहें ? प्रगति तो हमारी ऊँचे चढने में है। प्रियतम की सहज सेज तो 'गगन-मंडल' में अथवा तो 'सूली' के ऊपर है—किसी गढे में वह साजन अपनी सेज लगाने नहीं गया। गढे में तो कर्दम-ही-कर्दम है। उत्पत्ति कमल की कर्दम से भले ही हुई हो, पर आनन्द-विकसित तो वह 'ऊपर ही' 'ऊँचे पर' ही हुआ है न ? यथार्थ सहज असल में क्या वस्तु है ? मेरी दृष्टि में आत्मा का सहज विकास ही यथार्थ है। मनुष्य के उदात्त भावों को, उसके उत्तमांश को, जिससे न्यष्टि और समष्टि

हीनो का उदय और अभ्युदय होता हो, अनुभूति को भाषा द्वारा कूबहू चित्रित करना ही यथार्थ कलात्मक अभिव्यजना है। समाज ने जैसा पाये वैसे-का-वैसा उसे लौटा देने में कलाकार की कोई विघ्न कुशलता नहीं। सखिये को यथा-का-यथा न टेरकर शूट करके ही देते हैं। मानव में पशु की अर्चना करने में यथार्थ कला नहीं, कलाकार का धर्म तो मानव को उसके अपने रूप में, जो निश्चय ही पशु से ऊपर अथवा 'पशुपति' है और असीम सुन्दर है, उसे का रूप चित्रित करना ही है।

कविता में विभिन्न वादों के प्रवेश पर भी मने मनोवदना प्रकट की। मैंने कहा कि कवि बेचारे को निःशक्त समझकर जैसे इन विभिन्न वादों ने अपने नागपाश में जकड़ रखा है। इसी प्रकार लाक्षणिक अभिव्यजना की अति ने भी कविता की आत्मा को कुछ ऐसा टकलिया है कि वह गूढ़-से-गूढ़ बननी जा रही है। रम उसमें तगल रूप में नहीं रहा, बलिक जम-सा गया है। आन्तरिक भावों की रहस्यात्मक व्यजना तीन-चार ही अमरकीर्ति कवि कर सके हैं। उनका भटा अनुकरण बहुत अधिक किया जा रहा है।

राष्ट्रीय क्षेत्र भी बहुत हरा-भरा नहीं दिख रहा है। मेथिलीशरण तथा एक-दो सुकवि ही अणुवाटरूप हैं। हमारे राष्ट्र के कवियों की भावनाओं को क्रियाशीलता से ज्वलंत प्रेरणा नहीं मिली, तो फिर वे राष्ट्र की चेतना और अचेतना के साथ एकाकार हो तो बने ? समाज के निम्न स्तर के साथ एकाकार हुए बिना वे युग की प्राणी के सच्चे प्रवक्ता ही नहीं सकते।

कहानी, उपन्यास, नाटक, इन अंगों पर मैंने अधिक नहीं कहा। कविता की आलोचना के अन्तर्गत जलित-पत्र के इन अंगों का भी लगभग समावेश हो जाता है। केवल इतना ही कहा कि हमारे कलाकार कृपया यूरोप-अमेरिका के साथ इन क्षेत्रों में फिलहाल प्रतिस्पर्धा न करें। उन्हें प्रतिभा और लेखनी को अब अन्य दिशाओं में मोड़ना चाहिए। साहित्य-शरीर के ये अंग कुछ फूल-से गये हैं, जैसे स्वस्थ नहीं बन पाये। भ्रष्ट कहानियों की भडकीली पत्रिकाओं और समाज के शील एवं पौरुष को नष्ट करनेवाले निरंकुश चित्रपटों पर भी मैंने जनता और सरकार का ध्यान आकृष्ट किया। इस विषेले वातावरण में ऊँचे दर्जे की कहानियाँ, उपन्यास और नाटक कैसे बढ़ या पनप सकते हैं ? मुझे भय लगता है कि हमारे ऊँचे कलाकारों की कृतियों को यह दिन-दिन फैलता हुआ शैवाल-जाल कहीं बिल्कुल ढक न दे।

अन्त में, वैज्ञानिक साहित्य-निर्माण, लोक-साहित्य-संरक्षण तथा ऊँचे अनुवादों द्वारा अन्तर्द्वितीय सांस्कृतिक आदान-प्रदान की आवश्यकता की ओर राष्ट्र-भाषा-प्रेमियों का ध्यान खींचा। पत्रकारों और अप्रैम लेखकों बन्धुओं से भी दो-दो शब्द कहे। और उपसंहार इन शब्दों में किया—

“सम्मेलन का मार्ग लोक-सेवा का मार्ग है। भारत राष्ट्र की सेवा उसने बिना किसी भेद-भाव के की है। जैसे राष्ट्र, वैसे भाषा भी सबकी। सम्मेलन का किसी भी भाषा से वैर या विरोध नहीं है,— भाषा के रूप में अंग्रेजी से भी नहीं। विरोध तो उसकी उस दुष्टता से है, जिससे उसने हमारे मानस को बुरी तरह मोहित या आक्रान्त कर

रखा है । हमारे राजकाज में, हमारे आपसी व्यवहार में, हमारी सार्व-जनिक सस्थाओं में अंग्रेजी क्यों देखल दे ? अंग्रेजों के साथ ही अंग्रेजी को भी हमें पढन्युत करना है यह हमारी प्रतिज्ञा है ।’

अभिभाषण पर तरह-तरह की सम्मतियाँ आईं, पर संतोष तो मुझे अपने एक विचारशील मित्र की इस सम्मति से हुआ— यह दूसरी बात है कि तुम्हारे विचारों से कोई सहमत हो या असहमत, पर इतना मैं अवश्य कहूँगा कि भाषा और साहित्य के विषय में तुमने स्पष्टता और ईमानदारी से अपने विचार व्यक्त किये हैं ।”

## सिन्ध-प्रवास

अधिवेशन के बाद राष्ट्रभाषा-प्रचार के उद्देश से सिन्ध के चार-पाँच स्थानों में घूमने का वचन मैं अपने मित्र आचार्य मलकानी को दे चुका था । तदनुसार सम्मेलन के प्रधानमन्त्री पं० मौलिचन्द्र शर्मा तथा भद्रन्त आनन्द कौसल्यायन के साथ मैं सबसे पहले हैदराबाद गया । मलकानीजी हैदराबाद के निवासी हैं । वहाँ उनकी पत्नी श्रीमती रुक्मिणी देवी से आठ साढ़ बाढ़ मिछकर बड़ी प्रसन्नता हुई । राष्ट्रभाषा-प्रेमी भाई प्रताप दियालदास के मकान पर हमें ठहराया गया । इनका परिष्कृत कला-प्रेम देखकर मैं मुग्ध होगया । अत्यन्त मनोरम चित्रों और फारसी की पुरानी हस्त-लिखित पुस्तकों का इनका सुन्दर संग्रह सचमुच देखनेलायक था । मलकानीजी ने हमें हैदराबाद के कई मशहूर मकबरे तथा शहर के अनेक प्रसिद्ध स्थान दिखाये । शाम को राष्ट्रभाषा के कार्यकर्त्ताओं तथा हिन्दी-प्रेमियों की एक सभा हुई, जिसमें भद्रन्तजी ने अपने भाषण में राष्ट्रभाषा हिन्दी की बड़े अच्छे ढंग से हिमायत की ।

उसी रात हमलोग लरकाना के लिए चल दिये । रास्ते में टंडनजी तथा अन्य कई मित्र साथ हो लिये । लरकाना से मोएन्जो दड़ी जाने

का हम लोगों ने कार्यक्रम बनाया था। इस प्राचीनतम मानव-स्थान को देखकर हमने उस दिन अपनी सिन्ध प्रदेश की यात्रा को सफल माना।

पर वहाँ योग्य 'गाइड' का अभाव बहुत खटका। एक मुसलमान गाइड ने हमें वहाँ को एक-एक घोज दिखाई। सबसे पहले वह हमें एक चौड़स्तूप दिखाने ले गया और हम नासमझों को समझाने लगा—“यह स्तूपा है, बुध धरम के फकीर लोग यहाँ पर खुदा की इवादत किया करते थे।” हमारे भदन्तजी इसपर हँस पड़े—“मेरे भाई, बुध धरम के फकीर तो खुदा तो क्या रूह पर भी यकीन नहीं लाते हैं, फिर इवादत वे किसकी करेंगे।” पर हमारा विद्वान् गाइड तो बारबार अपनी खोजपूर्ण बात को गले उतारने का यत्न कर रहा था।

पाँच-छह हजार वर्ष पुरानी स्थापत्य-कला देखकर हम सब आश्चर्य-चकित रह गये। इन भग्नावशेषों को देखने से पता चलता है कि मोएन्जो दड़ो नगर में सफाई का जैसा सुन्दर प्रबन्ध था, गंदगी बहाने के लिए जैसी अच्छी नालियाँ बनी हुई थीं, वैसी दक्षिण मेसोपोटामिया के सुप्रसिद्ध नगर उर में भी नहीं थीं। मिस्र और बेबिलोनिया की मभ्य-वाएँ दुनिया में बहुत प्राचीन मानी जाती हैं, पर उनके साथ यहाँ की तुलना करने पर मालूम होता है कि भारतवर्ष में उनकी अपेक्षा जीवन की सुख-सुविधाओं का कहीं अधिक अच्छा प्रबन्ध था। वहाँ के गोहूँ के दाने भी हमने देखे, जो आजकल के पंजाबी गोहूँ के से ही थे। बहुत-से मकानों में चर्खों की पिढालियाँ भी मिली हैं, जिनसे पता चलता है कि अर-घर में चर्खा चलता था और बहुत महीन कपड़े बुने जाते थे।



दो-ढाई घण्टे में हमने सरसरी नज़र से घूम-फिरकर सब देख डाला। हमारी दृष्टि सामान्य यात्रा की ही थी। पुरातत्त्व के ज्ञाता की दृष्टि से देखने में एक नहीं दो-या तीन दिन भी लग सकते थे। काश हमारे मित्र डा० वासुदेवशरण अग्रवाल अथवा काका कालेजकर हमारे साथ उस दिन वहाँ होते।

मोएनजो दड़ो से दिन के तीसरे पहर हमलोग बरकाना वापस आये। यहाँ से टंढनजी सक्कर चले गये और मेरे दोनों लड़के दिल्ली। शाम को हिन्दी-प्रेमियों की सभा हुई, जिसमें मलकानीजी धाराप्रवाह सिंधी में बोले और हम तीनों सरल हिंदी में। दूसरे दिन भी तीन शिक्षण-संस्थाओं में हमारे भाषणों का आयोजन किया गया। शर्माजी के भाषणों का अध्यापकों और विद्यार्थियों पर बहुत अच्छा प्रभाव पड़ा।

बरकाना की एक चीज़ मुझे हमेशा याद रहेगी। जिस बाग़ में हमलोग ठहरे थे, वहाँ बगल की सड़क से सामूहिक गायन की जैसी आवाज़ रात को और सवेरे भी जब कई बार मेरे कानों में पड़ी, तब मैंने मलकानीजी से पूछा, “क्या आजकल यहाँ कोई त्यौहार मनाया जा रहा है? गाने की जैसी आवाज़ आती वो नज़दीक से ही है, पर कोई शब्द लमरू में नहीं आ रहा। यह चे-में चें-में आखिर है क्या?” विनोद-प्रिय मलकानीजी ने तुरन्त हमारी जिज्ञासा का उत्तर देते हुए कहा— “ये सिंध की बैलगाडियाँ हैं, जो मोएनजो दड़ों के ज़माने के गीत गा रही हैं, या फिर स्वर के साथ रो रही हैं।” चार-चार छह-छह बैलगाडियाँ जब एकसाथ चलती हैं, तब उनके पहियों से एक आवाज़ निकलती है। इस बारे में देहात के लोग इतने अधिक पुराणप्रिय हैं कि

बैजगाड़ियों में कुछ भी सुधार नहीं करना चाहते। उनकी वह गायन या रसीले रोदन की विचित्र श्रानि आज भी मंत्र कानों में गूँज रही है।

बरकाना से हमलोग सक्कर गये, और वहाँ से गिकापुर। वहाँ भी वही, वैसा ही कार्यक्रम—कार्यकर्ताओं की तथा नावजनिक सभाएँ, हमारे भाषणों में वही प्रचारात्मक पिष्टपेषण, वही करतल-ध्वनि, और सर्वत्र फूलमाळाओं से वही स्वागत-सत्कार। मैं तो इन दम-नारह सभाओं से ही घबरा गया। और एक वे हैं, जो चुनाव के दिनों में दफ्तारों रोज़ दस-दस बारह-बारह सभाओं में गरज-नारजकर बोलने चले जाते हैं, और थकने या ऊबने का नाम भी नहीं लेते। हमारे शर्माजी सक्कर की सार्वजनिक सभा में पौने दो घंटे बोले और ऐसा बोले कि श्रोताओं को सुग्ध कर दिया। मैं तो पाँच मिनट ही बोलकर बैठ गया। कुछ सूक्त ही नहीं रहा था कि और क्या बोलूँ।

सक्कर-गिकापुर की एक मजेदार घटना का उल्लेख अब करूँगा। हमारी इस यात्रा में हैदराबाद की लक्ष्मी (लच्छी) नाम की एक सिन्धी लड़की भी थी। उसकी भी घूमने की इच्छा थी, इसलिए मुल्कान्जी उसे अपने साथ ले आये थे। सरल स्वभाववाली इस सिन्धी लड़की को हिन्दी-निष्ठा और स्त्री-भक्ति देखकर मुझे बड़ी प्रसन्नता हुई। सक्कर की सभा में वह मेरे पास बैठी हुई थी। एकसाथ कई लोगों को वहाँ ऐसा लगा कि यह वियोगी हरि की लड़की है। सभास्थल से उठने पर रास्ते में लच्छी ने मुझसे कहा—“आजमे आप मेरे धर्मपिता हुए। जो बात दो-तीन दिन से मेरे मन में चक्कर काट रही थी, उसे इन लोगों ने आज कह दिया। हमारा यह आकस्मिक सन्ध क्या पूर्वसन्ध

नहीं है ? आज से आप मुझे अपनी पुत्री मानोगे न ?' बिना किसी हिचकचाहट के मैंने 'हाँ' कह दिया । न जाने कहाँ से मेरे हृदय में स्नेह उमड़ आया । लच्छो उसी क्षण मेरी लडकी हो गई, जैसे कोई खोई हुई लडकी अकस्मात् मिल गई हो । मैंने मन में कहा — "तू मोह-ममता से दूर-दूर भागता था, पर तेरा पवित्र परिवार, देख, बढ़ता ही जा रहा है । अभी तक तेरी एकमात्र वात्सल्य-भाजन पुत्री दमयन्ती ( चि० भगवत की पत्नी ) है, जिसे तू स्नेह से 'बिटिया' कहा करता है । अब यह लच्छो भी तेरी पुत्री बन गई । तेरा 'अनिकेत' गृह अभी और भी भरेगा, परिवार और भी बढ़ेगा । प्रभु की जैसी इच्छा ।" मैं आशा करता हूँ कि मेरा यह स्वीकृत परिवार मेरे वधन का कारण न बनकर निर्लिप्तता की ही ओर मुझे ले जायेगा । पर आज मैं निश्चयपूर्वक कुछ नहीं कह सकता । सब 'हरि के हाथ निवाह' है ।

लाहौर के लोक-सेवक-मंडल के सदस्य श्री सेवकरामजी मुझे रात को नौ बजे अपने कुछ मित्रों के साथ घुमाते हुए सक्खर की हरिजन-वस्ती दिखाने ले गये । मेरे लिए तो यह सक्खर के साधुवेला तीर्थ के जैसा ही पवित्र स्थल था । वस्ती में पैर रखते ही ऐसा लगा, जैसे अपने घर में आगया । मन मेरा नाच उठा । भंगी भाइयों की वह खासी अच्छी वस्ती थी । सब पजाब और राजस्थान के मूढ़ निवासी थे । घर अच्छे स्वच्छ थे । वहाँ स्कूल था, दवाखाना था और उनका अपना छोटा-सा कोआपरेटिव बैंक भी । जब मैं पहुँचा, वे लोग भजन गोरहे थे । सेवकरामजी ने सक्खर के कार्य का संक्षेप में परिचय दिया और 'चार-पाँच मुखियों ने अपने-अपने मोहल्ले की शिकायतें सुनाई' । आम

शिकायत बहुसंख्यक जाति द्वारा उनकी श्रोतों पर होनेवाले अत्याचारों की थी। जवाब में मैंने साहस और दृढ़ता के साथ अत्याचारों का सामना करने के लिए कहा, और साथ ही अपने परम सेवकों की उपेक्षा करनेवाले उपस्थित नागरिकों को भी कुछ धिक्कारा। वस्ती से चलते समय मैंने अपने हृदय में जैसे पवित्रता के संचार का अनुभव किया।

शिकारपुर की वस्ती देखकर तो और भी अधिक आनन्द हुआ। शिकारपुर के हरिजन कार्यकर्ता डा० किशनचन्द को मैंने धन्यपाठ दिया, जो ऐसा सुन्दर स्थान दिखाने मुझे ले गये थे। यह वस्ती हरिजन सैन्य-सच की कृति थी। स्वच्छ और सुन्दर वस्ती थी, स्कूल की इमारत भी शानदार देखी। और सक्षर की तरह यहाँ भी कोश्यापरेटिव प्रैक था। इन वस्तियों में जाकर मैंने अपनी सिन्ध-यात्रा को सचमुच सफल माना। संतोष हुआ कि पूज्य बापा के लिए भी सिन्ध से कुछ ले जा रहा हूँ।

सिन्ध प्रवास के सभी भाषणों में हम लोगों ने प्रायः एक ही बात पर जोर दिया। सिन्ध में देवनागरी लिपि के प्रचार की सब से बड़ी आवश्यकता अनुभव की। अन्य अनेक भारतीय भाषाओं की भाँति सिन्धी भी प्रकृति से संस्कृत-प्राकृतमूलक है। सिन्धी के विद्वान् लेखक श्री कमलमल नारमल ने अपने सिन्धी भाषा के व्याकरण में, जिसे १८४२ में सिन्ध-सरकार ने प्रकाशित कराया था, लिखा है, "सिन्धी में कुल २०,००० शब्द हैं, जिनमें १२००० संस्कृत के तद्भव हैं, १५०० देशज हैं, २००० फारसी के और २५०० अरबी के शब्द हैं। १५०० देशी शब्दों में भी बहुत-से संस्कृतमूलक शब्द हैं। क्रियाएँ, सर्वनाम, सख्यावाचक विशेषण और अव्यय सब संस्कृतमूलक ही हैं।"

लिपि के संबंध में सिन्धी के विद्वान् पंडित ट्रम्प ने, १८५७ में प्रकाशित अपने सिन्धी भाषा के व्याकरण में, लिखा है— “संस्कृत वर्णमाला ही सिन्धी वर्णमाला के लिए सबसे अधिक उपयुक्त है; क्योंकि सिन्धी भाषा संस्कृत-प्राकृत की सच्ची पुत्री है। अरबी लिपि में प्राकृत भाषा के लिखने से भारी कठनाई होती है।” डा० ट्रम्प का मत स्पष्ट एवं वैज्ञानिक है। जब संस्कृत और प्राकृतमूलक अन्य प्राचीन भाषाएँ देवनागरी अथवा उससे मिलती-जुलती लिपि में लिखी जाती हैं, तो केवल सिन्धी भाषा को ही परिवर्द्धित अरबी लिपि में लिखने का कोई कारण नहीं। इस लिपि को १८५३ में ईस्टइंडिया कंपनी के डायरेक्टरों ने प्रयोग के रूप में यहाँ चलाया था। मैंने अपने भाषणों में जगह-जगह यही अनुरोध किया कि सिन्ध के सब राष्ट्र-प्रेमियों को इस लादी हुई अवैज्ञानिक लिपि का मोह छोड़ देना चाहिए, और उसके स्थान पर राष्ट्र-लिपि देवनागरी को स्वीकार कर लेना चाहिए, क्योंकि सिन्धी साहित्य की सर्वांगीण उन्नति देवनागरी लिपि के द्वारा ही हो सकती है। देवनागरी लिपि के स्वीकार से ही सिन्ध अपना साहित्यिक संबंध राष्ट्रभाषा हिन्दी से स्थापित और दृढ़ कर सकेगा।

यह देखकर मुझे सन्तोष हुआ कि सिन्ध का विद्वत्-समाज इस सत्य को अनुभव कर रहा था, किन्तु सिन्ध संकट की जिन विषम परिस्थितियों में से गुजर रहा था उन्हें देखते हुए कुछ कहा नहीं जा सकता था कि भविष्य में क्या होने वाला है। हाज में, लोकतंत्रवाद को पौरातन्त्रे कुचलकर एक वर्ष के भीतर ही जो कुछ हुआ वह तो सब को विद्वित

हैं ही। जिस तरीके और जिस नीयत से वहाँ 'सिन्ध-यूनिवर्सिटी' बिल  
 पास हुआ उसे देखकर तो सिन्ध देश की संस्कृति और सिन्धी भाषा का  
 अविद्य अन्धी तो घोर अन्धकारमय ही दीखता है। फिर भी हम, आशा  
 के विरुद्ध भी, आशावान हैं कि अष्ट लोक-शक्ति अपनी व्यापक संस्कृति  
 की, जो शेष भारत से अविच्छिन्न है, रक्षा कर ही लेगी। राज-शासन  
 की जड़ों के मुकाबिले लोक-संस्कृति की जड़ें बहुत गहरी और दृढ़  
 होती हैं।



: ५१ :

## मेरा परिवार

पिछले प्रकरणों में प्रसंगानुसार परिवार के कई परिजनो का मैंने उल्लेख किया है। इस प्रकरण में—जिसे मैं कुछ सकोच या पशोपेश के साथ लिख रहा हूँ—अपने कुटुंबियों के संबंध मे कुछ अधिक लिखना चाहता हूँ। पशोपेश यह रहा कि पाठकों को घरेलू या खानगी बातों में क्यों बेकार उलझाऊँ, पर साथ ही, यह भी सोचा कि सब-कुछ मैंने पाठकों को ही ध्यान में रखकर थोडा ही लिखा है। किसीके भी जीवन-प्रवाह ने दूसरों की राजी या नाराजी पर बहुत ध्यान कब दिया ? परिजनो की चर्चा करने या न करने से कृतज्ञता या कृतघ्नता का प्रश्न नहीं उठता, पर यह अवश्य है कि चित्र यह अधूरा-सा रह जायेगा, और मुझे, और शायद स्वयं मेरी कहानी को भी, पूरा संतोष नहीं होगा। फिर मेरा यह सारा चित्र ऐहिक ही तो है। सांसारिक संबंध तो सब ज्यों-के-त्यों कायम ही हैं। यह सोचकर, इसलिये, जहाँ मेरा जन्म हुआ उस घर के कतिपय संबंधियों की, तथा बाद को स्वभावतः स्वीकारने से जो विशिष्ट परिवार मेरा आज बन गया है उसकी भी थोडी विस्तृत चर्चा इस प्रकरण मे कर लेना चाहता हूँ।

आरंभ इस कथा का मेरे पूज्य नाना और नानी के पुण्य स्मरण से हुआ था, सो उनके विषय में अब और अधिक नहीं लिखना। अपनी भर्ममाता पर भी एक अलग प्रकरण लिख चुका हूँ। जन्मदात्री माँ के विषय में ही मैं अबतक लगभग मौन-मा रहा हूँ। माँ मझा मेरे साथ रहीं, फिर भी मैं उनसे कुछ अलग-अलग-सा ही रहा। इलाहाबाद तथा पन्ना में मैं उनसे एक-एक, दो-दो मील के फासले पर रहता था, दिल्ली में एक ही जगह रहा—सात-आठ साल तो एक ही घर में, और अब हरिजन-निवास में ज़रा हटकर दूसरे मकान में। बोला भी हमेशा उनसे बहुत कम। उनके हाथ का परोसा खाना भी कभी-कदाय ही खाया होगा। घर में सदा अपने हाथ से ही परोसकर खाने की मेरी आदत रही। सबोधन भी सामने माँ या किसी अन्य शब्द से नहीं किया। गरज़ यह कि जेमा चाहिए था वैसे संपर्क नहीं रहा। विवाह न कराकर माँ को मानसिक बलेश भी बहुत दिया। मेरे समेरे भाइयों व उनके बच्चों के लालन-पालन में अपने दुःख को उन्होंने एक तरह से भुला दिया सही, पर जीवन तबसे उनका कुछ नीरस-सा ही बन गया। पर मेरे प्रति उनके सहज स्वाभाविक स्नेह में कोई कमी नहीं आई। रूढ़िग्रस्त ब्राह्मणकुल की कई परंपराओं को त्यागकर मेरी खातिर सुधारों को भी उन्होंने बहुत-कुछ अपना लिया। देह जर्जरित, फिर भी गिरस्ती के किसी काम-काज में आलस नहीं, थकान नहीं। भोजन में सादा दाल रोटी। न दूध से मतलब, न घी से, दूध तो कभी बीमारी में भी नहीं, जवान यह कि दूध तो बच्चों के लिए है, इतना मँहंगा दूध मैं भला पिऊँगी। पहनने को मोटी ग्वादी की धोती, यद्यपि



वृद्धावस्था में मोटा कपडा वैसे सधता नहीं। पर महीन खादी पर पैसा कैसे खर्च किया जाये, और फिर इतना पैसा आये भी कहाँ से ? मुझसे कभी कोई बड़ा सुख नहीं मिला। स्वीकार करता हूँ कि मैं अपने भीतर वह ऊँची भक्ति-भावना नहीं पाता, जो माता के प्रति स्वभावतः होनी चाहिए। इसका कारण ? प्रकृति ही मेरी कुछ ऐसी बन गई है। पर जान-मानकर मैंने उनकी कभी उपेक्षा नहीं की, अविनय की तो बात ही नहीं। इस प्रकार की मनोवृत्ति को विरक्ति भी नहीं कहूँगा, पर जैसी होनी चाहिए वैसी भक्ति-भावना मैंने अपने हृदय में देखी नहीं। फिर भी माँ ने मेरी इस उदासीनता की किसीसे कभी शिकायत नहीं की। उनके स्नेह की थाह मैं पा नहीं सका, यद्यपि वह स्नेह सीमित-सा ही रहा, बहुत व्यापक नहीं बन सका।

मेरे मामा भगवानदासजी भी जीवन-भर जैसे रोते ही रहे, आँसू बहाने में कभी मितव्ययिता से काम नहीं लिया। क्रोधही होते हुए भी हृदय उनका बड़ा कोमल रहा। अकर्मण्यता और दुर्भाग्य ने आजीवन उनका पीछा नहीं छोड़ा। लड़कों को भी अधिक पढा-लिखा नहीं सके। तीन लड़कों में से केवल एक लक्ष्मण ही कुछ बन गया। वह छुटपन से हमारे साथ रहा। गिरस्ती का छुड़ा उसने चलाया। सबसे बड़े लड़के रामप्यारे ने जीवन का सुख नहीं पाया। उसका विवाह नहीं हो सका। बेचारा कहीं वहाँ एक गाँव से दूररे गाँव में सारी ज़िन्दगी मारा-मारा भटकता फिरा। मैंने उसके जीवन में दयनीय गरीबी और सरलता देखी। और छोटा लड़का भी जीवन क्षेत्र में पैर नहीं जमा सका। मामी का देहान्त हुए भी कई सालें होगये। मामा को घर की

मोड़ माया फिर भी बुरी तरह घेरे रही। वाय-गुणी होते हुए भी अपने दुस्वी दरिद्र घर को कभी त्याग नहीं। उबर, उम तरफ लोग प्राय फाकेमस्त और फटेहाल रहना पसन्द करते हैं, और बाप दादों के घर से हर हालत में चिपटे रहते हैं। मुझपर मामा का सदा निष्कल सकल स्नेह रहा। मैं उनकी कोई खाम मदद नहीं कर पाया और लड़कों से भी उन्हें जैसा चाहिए वैसा सहारा नहीं मिला।

जैसाकि ऊपर कहा है, लक्ष्मण मेरे, बलिक ज्यादा सही तो यह है कि अपनी बुआ के साथ रहा, फिर भी एक ही जगह रहते हुए भी मुझसे उपाका मिलना-जुझना हमेशा बहुत कम हुआ। अपने काम से काम रखा। मैं बोला तभी जवाब दिया। मुझसे हमेशा डरा। हमे पुराने ढर्रे की शील मर्यादा ही कहनी चाहिए। ऊई बच्चों का बाप होते हुए भी कभी मेरे मामने अपनी सत्रा से नहीं बोला। पहले 'हिन्दुन्तान टाइम्स' प्रेस में था, बाद को बिडला मिल में नौकरी करली। एक जा किमी गलती पर मुअत्तिल कर दिया गया था। चुपचाप घर में बँठ गया, पर मझसे मिफारिश करने के लिए नहीं कहा। मैंने सुना तो बलिक उमे ऊपर से और टाँटा।

और शान्ति—लक्ष्मण की पत्नी—भी गरीब स्वभाव की हो मिली। सारे दिन चुपचाप काम करती रही। कभी किसी बात पर स्वीकृ श्रागई तो कोने में बँठकर चार आँसू ढार लिये, और फिर वसे ही काम में लग गई। किसी वस्तु की इच्छा प्रकट नहीं की। मेरी माँ के शासन को श्रद्धापूर्वक स्वीकार कर लिया। निस रदिग्रस्त धातावरण में वह पेंदा हुई और बड़ी हुई उमे भुलाकर यहाँ शहर के

अपरिचित वातावरण को संयत रूप से अपनाने में उसे कोई खास कठिनाई नहीं हुई। यहाँ आकर अपने-आप थोड़ा अक्षर-ज्ञान भी प्राप्त कर लिया। पढ़ी-लिखी प्रगतिशील महिलाओं की दृष्टि में शान्ति-जैसी गृहिणी का भले ही अधिक मूल्य न हो, पर इस पिछड़ी हुई श्रेणी की हमारी कुल-बधुएँ ही भारत की शीलमूलक आर्य-परम्परा को थोड़ा-बहुत साधे हुए हैं और सद्भाग्य से आज भी उनकी बहुत बड़ी संख्या है। कौन उनकी अज्ञात कथाएँ लिखने जाता है ? किस महिला परिषद् ने उनका प्रतिनिधित्व किया है ?

मैं अपनी स्वीकृत बहिन की चर्चा पिछले एक प्रकरण में कर चुका हूँ। घटना-चक्र से उनके जीवन के कितने सारे वर्ष मानविक क्लेश में बीते, फिर भी मेरे लिए उनके चिन्ता-जर्जरित अंतर में आतृस्नेह ज्यों-का-त्यों बना रहा। उनके पवित्र स्मरण ने स्वभावतः मेरे हृदय में सदा शीतलता और सात्त्विकता का संचार किया।

विवाह न करने से असल में जिसे 'गृहस्थी' कहते हैं उसके सुख-दुःख का प्रत्यक्ष अनुभव मैंने स्वयं नहीं किया। दूर से ही कुतूहल की दृष्टि से देखता रहा कि किस प्रकार विवाह-बधन में पड़कर देखते-देखते मनुष्य का रूपान्तर हो जाता है। नर और नारी दोनों एक नया ही संसार बसा लेते हैं, पुराने संसार को बरबस भूलने-से लग जाते हैं। यह नहीं कहता कि यह रूपान्तर या अभिनव सृजन बुरा है। शायद अच्छा भी हो, शायद कुछ अशों में बुरा भी हो, इसका पता तो शायद समय पर अभिनय के उन पात्रों को भी न लगता हो। तथापि अपनी बाँधी हुई नई सीमाओं के अन्दर स्वच्छन्द घूमना उन्हें सुखद ही

मालूम देता होगा । उन मीमात्रों को उद्बोधपूर्वक कितनों ने तोड़ा ? वह अद्भुत पुरुषार्थ कभी-कभी ही कहीं देखने में आया । यों भिड्डु लाखों-करोड़ों हुए, पर उनमें से बुद्ध कितने बन पाये ? गृह घसानेवालों की कृत्रिमता उनके जीवन में स्वाभाविक-मी बन जाती है, तो इसमें आश्चर्य क्या ! बाहर से देखनेवालों को भले ही ऐसा लगता हो कि वे आग की लपटों के बीचों-बीच जल भुन रहे हैं, पर कौन जाने कि उन्हें वे लपटें भी शीतला प्रतीत होती हों ! क्या पता कि रोते-कराहते हुए भी वे अपने रचे लौह-जाल के भीतर पड़े-पड़े मधुर मंदिर स्वप्न देखा करते हों । तटस्थों को भले ही उनकी विवशता पर तरस आता हो, पर उन गृह-सृष्टाओं को तो शायद अपने उस मोहक रोदन में भी जीवन-संगीत सुनाई देता होगा । उन की अपनी आँखों से बाहर-बाहर से देखनेवालों ने उनके चिर-सेवित स्वप्नों को कब देखा है ?

मैंने 'गृहस्थी' को बिना ही प्रयास के जिस जगह से ३२ वर्ष पहले खड़े होकर देखा था, वहाँ से तो मुझे उसका कटुता-भरे सघर्ष का झरावना पहलू ही दिखाई दिया था । प्रेम के क्षेत्र में उसे मैंने 'जोड़क' नहीं, किन्तु 'तोड़क' माना था । मैं घबरा गया था । प्रकृति से मन में भावातिरेक जो था, या फिर मैं त्रिक्कुल दुर्बल था । उस सघर्ष-दर्शन से अभिभूत हो गया । भागकर फिर अपने चापसे जो सतत सघर्ष किया वह क्लेशकर और भीषण रहा । घनेक अतृप्त सृष्टियों पर काबू नहीं पा सका । मानसिक पतन तो हुआ ही । लड़ते-भिड़ते इतना कुछ मार्ग, काल की सहायता से, काट पाया हूँ, किन्तु जिम

आश्रम को अज्ञानपूर्वक उस दिन अस्वीकार किया था, और जिसे कुतूहलपूर्ण अनृप्त दृष्टि में देखता रहा, उसके एक रस ने, जो मधुर है किन्तु मादक नहीं, मुझ जर्जरित यात्री को, जीवन यात्रा के उत्तरार्द्ध में, अपनी ओर खींच लिया। मेरा आशय 'वात्सल्य' रस से है। मैंने स्वयं अपनी धर्म-माता को गोद में असीम वात्सल्य पाया था। आदान का दान में परिणत होना प्राकृतिक था। प्रतीक्षा केवल समय की थी। संस्कार अन्दर दबे पड़े रहे। अयोग ही कहूँगा कि वह दक्षी पढी वात्सल्य-भावना समय पाकर ऊपर उठ आई—फलतः भगवत और मोती को पुत्ररूप में स्वीकार कर लिया अथवा इन लड़कों ने ही पहले मुझे पितृरूप में स्वीकार किया। यह पितृ-पुत्र-संबन्ध बिना किसी जान्ते के सहज भाव से हुआ।

इनका परिचय क्या दूँ ? दोनों उद्योगशाला के स्नातक हैं, और मेरे बच्चे हैं। भगवत बड़ा है, मोती छोटा। यों तो कई वर्षों से किन्तु आत्मजों के जसा सपर्क इनका मेरे साथ आठ-नौ वर्षों से है। दोनों में मैंने साहित्यिक अभिरुचि का पाया, हिन्दी-साहित्य के कुछ ग्रन्थ भी पढ़ाये। भगवत कविता भी लिखने लगा, और कुछ-कुछ पंक्तियाँ उसकी सरस भी देखीं। उपनाम अपना उसने 'शिशु' रखा, जो उसकी प्रकृति को देखते हुए शायद थोड़ा सार्थक भी लगा। मैंने उसे कविता लिखने का प्रत्यक्ष प्रोत्साहन नहीं दिया, पर उसकी उस अभिरुचि को दबाया भी नहीं। साधारणतया अकुश इतना ही रखा कि कविता के शील-विरोधी प्रवाह में कहीं वह बह न जाये। मोती ने भी खासी साहित्यिक योग्यता प्राप्त करली। सम्मेलन का वह

'साहित्य-रत्न' भी हो गया । अपने विचारों को उमने स्वतंत्रता के माध्य प्रकट किया, किन्तु शील-मर्यादा का ध्यान रखा ।

मैंने सदन भाव से इन दोनों पर अपना सचित वात्मव्य उँडेला । फिर भी कभी-कभी ये मेरे माथ दिठाई और थोड़ी चत्वाई का भी व्यवहार कर बैठे । इनके आपसी मनमुटाव से कई बार मुझे मनोव्यथा भी हुई । अस्तु, इनके विषय में और अधिक क्या लिखूँ । इनके लिए मैं श्रमतरु कुञ्ज कर नहीं पाया । अपने अपरिपक्व सदृविचार ही कभी-कभी इनके सामने रखे । हृदय से सटा चाहा कि इन दोनों में दिन-दिन सदृबुद्धि और शील का विकास होता रहे, दोनों में आवृभाव फूलता-फूलता रहे, सासारिक सुषों को स्वाभाविकतया ये भले भोगें, पर उन्हें पहला स्थान न दे बैठें, और अपनी जीवन-दृष्टि का चरम तपस्य अभी से ही परमार्थ को बनालें । मैं तो इतना ही मकेत दे सकता हूँ कि द्वेष की भाँति राग भी एक आग का ही मोहक रूप है, जलाते दोनों ही हैं—इसलिए भरसक इस आकर्षक आग से वे दूर ही रहे । यही मेरी आशा है और यही आकांक्षा है । यों कौन किमका जीवन-निर्माण करता है ? हमारी तो केवल कल्याण-कामना ही हो सकती है । प्रत्येक का निर्माण वास्तव में वातावरण और बाह्य कारणों की अपेक्षा अपने-अपने स्वभावमिद्ध सस्कारों पर ही अधिक निर्भर करता है । कामना में समता-जनित सूक्ष्म अहंकार तो निहित रहता ही है, जो उसको उज्ज्वल आशा को भी मलिन कर देता है । ऐसा एकागी प्रेम में नहीं होता । पर एकागी प्रेम कहाँ देखने में आता है ? आशा उसमें कितनी कुछ बाधा डालती है ! सच्चा कल्याणकामी तो परमपिता परमात्मा ही

हो सकता है, और उसीकी इच्छाएँ पूरी होती है।

अपनी पुत्रवधू, भगवत की पत्नी सौ० दमयंती को मैं अपनी पुत्री—बिटिया के रूप में मानता हूँ। यह सुप्रसिद्ध स्व० पंडित भीमसेन शर्मा की पौत्री है। यह विवाह मेरे मित्र श्री पं० हरिभाऊ उपाध्याय के प्रस्ताव से हुआ। लड़की सरल और सुशील दिखी। मेरे प्रति उमका वैसा ही पूज्यभाव बन गया जैसा कि पिता के प्रति किसी पुत्री का होता है।

और एक वर्ष बाद चि० मोती का भी विवाह हो गया। उसकी पत्नी सौ० इन्दुमती भी मेरी पुत्रवधू अथवा छोटी पुत्री बन गई। मुझसे बोझती बहुत ही कम है, इसलिए मैंने उसका 'गूंगी लडकी' यह नाम रख लिया है। देहरादून के प्रख्यात समाज-सेवी स्व० चौधरी बिहारीलालजी तथा श्री गिरधारीलालजी की यह भानजी हैं।

यह हुआ मेरा स्वीकृत परिवार। भगवत और मोती पर जो मेरा विशेष स्नेह-भाव हो गया उसे कभी-कभी मेरा अति पक्षपात भी कहा गया। इसे अस्वीकार नहीं करता, कर नहीं सकता। मैंने कभी निष्पक्ष होने का दावा नहीं किया। नहीं जानता कि इस जीवन में निष्पक्ष कभी बन भी सकूँगा। न नितान्त निष्पक्ष अभीतक कोई मेरे देखने में आया है। यो उद्योगशाला के सभी विद्यार्थी एवं स्नातक मेरे बच्चे-जैसे हैं और मुझे प्रिय हैं, पर इस तथ्य को स्वीकार करने में मुझे तनिक भी सकोच नहीं होता कि ये दोनों लड़के मुझे विशेष प्रिय हैं, क्योंकि ये मेरे स्वीकृत पुत्र हैं। पर यह विशेषत्व सामान्यत्व का विरोधी नहीं है। अन्तर दोनों में मात्र अपेक्षा का है। पक्षपात उतना ही, जितना

उचित और स्वाभाविक है। और फिर मैं भी हूँ तो सबकी तरह सामा-  
रिक जन ही। संसार से ऊपर मैं कहाँ उठा हूँ ? वह अवस्था तो  
निर्लिप्तता या अनासक्ति से ही प्राप्त होती है। वह अवस्था अभी  
कहाँ ? गामने उसका अस्वप्न-सा केवल कल्पना-चित्र है। मगर  
'मन-मोडकों' से किसीकी भूय शान्त हुई है ? सचमुच जिसने माधना  
के पथ पर पैर भी न रखा हो उसके सामने ऐसे-ऐसे विचारों का  
मूल्य कल्पना-चित्रों से अधिक नहीं। फिर भी हरि-कृपा से सप कुद्  
साध्य है। वहाँ अवटित भी घटित हो जाता है। प्रेमपूर्ण पक्षपात  
मनुष्य को किसी दिन निष्पक्ष भी बना लेता है। अव्यक्त की  
भावना व्यक्त की उपासना से ही तो सिद्ध होती है।

अन्त में प्रार्थना है कि मेरे ये बन्धन ही मेरी मुक्ति के कारण  
बन जायें, मेरा यह सीमित प्रेम ही सीमाओं को तोड़दे। जिस  
बन्धन के द्वार से मुझे मुक्ति पाने की आगा हो, जिस प्रेम के आश्रय  
से अमीम को आर्द्धिगन देने की आकांक्षा हो, उस बन्धन और  
उस प्रेम पर मैं क्यों न नन्नतापूर्वक सार्विक गर्व करूँ ? उसके लिए  
अने आरोपियों की भी शुभ कामना चाहता हूँ।



: ५२ :

## महा परिनिर्वाण

राजनीति से यद्यपि मैंने कभी कोई सोधा सबध नहीं रखा, तो भी स्वदेश-प्रेम का मेरे हृदय में एकांत अभाव नहीं रहा। यों राजनीति हरेक के लिए आवश्यक और उपयुक्त भी नहीं। जब मैं छतरपुर में था, तब भी, उस अंधेरे कूर के अन्दर भी, देश-प्रेम की मुझे कुछ-कुछ हवा लग चुकी थी। बुन्देलखण्ड की रियासतें उन दिनों सभी दृष्टियों से बहुत पिछड़ी हुई थीं। देश-भक्ति की मामूली चर्चा करना भी वहाँ भारी राजद्रोह समझा जाता था। एक तो लोगों में अखबार मँगाने और पढ़ने का भी शौक नहीं था, दूसरे, जो इधर-उधर से ले-देकर पढ़ते थे उनपर पुलिस कड़ी निगाह रखती थी। अखबारों में कभी-कभी बंगाल के क्रान्तिकारियों की और स्वदेशी-आन्दोलन की भी खबरे छपती रहती थीं। ऐसी खबरों को मैं ज़रूर पढ़ता था। मुझे याद है कि कुँवर कन्हैयाजू को छत्रसाल की जीवनी 'बुन्देलखण्ड-केशरी' जैसी निर्दोष पुस्तक लिखने पर मुकदमा चलाये बगैर ही कैद में डाल दिया गया था। अंग्रेज़ी राज के प्रति प्रजा में पूरी वक्रादारी थी। अंग्रेज तब परमात्मा द्वारा भेजे हुए भारत के खास उद्धारक और त्राता

समझे जाते थे ।

देश-भक्तों में लोकमान्य तिलक, मालवीयजी, सुरेन्द्रनाथ बनर्जी और अरविन्द घोष यही चार-पाँच नाम हम लोगों ने सुन रखे थे । इन राष्ट्र नेताओं के लिए मन में भक्ति-भाव पैदा हो गया था । सोचता था कि क्या कभी इन बड़े बड़े नेताओं के दर्शन कर सकूँगा । दो तीन महापुरुषों की मामूली जीवनियाँ भी पढ़ी थीं । कुछ वाद को उस समय को प्रसिद्ध पुस्तक 'देश की बात' भी शायद पढ़ी थी ।

इलाहाबाद आया तब राजनीतिक आन्दोलनों को प्रत्यक्ष देखा । अनेक बड़े बड़े नेताओं के दर्शन किये और उनके भाषण भी सुने । यह गांधी-युग का उदय-काल था । इस ऐतिहासिक युग का आरम्भ बड़े प्रचण्ड वेग से हुआ । मैं उन दिनों टहनजी के घर में रहता था । वे जिस त्याग और निर्भोक्ता से असहयोग-आन्दोलन में कूदे वह सर मैंने अपनी आँखों से देखा । उनकी पहली गिरफ्तारी का दृश्य हजारों को रोमांचित कर देनेवाला था ।

इस असहयोग आन्दोलन में मुझसे और कुछ योग तो देते बना नहीं, हाँ, तनपर माटी खादी अवश्य धारण करली । खादी तभी से मेरे शरीर का अंग बनो हुई है । देण प्रेम से प्रेरित होकर असहयोग सबधी तीन-चार छोटी छोटी किताबें भी उन्हीं दिनों लिखीं ।

जब सन् ३० का सत्याग्रह-आन्दोलन छिडा तब मैं पञ्जा में था । आन्दोलन की हवा देशी रियासतों में भी पहुँची थी । छतरपुर राज्य में तो चरणराहुका स्थान पर गोली भी चली, जिससे कितने ही निर्दोष आइमी मारे गये । पकड़-धकड़ भी काफ़ी हुई । गढ़बही देखकर एक-दो जगद

डाकूओं ने भी सिर उठाया। संगठन तो था नहीं, इसलिए आन्दोलन को उधर कोई खास सफलता नहीं मिली। कई बार मन में आया कि इलाहाबाद जाकर मैं भी सत्याग्रह-आन्दोलन में भाग लूँ। पर संकल्प दुर्बल होने के कारण मेरी भावना क्रिया का रूप न ले सकी। राजसी वातावरण में रहते रहते साहस जैसे पंगु-सा हो गया था। फिर भी मेरे स्वदेश प्रेम में कमी नहीं आई। वहाँ अंग्रेजों की दुर्दान्त प्रभु-सत्ता देखकर उनके तथा उनके दामानुदास राजाओं के खिलाफ मेरी विद्रोह-भावना और अधिक बढ़ गई। फिर भी कुछ कर नहीं पाता था।

दिल्ली में आकर सब कुछ अनुकूल पाया। पर राजनीतिक हल-चलो से यहाँ भी अलग ही रहा। सन् १९४२ की देशव्यापी राज-क्रान्ति को भी एक तटस्थ दर्शक की तरह दूर से ही खड़े-खड़े देखता रहा। कूटने को जी चाहा, पर पूज्य बापा का दृढ़ आदेश था कि संस्था को चलाना ही है, किसी भी हालत में उसे बंद नहीं करना है, हाँ, सरकार हमें उठाकर बाहर फेंकदे तो बात दूसरी है। कांग्रेसी मित्रों में से कुछ ने तो हमारी तटस्थता को अच्छा कहा, और कुछ ने हमें धिक्कारा भी। देश की स्वाधीनता का यह अन्तिम युद्ध था। पछतावा जरूर रहा कि इस महायज्ञ में भी मैं आहुति न डाल सका। घाटे में भी रहा। मेरे पास आज जेल-यात्रा का एक भी 'सर्टीफिकेट' नहीं है। फिर भी देशानुराग की आग बुझी नहीं। मेरे लिए इतना ही बहुत था।

आदतन खादीधारी होते हुए भी चर्खा तो नियमित नहीं कात सका, पर नित्य नियमित रूप से अखबार पढ़ने का शौक जरूर लग गया।

इस ब्यसन ने मेरी राजनीतिक जानकारी को बढा दिया । राजनीतिक विषयों पर ऊटपटाग बहस भी कभी-कभी कर बैठता हूँ, हालांकि यह चीज़ मेरे स्वभाव में नहीं है । इधर दो-तीन माल के अन्दर घटना-चक्र इतनी तेज़ी से चला कि राजनीति के चित्र पट को दूर से सूक बनकर देखते रहना मुश्किल हो गया । इस घटना चक्र ने चुम्बक की तरह हर किसीको, किसी-न-किसी रूप में, अपनी तरफ़ खींच लिया । कांग्रेस का इसमें सबसे प्रमुख भाग रहा । यद्यपि मैं कभी कांग्रेस का चवन्नी का भी सदस्य नहीं बना, उसको आलोचना भी की, फिर भी उसकी निन्दा सहन नहीं कर सका । अनेक भूलों के बावजूद कांग्रेस के प्रति मेरे मन में सदा, बिना किसी लोभ या आगा के, स्वभावतः अपनेपन की भावना रही है ।

गांधीजी ने अग्रेज शासकों पर, १९४० में, 'भारत छोड़ो' नामक अन्तिम आख चलाया । वे इस ब्रह्मदण्ड से उच नहीं सके । पाँच रजस वाद उन्हें हमारी भारत-भूमि को वाप्य होकर छोड़ ही देना पडा । कोई नहीं जानता था कि इतनी जल्दी स्वतन्त्रता का स्वर्ण-रथ हमारे प्राण में उतर पड़ेगा—जल्दी जल्दी में पथ पर हम दो-चार फूल भी नहीं बिलेर पाये ।

मगर स्वर्ण-रथ के उतरने से पहले ही हमारी हरी-भरी स्वर्ण-भूमि पर रक्त-वर्षा शुरू हो गई थी । असन्तुष्ट मुस्लिम लीग को उद्वृत्त मनाया, पर वह न मानी । देश का अग-भग करने पर तुल गई । कांग्रेस जितनी ही सुकी, उतनी ही वह अकड़ती गई । लीग के बेहद घृणा-प्रचार से देश के कई भागों में नृशम रक्त-काण्ड हुए । जहाँ तहाँ

बदले-पर-बदले लिये जाने लगे । खून से रँगो परदे पर कभी कलकत्ता दिखाई दिया तो कभी नोआखाली, कभी बिहार सामने आया तो कभी रावलपिण्डी । गांधीजी की छाती इन घृणित घटनाओं को सुन-सुनकर धार्य-धार्य जल उठी । उन्होंने देश के अनेक भागों में फैली हुई आग को बुझाने का यत्न किया । खुद जल-बल रहे थे, फिर भी रग-रग से अहिंसा की मधुर झनकार निकल रही थी । आग के बोचो-बीच खड़े प्रेम का शीतल छिड़काव कर रहे थे ।

प्रश्न था—आनेवाली कई पीढ़ियों तक पराधीनता को जारी रखना, या स्वाधीनता की खातिर देश के दो टुकड़े कर देना ? कांग्रेस और लीग का मिल-जुलकर शासन चलाना असम्भव हो गया । फलतः ब्रिटिश शासकों की नेक सलाह से देश को खण्डित कर दिया गया । पंजाब के भी दो टुकड़े किये गये, और बंगाल के भी । आरा चलाकर भारत की दोनों भुजाएँ काट डाली गईं । गांधीजी को भी जहर की घूँट पीकर इम घातक योजना का समर्थन करना पडा । बेचारे एक टएडनने ही विरोध की आवाज़ उठाई, पर वह नुनी-अनसुनी करदी गई । ऊपर से देखने में नहीं आये, पर अन्दर-अन्दर गांधीजी के कलेजे के टुकड़े टुकड़े हो गये । देश का अगच्छेद हो जाने पर भी शान्ति न हुई—आग और भी भडक उठी । जिस दिन भारत खण्डित हुआ उसी दिन युग-युग के लिए अशान्ति के विष-बीज बो दिये गये ।

१५ अगस्त, १९४७ का ऐतिहासिक दिन । सन्ध्या को दिल्ली में स्वातन्त्र्य-महोत्सव मनाया जा रहा था । विद्युत् की दीप मालिकाओं से सारे राज-पथ जगमगा रहे थे । हर छोटे-बड़े भवन पर चक्राङ्कित राष्ट्र-

ध्वज फहरा रहे थे। उधर लाहौर में तथा पंजाब के कई नगरो और ग्रामों में निर्दोषो के रक्त के पनाले बह रहे थे। जहाँतहाँ हाहाकार मचा हुआ था। लाखों वरो के दिये बुझ चुके थे।

फिर इधर इन हिस्सों में भी बदले लिये गये। प्रतिहिंसा का नग्न नृत्य हुआ। कुछ छुट-पुट शर्मनाक घटनाएँ यहाँ भी घटीं। देवता बनने का चाव रखनेवाला मनुष्य देखते-देखते पशु हो गया।

कोई पचास लाख आदमी पाकिस्तान से और लगभग इतने ही हिन्दुस्तान से चन्द दिनों में अदल-बदल हुए। रास्ते में सैकड़ों-हज़ारों कत्ल कर दिये गये। जवान स्त्रियाँ भगाई गईं, सतीत्व नष्ट किया गया। धर्म ज़बरन बदला गया। लाखों का घर-द्वार नृश। हज़ारों-लाखों लुटानेवाले दाने-दाने के मोहताज हो गये। शरणार्थियों में दोनों स्वतन्त्र देश सचाखच भर गये।

इनकी आपबीती कहानियाँ सुनने के लिए पत्थर का कत्तजा चाहिए। जो मारे गये थे वे पार हो गये, जो जिंदा बचकर आये उनका बहुत बुरा हाल हुआ। आज़ादी की कामत अमल से इन्हीं दुखियों ने चुकाई। पाकिस्तान की मैं नहीं जानता, पर हमारे हिन्दुस्तान में उन्हें फिगमे बमाने का पूरा-अ पूरा उद्योग करने पर भी हालत उनकी प्रायः बेसी ही रही। सरदार पटेल की तरफ से कपडे बाँटने के लिए मैं कितनी ही जगह गया, और वहाँ अनेक शरणार्थी कैम्प अपनी आँखों देगे। उनकी अपार विपदा को देखा, उनका असन्तोष और उनका रोष देखा। ऐसे भी देगे, जिन्होंने इस भारी विपत्ति को ईश्वर की अपरन्पार लीला समझकर खुशी-खुशी भेला।

इन लाखों टुखियों ने छ़ाटे-छ़ाटे तम्बुओं, घास-फूस के झोंपडों और खुले मैदानों में पूस-माह की रातें काटीं, और बैसाख-जेठ के दिन काटे। बेचारों को इस तरह बिलबिलाते हुए देखा, जैसे लाखों की सख्या में एक-दूसरे पर लदे हुए बरसाती कीड़े। अपने हरिजन-निवास के पड़ोस का सब से बड़ा कैम्प आग और आँधी की लपटों में जब धायँ-धायँ जला, उस दिन का वह हृदय-विदारक भयङ्कर दृश्य क्या कभी भूल सकता हूँ ? स्वतन्त्रता तो आई, पर साथ में यह क्या-क्या विपदा आई। उत्सव का यह वैसा दीपक, कैसा उजेला !

‘घर में चिराग़ क्या जला, घर को जला गया !’

गाधीजी का हृदय टुकड़े-टुकड़े हो चुका था। उनकी छाती पर अज्ञार दहक रहे थे। हिन्दू धर्म और हिन्दू जाति के मुख पर वे किसी भी तरह कालिख नहीं लगाने देना चाहते थे। रक्त की एक एक बूँद होम-कर वे बर्बरता और प्रतिहिंसा को बढ़ने और फैलने से रोक रहे थे। उधर शासन शकट के अनुभव शून्य अश्वों की लगाम भी अपने जीर्ण-शीर्ण हाथों से खींचे चले जा रहे थे।

गाधीजी की धर्म-नीति से हिन्दू जाति का एक नगण्य-सा भाग बेतरह चुन्ध और उत्तप्त हो उठा। फलत एक हतबुद्धि हिन्दू युवक ने ३० जनवरी की शाम को ५। बजे गोलियाँ दाग़कर महात्मा का वध कर डाला। अथवा, अपनी ही जाति—हिन्दू जाति की गर्दन पर, बल्कि मानव जाति की गर्दन पर पागल होकर उसने कुल्हाड़ा मारा। भारत के लम्बे इतिहास में इस प्रकार की यह पहली ही घटना है, जो कितनी कलुषित और कितनी लज्जाजनक है। उस सन्ध्या को, लोगों ने कहा,

साथ-साथ दो-दो सूर्य ढूँढे ।

मैं उस दिन पित्तानी में था । दूसरे दिन दोपहर को जत्र दिहरी पहुँचा तब पूज्य बापू का विमान बिडला-भवन से रवाना हो चुका था । मार्ग में दूर से उनके शव का दर्शन किया । महानिर्वाण यात्रा का वह दृश्य केमा अपूर्व था । सचमुच मैं वह श्मशान-यात्रा नहीं थी । लाखों आँखों से आँसू बह रहे थे, चारों ओर प्रेम-ही-प्रेम उमड़ रहा था, और मानवरूप में देवगण पुष्प-वर्षा कर रहे थे ।

उस बेचारे नादान हत्यारे पर कहाँ किसका ध्यान जाता । प्रेम के महासागर में द्वेष की उस बूँद का कहीं पता भी नहीं चलता था । मुझे तो ऐसा लगा कि उस सव्या को प्रार्थना-स्थल पर स्वेच्छा से स्वयं बापू ने ही जीवन सखा मृत्यु को प्रेमालिगन देने के लिए वह सब लीला रची होगी । 'न हन्यते हन्यमाने शरीरे' इस महामंत्र का साक्षात्कार करनेवाले महात्मा का शस्त्र द्वारा कसा तो घात और कैसा मरण !

मुझे यह भी उस समय लगा कि गाधीजी मानो उसी महज, शान्त शुद्धा में लेटे हुए अतरिक्त से हमें अपने हाथ के संकेत से सावधान कर रहे हैं, और रह-रहकर उनकी मीठी धीमी आवाज़ हमारे कानों में गूँज रही है—यह-कि, "सावधान ! क्रोध में अन्धे न हो जाना । दण्ड देना असल में भगवान् का कार्य है या फिर न्यायी शासन का । पागल होकर मेरे जीवनभर के उपदेशों पर पानी न फेर देना । विष का नाश विष से नहीं होगा, आग आग से नहीं बुकेगी ।"

अंतिम अंशगन शुरू किया उससे कोई पाँच-छह दिन पहले की



बात है। ठक्कर बापा ने सिन्ध से आये हुए हरिजनों के लिए कच्छ में शरणार्थी-शिविर खोलने के विचार से वहाँ जाने का निश्चय किया और बापू की सलाह और आशीर्वाद लेने वे बिडला-भवन पहुँचे। बापू का मत था कि कच्छ जाने की अपेक्षा तो दिल्ली में बैठकर कहीं अधिक काम हो सकता है। पर बापा तो निश्चय कर चुके थे। बापू ने कहा—“ठीक है, तब भले जाओ। जा सको तो कराची भी जाना। जो बेचारे हरिजन वहाँ से निकल नहीं सकते उन्हें निकाल लाने का यत्न करना। ऐसा करते हुए वहाँ अगर तुम मारे भी जाओ, तो मैं तो उसे ‘मगल मरण’ कहूँगा, और तुम्हारा मरण सुनकर नाच उठूँगा।” ठक्कर बापा २ फरवरी को सवेरे फूल डठाते समय सीधे चिता-स्थान पर पहुँचे, और उन्हें बापू का उस दिन का एक-एक शब्द वहाँ याद आ गया। बापू तो पहले ही नाचते हुए भगवान् के मगल-मन्दिर में चले गये थे। मैं रामदास भाई के साथ अस्थिर्याँ चुन रहा था, भस्म इकट्ठी कर रहा था, उधर ठक्कर बापा स्तब्ध बैठे बापू के ध्यान में मग्न थे।

चैत्य आज दिल्ली का एक तीर्थ-स्थान बन गया है। हिन्दू, सिक्ख, मुसलमान, पारसी, ईसाई, सभी वहाँ पहुँचते हैं, श्रद्धा-भक्ति से फूल चढाते हैं, दो वूँद आँसू टपकाते हैं, और मस्तक झुकाते व टेकते हैं। वहाँ बैठकर किसीको भान भी नहीं होता कि यह श्मशान-भूमि है।

स्वभावतः तुरन्त ही गाधीजी के पुण्यस्मारक बनाने का प्रश्न देश के सामने आया। पूजा-उपासना न्यक्त की ही जगत् में देखी

गर्ह है, यद्यपि भार हमेशा अन्यक्त गुणों की उपासना पर दिया गया है। दूसरे महापुरुषों की भौति गांधीजी भी अपने विचारों और आदर्शों की उपासना और साधना पर बल दिया करते थे। वह भी होगी, साथ-साथ व्यक्त की उपासना भी होगी। धन समृद्ध होगा, स्मारक निर्माण होंगे, मन्दिर बनेंगे, मूर्तियाँ स्थापित होंगी, स्तम्भ खड़े होंगे, गान्धीवाड पर चर्चाएँ और व्याख्यान हुआ करेंगे, गांधी-साहित्य विविध भाषाओं में प्रकाशित होगा, इसी प्रकार और भी अनेक आयोजन होते रहेंगे। राजसत्ता भी अपने टग के गांधीजी के स्मारक बनायेगी, और उनकी रक्षा करेगी। रचनात्मक सध गांधीजी द्वारा जलाई गई ज्योति को भरसक बुझने नहीं देंगे। उनके प्रवचनों के नये-नये भाष्यकार भी पैदा होंगे। गायक गदियाँ भी स्थापित हो जायें। साहित्यकार और कलाकार अपनी-अपनी कृतियों से गांधी-जा के अमरत्व को युग-युगतक सिद्ध और प्रसिद्ध करते रहेंगे। वे सभी अपने-अपने प्रकार के, अपने-अपने ढग के 'गांधी-स्मारक' होंगे।

प्रश्न है कि क्या गांधीजी के अनेक अनुयायी और उनके उपासक उनकी अपनी कल्पना का 'रामराज्य' भी स्थापित कर सकेंगे? वह राज्य, जिसमें प्रेम ही राजा हो और प्रेम ही प्रजा, जहाँ कर्तव्य के प्रागे अधिकार को आदर न दिया जाये, जहाँ भय से सिर न झुके, जहाँ लोभ को आश्रय न मिले, और जहाँ धर्म के दण्ड को राज के दण्ड से ऊँचा स्थान दिया जाये। ऐसा स्मारक क्या बड़े बड़े राजनेता ही निर्माण कर सकते हैं? उनके सवध में क्या हमारे धुरन्धर विचारक ही सोच सकते हैं? ऐसी बात नहीं है। नेता और विचारक

अपने-अपने ढंग से भले ही उसमें योग-दान दे, पर उसका निर्माण तो जनसाधारण के हाथों से ही होगा। बापू की आत्मा को तभी संतोष होगा, जब ऊँचे स्वर से उनका जय-जयकार बोलनेवाले हम सब लोग अपनी ही विवेक बुद्धि से सत्य को पहचानेंगे, प्रेम को हृदय में स्थान देंगे, अन्धानुकरण न कर उनके सुझाये मार्ग पर सचाई से चलने का नम्रतापूर्वक प्रयत्न करेंगे।

गांधीजी स्थूल शरीर से चले गये, सूक्ष्म शरीर छोड़ गये। उनके महान् जीवन से जिनसे जितना लेते बना उतना लिया, और आगे भी लेते रहेंगे। शोक और भक्ति-भाव का वह उफान भी एक-दो मास के बाद धीरे-धीरे अपने आप शान्त होने लगा। फिर सबका सब वैसा ही चलने लगा। राष्ट्र का शासन-शकट भी आगे खिसका, उसके अश्वों और सारथी को किसीने आशीर्वाद दिया और किसीने अभिशप।

नये राज-मन्त्रियों को शुरू से ही दम मारने की फुर्सत नहीं मिली। विभाजन से राष्ट्र की छाती में जो गहरा घाव हो गया उसकी असह्य पीडा का अनुभव उन्होंने पीछे किया। साथ-साथ अनेक छोटी-बड़ी समस्याएँ उठ खड़ी हुईं। दूर तट पर खड़े-खड़े मैं देखता रहा कि राज-न्यवस्था ठीक-ठीक आखिर क्यों नहीं जम रही। चोरबाजार और भी गरम हो गया। घूसखोरी भी कितनी बढ़ गई। अनुभवशून्य अधिकारी आ-आकर कुर्सियों पर बैठ गये। पदों की थाली पर लोलुप जन-सेवक अकाल-पीड़ितों की तरह टूट पड़े। तन्त्र की गति मन्द पडने लगी। साधारण जनता तक सालभर बाद भी स्वराज्य का प्रकाश नहीं पहुँचा। हाँ, अन्तर्राष्ट्रीय सम्मान बढ़ा, बड़ी-बड़ी योजनाएँ बनाईं, पर इस सबसे

उसे क्या लेना देना । पेटभर ढाल-रोटी मिले, तन टकने के लिए कपड़ा हो, रहने को ठीक घर हो, बच्चों के लिए थोड़ा दूध हो, बीमारों के लिए दवा-दारू का इन्तजाम हो—साधारण जमता वं शुरू में इतना मिल गया तो उसकी समझ में आ जायेगा कि दश में स्वराज्य आ गया ।

अखबारों में कितनी ही भडकीली योजनाएँ प्रकाशित हुईं, पर अमल उनपर बहुत कम हुआ या हुआ ही नहीं । गोली चन्दूक से पहले छूटती है, आवाज़ पीछे होती है । पर इममें ठीक उल्टा देखने में आया । भाषणों और वक्तव्यों पर समय नहीं रखा गया । ध्यान अधिकतर अंतर्राष्ट्रीयता और एशिया के नेतृत्व पर रहा । हर बात में कभी तो सोवियत रूस का और कभी अमेरिका का मुँह ताका गया, और अपनी हीन भावना को प्रश्रय दिया गया । कुछ अनावश्यक बातें भी बार-बार दोहराई गईं, और बहुसरत्यको को न्यर्थ चिढ़ाया गया । अति न्याय के फेर में पड़कर कभी-कभी सामान्य न्याय की भी उपेक्षा की गई । स्वस्थ्य और मौके की आलोचना भी सरकार को अच्छी नहीं लगी । बहुतों ने लोभ से और कुछेक ने भय से अपना सच्चा मत प्रकट नहीं किया । कुछ महत्वपूर्ण प्रश्नों को यों ही टाक दिया गया । जैसे, हिन्दी को राष्ट्रभाषा और देवनागरी को राजलिपि मान लेने में प्रायः हिचकिचाहट दिखाई गई । शुद्ध वैज्ञानिक एवं राष्ट्रीय प्रश्न को दबी ज़बान से साम्प्रदायिकता कहा गया । सांस्कृतिक प्रश्न वैज्ञानिकों पर न छोड़कर राज-नेताओं पर छोड़ दिये गये । किसी भी शासन-सम्बन्ध के हित में, खासकर उसके आरम्भ-काल में, ये लक्षण अशुभ हैं ।

फिर प्रजा ने भी ज़रा उतावली और कुछ अचिन्तक से काम

लिया। उसने साल-बूढ़ महीने के अन्दर ही सब कुछ करा लेना चाहा। लोग अपने पैरों पर खड़े नहीं हुए। पंगु बनकर सरकारी बैसाखियों पर सारा भार रखकर चलने की चेष्टा की। चोरबाज़ारी और धूसखोरी जो इतनी अधिक बढ़ी और फैली इसमें प्रजा भी दोषी रही और सरकार से भी कहीं अधिक।

स्वयं इन बारह महीनों में जो-जो मैंने देखा, और लोगों के मुँह से जहाँ-तहाँ जो कुछ सुना उसी सबके आधार पर यह लिखा गया है। गहराई में उतरकर राज-शासन की नीति से अलग सलग रहने-वाला मुझ जैसा मामूली आदमी इससे अधिक और समझ ही क्या सकता था? फिर भी राजप्रकरण ऐसा जटिल और गुह्य विषय नहीं है, जो जनसाधारण की पहुँच से एकदम बाहर हो, और जिसपर कहने या राय बनाने का किसी सामान्य व्यक्ति को अधिकार ही न हो। आचार्य नरेन्द्रदेव और जयप्रकाश बाबू से लेकर हमारे हरिजन-निवाम के मस्त्राम लभू मज़दूर तक सभी अपना-अपना मत प्रकट कर सकते हैं। राजनीति की ऊँची-ऊँची बातें तो देहात का जगू भला क्या जाने, पर इतना तो वह भी जानता है, कि "जवाहरलाल नेहरू गांधी महात्मा के भजनके परताप से राज कर रहा है, पर अभी सतजुग नहीं आया, लोग सुखी नहीं है।" और एक दिन कहने लगा, "सिक्को और लोटो पर तो अब भी वही अग्नेज का पुतला बैठा हुआ है।"

## सिंहावलोकन

इस प्रकरण में—चढ़ाई, या कहिण उतार की, ५३ वीं सीढ़ी पर रहे खटे एक बार ज़रा पीछे की ओर मुड़कर देख लेना चाहता हूँ । रोवन की वे कई धुँधली और कई निलरी झलके सुग्द न मदी, शकपक तो मुझे लगती ही हैं ।

जीवन के सुनहरे प्रभात की कितनी ही मधुर स्मृतियाँ एक-एक करके सामने आ रही हैं । गैशच का वह अनजानपन कितना मरल, कितना नेदोष था, और आज का मेरा यह सारा जानपन कितना पेचोदा, कितना सदीप बन गया है ! तब तो जैसे प्रतिक्षण जिज्ञासा और तृप्ति दोनों साथ-साथ मेरे नन्हे-से आँगन में खेला करती थीं । और, आज का यह अनपका या अधपका 'ज्ञान' दिन-दिन अतृप्ति की ओर खींचे ले जा रहा है । मैं रोना रोने नहीं बठा हूँ—रह तो एक तथ्य की बाठ सुना रहा हूँ । मेरा रूपहरा बाल चिन्तन तत्र कमल के पत्त पर जल-विन्दु की नाईं काँपता रहता था—वह कितना सुन्दर और कितना सुग्द प्रतीत होता था ! आज इस प्रौढ़ता की चट्टान पर पैर जमाये टुप् सदा हूँ, फिर भी चारों ओर जैसे सशय और विपाद की बटोर रखा है ।

खूब याद है, तब मैं पाँच बरस का था। भात के साथ छिल्लके सहित आलू की तरकारी खाने से एक दिन उलटी होगई थी। ऐसा डरा कि फिर तीन चार सालतक वैसी तरकारी कभी जीभ पर नहीं रखी। इधर अब इस उतरती उम्र मे पता चला कि छिल्लकों मे तो 'विटामिन' होता है। पर तब की उस अज्ञान-जनित अरुचि ने 'पोषण' में कुछ कमी की थी क्या ? घटनी और नमक-मिर्च या पाँच-सात बताशे उस डरावनी तरकारी को सामने नहीं फटकने देते थे।

ध्यान फिर जा रहा है उन अनेक त्यौहारों, उत्सवों और नान खेलों पर। कितने दिनों पहले से मैं बाट जोहा करता था कि अब कन्हैया-आठें आ रही है, अब दसहरा, अब दीवाली और अब होली उमग-ही-उमग। सत्यनारायण की कथा का पचामृत जितना स्वादिष्ट होता था उतनी ही अरोचक वह लीलावती कलावती की कहानी लगा करती थी। उससे कही सुन्दर तो वे राजा-रानी की कहानियाँ होती थी, जिन्हें मेरी नानी और माँ सुनाया करती थीं।

एक बारात को भी नहीं भूला हूँ। तब मुश्किल से मैं आठ, साढ़े आठ बरस का था। मामा के साथ एक सेठ के लडके की बारात में गया था। उस गाँव का नाम शायद दरगवाँ था। तीन या चार दिन मे वैलगाडियाँ वहाँ पहुँची थीं। जेठ का महीना था वह। दोपहर की लुवों मे घने पेड़ों की छाँहतले जहाँ हमारा पडाव पडता वहाँ कितना सुहावना लगता था। हर पडाव पर रोज़-रोज़ वही सेव-खुरमे खाने को और पीने को पानी की जगह खॉड का ठंडा शर्बत। कच्चे आम भी हम सब बच्चे ऋद्ध लेते थे। बारात में जितने बालक गये थे, सब-के-

सब, सिवा एक मेरे, चाँदी-सोने के गहनों से लदे हुए थे, पर कपड़े-लत्ते सबके वैसे ही मैले-कुचैले थे। आधी रात को जब वहाँ आगोनी (आतिशवाजी) झूटी और कागज की रगत्रिरगी फुलवाड़ियाँ लुट्टीं, तब कितनी खुशी हुई थी हम सब बच्चों को। बारात आठ नौ दिन ठहरी थी उम छोटे-से गाँव में। लौटते हुए रास्ते में जब एक बड़ा नाका मिला, तब उममें से हमने बहुत-से लाल और सफेद रंग के गोल-गोल सुन्दर पत्थर बीनकर इकट्ठे किये थे।

खेलों में आँख-मिचोनी और दौड़-पदौड़ के सारे ही खेल में बचपन में खेलता था। डिमागी खेलों की तरफ कभी रुचि नहीं होती थी। आज भी मैं ऐसे खेलों की हार-जीत नहीं समझ पाता। बाल-साथियों में सबसे समीपी, पडोस के, रामचन्द्र गुसाईं और मातादीन सराफ़ थे। उट्टो (अग्निहोत्र) भी हम लोगों में जल्दी हो जाती, और मैल भी जल्दी। सयाना या समझवाला होना कितना बुरा है कि बैर की गाँठ ऐसी पक्की बँठ जाती है कि फिर खोले नहीं खुलती। काश जीवनभर मनुष्य बालक ही बना रहता। हम तीनों ही गरीब घरों के थे—शील-व्यवहार में सब समान। हम तीनों धूलि-धूसरित मित्र फटे पुराने कपड़े पहनते, सूखी-रूखी रोटी खाते, और खेल-कूद में मस्त रहते थे। हमारा पुनर्मिलाप, छतरपुर छूटा उससे २५ बरस बाद, १९४४ में हुआ। हरियाली वह सारी सूख चुकी थी। वे गप्पे-चीते सुहावने दिन फिर लौटाने पर भी नहीं लौटे। चेष्टा व्यर्थ थी।

पढ़ाई के दिनों या प्रसंगों पर नज़र नहीं दौड़ाना चाहता। जितना आवश्यक था वह लिख चुका हूँ। फिर ऐसा पढ़ा पढ़ाया ही क्या ?



अध्ययन का क्षेत्र मेरा बहुत सकुचित रहा। न तो वैसे अनुकूल साधन मिले, न अधिक पढ़ने का मन ही हुआ। पर इसका मुझे पछतावा नहीं। जितना कुछ पढ़ा उसीको नहीं पचा सका। अतः अल्पशिक्षित रहने में भी सन्तोष ही रहा।

मेरी विद्यार्थी-अवस्था समाप्त हुई कि बेकारी ने घर दबाया। अनिश्चितता और विमूढ़ता के दलदल में जा फँसा। सस्ती भावनाओं ने थपकिष्टों दे-देकर मेरे ढावाँ-डोलत मन को सुलाने का यत्न किया, पर वह तो अनिद्रा रोग से ग्रस्त हो चुका था। उस समय की मन-स्थिति को याद नहीं करूँगा। उन दिनों, और बाद को भी, इर्द-गिर्द के लोग मुझ अस्थिरचित्त नवयुवक को कुछ-का कुछ समझने लग गये थे। मेरा मन खुद भी मुझे बहका रहा था।

यौवन आया। फिर भी कुशल रही कि यौवन-उत्तर बहुत ऊँचा नहीं गया। हाँ, हलका-हलका तापमान रहने लगा। पर वह नित्य का हलका तापमान तो और भी बुरा था। यह तो मानसिक राजयक्ष्मा का लक्षण हुआ।

फिर मिथ्याकवि के रग-बिरंगे पंख चिपकाकर कल्पना के आकाश में बहुत झलतक इधर-उधर फड़फड़ाता रहा। मित्रों ने मेरे इस स्वर्ण भरने पर शाबासी दी और शायद मैं उनके बहकावे में आ भी गया। अब मैं कवि था, और शायद दार्शनिक भी था, और न जाने क्या-क्या था। मैं अपनी असखीयत को भूल बैठा था।

विवाह-बन्धन में नहीं पडा यही सन्तोष था। वह लुभावना फंदा गले में इस ढर से भी नहीं ढाँजा था कि जिन स्वजनों से इतना अधिक

स्नेह-दान पाया वे कहीं टूट न जायें। भय था कि नया ससार बम जाने पर मेरा पुराना ससार, जो मुझे प्रिय था, कहीं उजड़ न जाये। आँखों के आगे ऐमा होते मैंने देखा भी था। पर जो दर या वह तो हाँकर ही रहा। पुराना ससार एकदम तो नहीं उजड़ा, पर उसकी कण्डियाँ एक-एक करके टूटने-विखरने लगीं। एकाध बार मन में आया भी कि माधारण रीति-नीति का अनुसरण न कर मैंने शायद कोई भारी भूल कर डाली। पर पुस्तक प्रकाश में आ चुकी थी। प्रफ-त्तशोधन के लिए गु जाइश अब नहीं रही थी। और फिर, वाद को तो अपनी कुछ भूलों पर मुझे ममता भी हो गई।

फिर कितने ही वर्षों तक अध्यात्म-रस के लोभ से गन्दारग्य में मुँह उठाये भटकता फिरा, मगर हाथ कुछ भी न आया। न तो आत्मा का रूप चित्त पर उतरा, न अनात्मा का ही। जितने भी चित्र रीचे—सब पानी पर। अन्दर-अन्दर मशयों और प्रश्नों के साथ अधकचरे अध्ययन का कुछ-कुछ वेसा ही सघर्ष चलता रहा, जेमा शतरज के मोहरों का। किताबी दलीलों से मात देता और मात खाता रहा। भागवेश न जो कभा-कभी थोड़ा क्षणिक आनन्द-लाभ होता था उस लोभ में इस अन्धी शोध को छोड़ते भी नहीं बनता था। यथार्थ में अनात्मदर्शी भी हो गया होता, तो मन की उस अशान्ति का तब भी कुछ-न-कुछ उच्छेद हो जाता। पर अनात्म-दर्शन भी ऐमा सुलभ कहाँ? कन्वी विचित्रता है कि न तो सामान्यजन-सुलभ सरल धर्मा मेरे भाग्य में आई, न तत्त्व साधक की धर्म-निष्ठा हाथ लगी, और न भौतिक प्राज्ञानी का बौद्धिक महारा ही मिला।

मेरी धर्म-माता ने मेरे डगमगाते पैरों को भक्ति की आधार-शिला पर जमाने का बहुत प्रयत्न किया, पर निस्सत्त्व पैरों में उतना भी बल नहीं रह गया था। फिर भी उस महान् उपकार को भूलूँगा नहीं। उनके स्नेह भरे सकेत से काँपते-काँपते तुलसी की 'विनय-पत्रिका' का एक बार फिर सहारा लिया, और उससे कुछ-कुछ ढाडस बँधा।

फिर कई बरस बाद गांधीजी का प्रकाश-पुञ्ज जीवन सामने आया। देखते-देखते वह एक पुण्यतीर्थ बन गया। सहस्रों यात्री उस तीर्थधाम में पहुँचे। देखा-देखी में भी लडखडाता हुआ कुछ दूर तक गया, पर और आगे नहीं बढ़ सका। उस निर्मल निर्भर से, सुनने में आया कि, कितने ही साधको ने जाकर अपने-अपने जीवन-घट भर लिये। पर जिसके घड़े में छेद-ही-छेद हो, वह वहाँ तक पहुँच भी जाता तो क्या भरकर लाता ?

स्वीकार करता हूँ कि मैं किसी भी महापुरुष का सच्चा अनुयायी न बन सका, और वैसा भक्त भी नहीं। किसीके भी दीपक से अपने अन्तर का अन्धकार दूर न कर सका। सुना कि दीपक का उजेला तो उसी घर में पहुँचता है, जो उसे अपना सब कुछ अर्पण कर देता है। 'स्वार्पण' की वह भक्ति-भावना स्वभाव से मुझमें नहीं रही। भगवान् बुद्ध ने अपने ही दीपक से अपने आपको आलोकित करने का उपदेश किया था—'अत्तसरणा भवथ अत्तदीपा।' पर इसके लिए भी सम्यक् साधना चाहिए। फिर भी बुद्ध के इस अगुलि-निर्देश से बहुत अधिक आश्वासन मिलता है।

आध्यत्मिक प्रश्न और उनके उत्तर अब पहले की तरह आकृष्ट नहीं करते। न कुछ प्रश्न करवे को जी करता है, न उत्तर सुनने को। रोज़-

मरी के साधारण विषयों पर बात करना बल्कि अधिक अच्छा लगता है। उस नाते अगर कुछ रचकर लगता भी है, तो बंराग्य की ओर कभी-कभी चित्त भटक जाता है। पर वह विश्राम स्थली इतनी अधिक ऊँचाई पर है कि वहाँ तक हाथ नहीं पहुँच पाता। उस अधर लडकने निवेद-रस को चख लेने का लोभ सन्त-वार्णा ने बढ़ा दिया—यद्यपि राग की लपटों से तुरी तरह मुलस गया हूँ।

फिर अपने साहित्यिक जीवन पर दृष्टि डालता हूँ तो वह भी देखने में सुन्दर नहीं लगता। अधिकाश जो कुछ मैंने लिखा उसमें अनुभूति तो क्या अध्ययन भी बहुत कम रहा। ऐसा खोखला साहित्य असुन्दर तो होना ही चाहिए। ऐसे साहित्य का रचयिता लोगों को प्रायः भ्रम में डाल देता है। उसकी रचनाओं का रगीन चग्मा चढ़ाकर वे उसका श्रययार्थ रूप देखने लन जाते हैं। मेरे बारे में भी बहुत-कुछ ऐसा ही हुआ। रुखाई और कभी-कभी अविनय के साथ मैंने कई मिलने-जुलने-वालों के भ्रम को दूर करने का यत्न किया, और सफलता मिलने पर सन्तोष भी हुआ। पर मेरी मूढ़ता को तो देखिए कि इतना होते हुए भी मैं 'मसि-जीवन' से पछा नहीं छुड़ा सका। माना कि ज्यादातर पेट के लिए ही मैंने लिखा, और श्रव भी लिखता हूँ, पर कुछ हद तक यह लेखन एक व्यसन भी बन गया है। कुछ मित्र जय-तय यह भी सलाह देते रहते हैं कि मुझे और सब काम छोड़-छाड़कर अपने समय का अधिकाश साहित्य-रचना को ही देना चाहिए। शायद वे इसमें मेरा कुछ लाभ देखते हों। उनके दृष्टिकोण पर मैं क्यों सन्देह करूँ? पर उनकी नेक सलाह पर मैं श्रयतक चल नहीं सका, और धागे

भी शायद उनके सुम्माये पथ पर नहीं चल सकूँगा। साहित्यकार बनने की यदि मुझमें कुछ पात्रता होती, तो अबतक बन गया होता।

१९१८ से १९२५ तक प्रयाग में रहा, और फिर १९३२ के अतक पन्ना में। ये तेरह-चौदह साल हमेशा याद रहेंगे। दोनों जगह मेरा जीवन-प्रवाह बालू को छूता और पत्थरों से टकराता हुआ प्रवाहित हुआ। प्रयाग में टण्डनजी को पाकर मानों पुण्य को भेटा, और सम्मेलन से सम्बन्ध जोड़कर कृतार्थ हुआ। वे दिन बड़े अच्छे बीते। छतरपुर के, अपने जन्म-स्थान के, वातावरण में जो दम घुटा जा रहा था उससे यहाँ राहत मिली। बेकारी भी जाती रही और जो जडता ने जकड़ रखा था वह स्थिति भी दूर हुई। न वैसी ऊँची उड़ाने भरने का मन हुआ, न अधिक आकांक्षाओं ने ही घेरा। अभाव भी वैसे यहाँ चुभे नहीं। काफ़ी मस्त रहता था।

पन्ना में यह बात नहीं रही। वहाँ जीवन ने पलटा खाया। राज्य का वातावरण मोहक था, पर शान्त और सुखद नहीं। अर्थ-सकट वहाँ भी बना रहा, पर उसे मैं ढकने का प्रयत्न करने लगा। इससे दिखावे को आश्रय मिला। वहाँ जाकर जैसे सुनहरे जाल में फँस गया। शिक्षा-विभाग के कार्य को यदि हाथ में न ले लिया होता, और मान लीजिए, चार-पाँच बरस राज-भवन का अतिथि ही बना रहता, या दूसरों की तरह हाँ-में-हाँ मिलानेवाला बन जाता, तो मेरी क्या दशा हुई होती। मैं बिल्कुल निकम्मा हो गया होता और मुझे पता भी न चलता। कुशल रही कि मैं ऐसा नहीं हो पाया।

फिर भी पन्ना को मैं भूल नहीं सका। विन्ध्य प्रदेश के उन मनो-

रम इश्यों को कैसे भुजादूँ ? उन हरी-भरी घाटियों को, काली-नूरी चट्टानों के साथ अटपेलियाँ करती हुई उम केन नदी और उसके प्रपातों को, पूस-माह और ब्रैमाख जेट के अपने उन मालाना टौरों को, गिकार के उन हाँकों और मचानों को भला कभी भूल गइता हूँ ? पन्ना-महाराज के छोटे भाई नन्हें राजा का प्रेम-व्यवहार अब उनकी परनी—मेरी धर्म-भगिनी का निश्चल स्नेह भी मदा याद रहेंगे ।

अब डिल्ली । यहाँ रहते आन सोलह साल होने को आये—मन् १६२२ से १६२८ तक । यहाँ पूज्य बापू मे मरक बढ़ा, ठहर बापा का पुण्य स्नेह मिला, हरिजन-निवास को बमते हुए देखा, दो सालकों को पुत्ररूप में स्वीकार किया, और जीवन के बहाव को ममताभरी दृष्टि से देखा ।

लोगों ने यहाँ माना कि मैं मेवा के क्षेत्र में काम कर रहा हूँ, और साहित्यिक सन्ध्याम ले लिया है । पर मैंने ऐसा नहीं माना । जन मेवा की जो परिभाषा सुनी, उममे में बहुत-बहुत दूर हूँ । यह कोरी नन्नता की बात नहीं है । एक शिक्षण-सस्था के साधारण-से व्यवस्था कार्य को लोक-सेवा का नाम कैसे दूँ ? सेवा करते करते तो मन निर्मल और स्थिर हो जाता है, हृदय अधिक-अधिक विकसित होता है, आर यहकार का पर्दा हट जाने से 'स्वरूप' स्वय ही सामने आजाता है । अतक तो ऐसा उच्च अनुभव हुआ नहीं । लोक-सेवक को, हाथ में पिंके का दीपक लेकर, साधना के कठिन पथ पर चलना पड़ता है । मेने तो उम पथ पर पर भी नहीं रखा । हज़ारों आदमी दफ्तरों और कारखानों में मुक्कमे कहीं अधिक परिश्रम का काम करते हैं । फिर भी उनके दिनभर

कलम धिसने और पत्नीना घहाने को कोई सेवा-कार्य नहीं कहता। मैं दूसरो की मही आमतता, पर मेरे साथ जब लोक-सेवा का शलत अर्थ जोडा जाता है तब लज्जा घ ग्लानि-सी होती है।

हाँ, दिल्ली मे मेरा जन-परिचय का क्षेत्र अवश्य बढ़ गया। कितने ही साहित्यकारो, समाज सेवकों और कई राष्ट्र-नेताओ से यहाँ जान-पहचान हुई। कुछ असमान व्यक्तियों के साथ भी मित्रता का सम्बन्ध जुडा। पर असल मे सम्पूर्णतया कौन तो किसके समान है और कौन असमान ? समान और असमान आशिक रूप मे ही तो अर्थ को वहन करते हैं। अस्तु, ऐसे असमान कहे जानेवाले मत्रो में मुख्य श्री घनश्यामदास बिडला हैं। यो तो वे शुरू से ही हमारे हरिजन-सेवक-सघ के अध्यक्ष रहे। पर स्वतंत्र रूप से भी मेरा उनके साथ एक मित्र के जैसा नाता बन गया। इसपर यदा-कदा मेरी टीका-टिप्पणी भी खूब हुई। चूँकि घनश्यामदासजी श्रीमन्त हैं, इसीलिए उनसे दूर-दूर रहने की मुझे, मेरी हित-चितना की दृष्टि से, सलाह दी गई—इस भय से कि कहीं मैं उनकी हाँ-मे-हाँ मिलानेवाला न बन जाऊँ। पर अनुचित रूप में 'जी हाँ वादी' तो मैं किसीका भी नहीं बना, न किसी श्रीमन्त का, न किसी लोक-नेता का। अपने आप पर मेरा इतना भरोसा तो रहा ही। मुझसे प्राय. पूछा गया—एक पूँजीपति के साथ तुम्हारी यह मैत्री कैसी ? प्रत्येक पूँजीपति मानो अस्पृश्य है, और उसके साथ हमारी अमैत्री ही होनी चाहिए। जो विचार-तुला मानव को मुलाकर केवल उसके ऊपरी आवरणो को ही तोला करती हो उसके परिणामों की यथार्थता पर कैसे विश्वास करूँ ? मानव-मानव के

सम्बन्ध में ये विचित्र वर्ग और वाट क्यों डल्ल दें ? घनश्यामदासजी वम मेरे मित्र हैं, फिर वे चाहे कुछ भी हों। उनमें कुछ त्रुटियाँ भी हैं, जैसी कि आकार-प्रकार-भेद से हर किसी मनुष्य में होती हैं। मुझमें ही कितनी सारी अपूर्णताएँ भरी पडी हैं। फिर टिसीका भी सच्चा निःपक्ष टीका-कार या निर्णायक कौन हो सकता है ? आलोचक और प्रालोच्य के बीच न्यूनानाधिक रूप में सापेक्ष सम्बन्ध ही तो होता है। मैं तो घनश्यामदासजी के कल्पित सद्गुणों का आदर करता हूँ। कितनी ही बातों में उनसे मेरा मत नहीं मिला, और यह आवश्यक भी नहीं। आरो की तरह उनके भी कुछ कच्चे-पक्के विचार हैं। उन्होंने जल्दी में प्रायः अनुकूल या प्रतिकूल मत बना लिया, यह भी कभी-कभी मुझे अच्छा नहीं लगा, पर वहाँ भी मैंने उनमें सचाई और सरलता ही देखी। प्रतिपक्षी के प्रति कभी-कभी कटुता तो प्रकट की, फिर भी उसका तुरा नहीं चाहा। वैज्ञानिक की जैसी सूक्ष्म बुद्धि पाकर भी हृदय अतिशय भावनाशील रहा, जिससे बहुत बार उन्हें चोट भी लगी। भिन्न मत रखने हुए भी बड़ों के प्रति श्रद्धा और छोटों के प्रति स्नेह-भाव में भरमण्ड कमी नहीं आने दी। माता-पिता पुत्र गाधीजी तथा स्वयं ज्येष्ठ भ्राता के प्रति उनमें आदर्श श्रद्धा-भाव देखा। मेरी मित्रता का एक मुख्य कारण यह भी हुआ कि घनश्यामदासजी ने कभी कुलशील का परिहास नहीं किया। और कुलशील ही तो मनुष्य के चारित्र्य की आधार-शिला हैं।

मगर उनकी व्यापार-नीति ? बहुधा पृष्टा गया कि क्या वह सर्वथा दूध की धुली रही ? मैं गहराई में नहीं गया, न जाना चाहता हूँ। मैं तो इतना ही कहूँगा कि जिस मनुष्य का चरित्र स्वच्छ रहा



हो उसका-कुछ-न-कुछ प्रभाव उसके जीवन के प्रत्येक क्षेत्र पर पडना ही चाहिए। ऐसे मनुष्य की नीति दूध की धुत्ती न सही, पानी की धुत्ती तो होनी ही चाहिए। वह गन्दगी को खुशी-खुशी अपना नहीं सकता।

फिर मैं यह कब कहता हूँ कि जिस दृष्टि से मैं अपने मित्रों को देखता हूँ उसी दृष्टि से दूसरे भी उन्हें देखें। इस बात को अवश्य मानता हूँ कि जिस किसीके साथ मेरा मैत्री-सम्बन्ध जुड़ जाता है, उसके वर की हरेक चीज़ को मैं खिडकियों व झरोखों से झाँक-झाँककर नहीं देखा करता। खुफिया पुलिस का काम मुझसे नहीं हो सकता, यह स्वभाव के विपरीत है।

घनश्यामदासजी को मैंने समीप से देखा, और उनके सुसस्कृत व्यक्तित्व और चरित्र ने मुझे खींच लिया। उन्होंने भी मुझपर विश्वास किया। मित्रता का यही तो एकमात्र आधार है। मुझे अपने मैत्री-सम्बन्ध को किसी सभा या न्यायालय में सिद्ध करने नहीं जाना। घनश्यामदासजी के कारण उनके परिवार के सभी छोटों-बड़ों के प्रति स्नेहभाव हो गया। कन्नकत्ते के श्रीभागीरथमल कानोड़िया के साथ भी मेरा ऐसा ही मैत्री-सम्बन्ध है। सयोग से उनकी भी गणना पूँजीपतियों में होती है। पर मेरे तो कितने ही नाना मत रखनेवाले स्नेही मित्र हैं। उनमें धनी भी हैं, दरिद्र भी हैं, सुधारवादी भी हैं, रूढ़िवादी भी हैं, और प्रगतिशील तथा प्रतिगामी भी हैं। उनके नामों की लम्बी सूची देना अनावश्यक है। ऊपर ये एक-दो नाम तो वाध्य होकर देने पडे।

परिवार की चर्चा पिछले एक प्रकरण में विस्तार के साथ कर चुका

हूँ, यद्यपि मोह-ममतावश फिर उभी श्रोग ध्यान जा रहा है। छूटने से चाहा भी, पर उल्लटे उल्लसता गया। सोचता हूँ कि यदि कहीं मुझे अपने प्रति श्रद्धा-भक्ति का प्रतिदान मिला होता, तो गायद डन्म सुनहरे जाल में और अधिक ठलस गया होता। अन्ध ही हुआ कि उत्तर में मेन प्राय कुछ उपेक्षा ही पाई। फलतः श्रद्धा भानन बनने की आसपास अपने प्राप दुर्बल पड गई। फिर भी स्नेह-भाव भीतर-भीतर उमड़ता ही रहा, जा निश्चय ही मेरी जीवन-यात्रा में एक शुभ श्रार स्वरुच्य चिह्न है।

कभी कभी अपने आस-पास वैर-भाव पनपते देखा श्राग उसमें मैं व्यथित हो गया। प्रेम के प्रयोग-पर-प्रयोग सुम्नाये और किये, पर प्रयत्न अधिक सफल नहीं हुए। तो भी विश्वास दिन-दिन बढ़ता ही गया कि यदि प्रेम में मोह की मिलावट न हो, तो अन्त में वह घेर पर प्रवर्ग्य विजय पाता है। प्रेम के श्रद्भुत चमत्कार को देखने के लिए मैं मन्त्रे व्याकुल रहा। अपने परिचार में हो या कहीं भी जय-जय जहाँ घर विरोध के विपले पादे को पनपते देखा, तय-तय टमकी जलें काटने का व्याकुल हो उठा—यह देखते हुए भी कि उसके मूलोद्देश करने की शक्ति मेरे निर्बल हाथों में नहीं है। आश्चर्य होता है कि हम विप-वेलि को श्रहकार का पानी दे-देकर पनपने ही क्यों दिया जाता है। अपने आसपास उसे देखकर या उसकी तीव्र गन्ध पाकर ही मेरा तो दम घुटने लगता है, जैसे आग के ग्रीचो-ग्रीच सड़ायेद के साथ साथ जल-भुन रहा है। मैं नहीं जानता कि ऐसा अंतर में द्विपी अहिंसा की भावना से होता है या किसस।

शोर हरिजन-निवास पर अधिक क्या लिगूँ। वह तो प्रतिउद्य

आँखों के आगे रहा है। पूज्य बापू का वह साकार आशीर्वाद है, श्रद्धेय बापा के तप का मधुर फल है। यह बात दूसरी है कि मैं उस पुण्यस्थल से कोई लाभ नहीं उठा पाया। गंगा के तट पर बैठा रहा, फिर भी प्यासा-का प्यासा !

यह है अबतक का, यहाँतक का मेरा अपना जीवन-प्रवाह। मैं स्वयं भी या कोई दूसरा इस प्रवाह के बारे में कुछ भी राय बनाले, वह तो अपने रस में ऐसा ही बहता आया है, और कौन जाने, कबतक इसी तरह बहता रहेगा।

सूने-विहूने किन्तु सुहावने घाट पर खड़ा हूँ, और देख रहा हूँ प्रवाह पर पल-पल पड़नेवाली अगणिता अनित्य सस्कारों की मिलमिल छाया। बस, आज तो इतना ही—बन पड़ा तो फिर कभी आगे और।





